

هيرا ته ڏسو ڪنڪر نه هڻو، ايندو نه وري هي وڻجارو،  
 ڪجهه ذات ڏسو پوءِ بات ڪيو، هي شور اڃا آ پيارا.  
 (شيخ اياز)

# پيغام — لطيف

(جي - ايم سيد)

ڪمپوزنگ ۽ موڪليندڙ عبداللطيف انصاري سکر



Voice of Sindh E-Book Publisher

[www.voiceofsindh.net](http://www.voiceofsindh.net)

[editor@voiceofsindh.net](mailto:editor@voiceofsindh.net)

## فهرست

### فصل پهريون

شاه صاحب جي زندگيءَ جو احوال

### فصل ٻيو

شاه صاحب جو زمانو ۽ ان وقت جو ماحول

1. انهيءَ زماني ۾ سنڌ جي اندروني سياسي حالت
2. سنڌ کان ٻاهر جا سياسي، مذهبي رجحانات ۽ حالات، انهن جو سنڌي زندگيءَ تي اثر
3. سنڌ جي اندر- ٻاهر وارن سياسي ۽ مذهبي نظرين جو سنڌ تي اثر
4. جن بزرگن سان شاه صاحب مليو انهن جو مختصر احوال

### فصل ٽيو

شاه صاحب سنڌ جو قومي شاعر

### فصل چوٿون

شاه صاحب جي تخيل واري سنڌ

### فصل پنجون

شاه صاحب جي قوميت - تخيل

### فصل ڇهون

شاه صاحب ۽ ڊاڪٽر اقبال جي نظرين تي هڪ نظر -

1. شاه صاحب

2. ڊاڪٽر اقبال

(1) شاه صاحب جو نقطه نگاه

وحدت مذاهب

سنڌين جي قوميت

حب الوطني

دين ۽ سياست جي علحدگي

مدافعا نه ذهنييت

(2) ڊاڪٽر اقبال جو نقطه نگاه

وحدت الشهود  
مسلمانن جي جداگانہ قوميت  
وطن پرستيءَ جي مخالفت  
مذهب ۽ سياست جي اجتماعيت  
جارحانہ ذهنييت

## فصل سئون

شاه صاحب جا مذهبي رايا

- ڪلهوڙا حاڪم
- پير طريقت ۽ سادات
- زميندار ۽ جاگيردار
- ملا مولوي

## فصل انون

شاه صاحب جي ڪلام جون خصوصيتون

## فصل نائون

شاه صاحب جو سنڌين لاءِ سنيهو

- حب الوطني
- پاڻ سڃاڻڻ
- بيخوفي ۽ همت
- قرباني
- ستايلن جي سنگت ۽ حمايت

## فصل ڏهون

شاه صاحب ۽ سياسي نظريا

- نيشنلزم (قوم پرستي) جي حمايت
- جمهوريت جي طرفداري
- سوشلزم جي طرف رجحان
- پڻ ۽ اسلامزم جي طرفداري

• ڊڪٽيٽر شپ جي مخالفت

• شاهوڪاري نظام جي مخالفت

## فصل يارهون

شاه صاحب ۽ اسان جون جوابداريون

## فصل يارهون

شاه صاحب جا مختلف مضمونن تي چونڊيل بيت

## فصل پهريون

## شاه صاحب جي زندگيءَ جو مختصر احوال

سند جي مشهور درويش، صوفي ۽ قومي شاعر شاه عبداللطيف رحمۃ اللہ علیہ جي حياتيءَ جو احوال جيتوڻيڪ پوري تسلي بخش تفصيل سان اڃا تائين نه لکيو ويو آهي، پر تنهن هوندي به ڪيترن ئي مصنفن ان طرف توجهه ڏنو آهي. جن مان هيٺين صاحبن جا نالا قابل ذڪر آهن.

مير عبدالحسين خان ٽالپر، مرزا قليچ بيت، ليلا رام وطن مل، ڊاڪٽر هوتچند مولچند گربخشاڻي، مسٽر جينمل پرسرام، ڊاڪٽر سورلي، مولوي دين محمد وفائي، ڪلياڻ آڏواڻي ۽ غلام محمد شهاڻي.

انهن صاحبن شاه عبداللطيف جي زندگيءَ جي احوال يا ڪلام جي تشريح کي حتي امڪان دائره تحرير ۾ آڻڻ جي ڪوشش ڪئي آهي.

جيئن ته هن ڪتاب جو مقصد صرف شاه صاحب جي زندگيءَ جو احوال پيش ڪرڻ نه آهي، بلڪ سندس پيغام جي سياسي مقصد ۽ مردان جي سمجهڻ لاءِ ڪوشش آهي. ان ڪري شاه صاحب جي زندگيءَ جي سمورن قصن ۽ ڪهاڻين کي بيان ڪرڻ مناسب نه سمجهي هت فقط تعارف طور سندن مختصر احوال پيش ڪجي ٿو.

ڀاڻ سيد امير علي هراتيءَ جي فرزند سيد حيدر علي جي اولاد مان، جي سند جي مٿياري سيدن جي نالي سان سڏجن ٿا، جي جرار پوٽه قبيلي مان آهن. اهي سيد پنهنجي نسبت امام موسيٰ ڪاظم جي صاحبزادي جعفر (ثاني) الحواري سان ڪن ٿا.

سيد حيدر بابت تاريخي شجرن مان معلوم ٿئي ٿو ته امير تيمور جي هندوستان اچڻ جي زماني (801 کان 806 هه) ۾ سند ۾ آيل ٿو ڏسجي. سيد صاحب سند جو سير ڪندي هالاڪنديءَ ۾ آيو، جو شهر هاڻي هالن جي نالي سان سڏجي ٿو. اتي ڪجهه وقت رهي پيو ۽ پوءِ ارباب شاه محمد هالي جي نياڻيءَ سان شادي ڪيائين، جنهن مان کيس سيد امير علي پيدا ٿيو. انهيءَ کي ٽي پٽ ٿيا.

1. سيد شرف الدين

2. سيد احمد

3. سيد مرتضيٰ

پهرين جو اولاد، ”شرف پوٽه“ سڏجڻ لڳا ۽ ٻي جو اولاد سندس فرزند سيد امير علي جي نالي ”ميرڻ پوٽه“ جي نالي سان مشهور ٿيا. ٽئين سيد مرتضيٰ کي ڪو به اولاد نه ٿيو. هو شاه پريي جي نالي سان مشهور ٿيو، سندس مقبرو مانجهند جي اتر ۾ آهي.

مٿي ذڪر ڪيل سيدن جي اولاد جو گهڻو حصو ڪجهه وقت هالن ۾ رهڻ بعد اتان لڏي ڪجهه پنڌ رستي جي لڳ هڪ ننڍي ڳوٺ ۾ وڃي ويٺو. جنهن ڳوٺ جو نالو اتان

جي هڪ مٽ پريندڙ فقير، جو رستي تي مسافرن جي پيئڻ لاءِ پاڻي جو مٽ ڀريون ويٺو هوندو هو، جنهن ڪري مٽ وارو ڳوٺ پئجي ويو، جو اڳتي هلي ڦير گهير بعد مٽياري ٿي ويو. سيدن پنهنجي عروج واري زماني ۾ ان ڳوٺ جو نالو بدلائي ”مٽ علوي“ رکڻ جي ڪوشش ڪئي. جيئن ته ان وقت سنڌ جي رسم الخط فارسي هئي ۽ ان ۾ ”ت“ جو اکر نه هئڻ ڪري اهو ”متعلوي“ ٿي لکڻ ۾ آيو ان ڪري اهي سيد مٽياري يا متعلوي سيد جي نالي سان مشهور ٿي ويا. ساڳي نموني تي لکيءَ جي ڳوٺ وارا سيد لڪياري يا لڪعلوي جي نالي سان مشهور ٿي ويا هئا. ڀڳي نوڙهي جبل جي پرواري ڳوٺ جو، جنهن ۾ سيد رهندا هئا، لڪ وارو ڳوٺ يا لڪي ڳوٺ پئجي ويو. جنهن تي سيدن پنهنجي عروج واري زماني ۾ لڪعلوي نالو رکيو هو. ان ڪري اهي به سيد لڪياري يا لڪعلوي سيد سڏجڻ لڳا.

مٿي ذڪر ڪيل سيدن جو هالن مان لڏي مٽياري وڃي رهڻ وارو پورو زمانو معلوم ٿي نه ٿو سگهي. ليڪن قديم روايتن مان ائين معلوم ٿي سگهي ٿو ته هو 830ھ کان 840ھ جي وچ ڌاري وقت ۾ اوڏانهن لڏي ويل ٿا ڏسجن. مٽياريءَ ۾ گهڻو وقت رهڻ بعد جڏهن سندن اولاد گهڻو ٿيو ۽ وڌيا ويجهيا. تڏهن گذر جي تنگي، باهمي تعصب، گهرو جهڳڙن، رسم رواج جي خامين ۽ خرابين جي ڪري هنن مان ڪيترن مٽياري کي ڇڏي وڃي ٻاهر ٻين ڳوٺن ۾ پنهنجي سهولت خاطر رهڻ شروع ڪيو.

مٽياري جي رهائش جي دوران ۾ سيدن جو خاندان چئن مکيه قبيلن ۾ ورهائجي ويو.

**(الف) جوار پوٽه :** هي سيد جلال عرف جزار جو اولاد هئا. انهيءَ قبيلي چار مکيه درويش پيدا ڪيا. هن وقت مٽيارين جي شهر ۾ انهيءَ قبيلي جو ”ڄاموت“ سيد عالي شير آهي.

**1. سيد شاه رڪن الدين رحمۃ اللہ علیہ :** هي صاحب پير طريقت هو، کيس فيض مخدوم بلاول رحمۃ اللہ علیہ جي خليفي مخدوم ساهڙ (سوائي) لنجار کان مليو. شاه رڪن الدين جو مقبرو مٽيارين جي شهر ۾ آهي، سندس وفات جي پوري تاريخ معلوم نه ٿي سگهي آهي، ليڪن معلوم ائين ٿئي ٿو ته 350ھ ۽ 380ھ جي وچ ڌاري وفات ڪئي ٿي ڏسجن.

مخدوم ساهڙ جو مقبرو اتر پور اسٽيشن جي ڀر ۾ ٽڪريءَ تي آهي.

**2. سيد هاشم شاه سخي رحمۃ اللہ علیہ :** هي صاحب سندس پڙڏاڏي سيد رڪن الدين رحمۃ اللہ علیہ جو سلسلي وار فيض يافتہ هو. پاڻ 1100ھ جري 14 ربيع الاول ۾ وفات ڪيائون، سندن مزار مٽيارين جي

شاه رڪن الدين جي قبي جي ڀر ۾ آهي، جتي سال سال مٿين تاريخ تي ميلو لڳندو آهي ۽ هزارن جي تعداد ۾ ماڻهو زيارت جي لاءِ گڏ ٿيندا آهن.

سندن اولاد مان هن وقت مسند نشين پير حاجي بقادر شاهه آهي. سخي هاشم شاهه ڪيترن سيدن جو ڏاڏو پير آهي.

**3. سيد شاهه عبدالڪريم رحمته الله عليه:** هي صاحب مٿيارين جي شهر ۾ 944 هجريءَ ۾ ڄائو ۽ وڏي ٿيڻ بعد اتان لڏي ٽنڊي محمد خان (گوني) تعلقي بلڙي جي ڳوٺ ۾ وڃي سڪونت پذير ٿيو. هن سيد عبدالقدوس ۽ شاهه ابراهيم کان فيض طريقت حاصل ڪيو، جو صاحب قادري طريقي جو بزرگ هيو. سندن ملاقاتون مخدوم نوح رحمته الله عليه سان به گهڻيون ٿيون هيون ۽ ڏسڻ ۾ اچي ٿو ته انهيءَ صحبت جو مٿس گهڻو اثر رهيو. هو صاحب ناميارو شاعر ٿي گذريو آهي. صبر ۽ ڪاند ۾ ڪافي شهرت حاصل ڪيائين، جنهن بابت ڪيئي قصا مشهور آهن. پاڻ 1030 هجريءَ ۾ بلڙيءَ ۾ وفات ڪيائون. سندن مقبرو به اتي ئي آهي. سندن وفات جي تاريخ 15 ذوالقعد تي سال به سال اتي ميلو لڳندو آهي. اتي هزارين معتقد زيارت لاءِ ايندا آهن، جتي ذڪر، سماع ۽ راڳ ٿيندو آهي. سندن درگاهه جو مسند نشين هن وقت پير ميان غلام حيدر شاهه صاحب آهي.

**4. سيد شاهه عبداللطيف ڀٽائي رحمته الله عليه:** جنهن جي حياتيءَ جو احوال مختصر طور هيٺ ڏنو ويندو ۽ جنهن جي پيغام جي تشريح لاءِ هي ڪتاب لکيو وڃي ٿو.

**(ب) باقيل پوٽه:** هن قبيلي جا فرد سيد محمد باقر جي اولاد مان آهن. هن پاڙي مان ڪيترائي بزرگ ۽ عالم ٿي گذريا آهن. سيد شهمير شاهه مشهور عالم ۽ صاحب شريعت بزرگ (جو مولوي محمد هاشم نٿويءَ جي گروهه جو هو) به ان قبيلي مان هو. انهيءَ پاڙي جو ”ڄاموٽ“ هن وقت سيد مير اڌل شاهه ولد سيد حاجي محمد شاهه، آزاد خيال ۽ تمام وڏو زميندار آهي.

**(ج) موسيٰ پوٽه:** جي پاڙي وارا سيد محمد موسيٰ شاهه جي اولاد مان آهن. هن خاندان مان ڪيترائي وڏا زميندار ۽ با اثر شخص ٿي گذريا آهن. هن قبيلي جو وڏو سيد طبيب شاهه مخدوم نوح رحمته الله عليه جي مکيه خليفن مان هو ۽ اڃا تائين انهيءَ خاندان جو تعلق مخدوم هالن وارن سان اچي. هن وقت انهيءَ قبيلي جو ڄاموٽ، ذوالفقار علي شاهه سيد محمد علي شاهه هڪ با اثر سمجهدار ۽ زميندار آهي.

**(د) معين پوٽه:** هن پاڙي وارا سيد مئيڏنه شاهه ولد سيد محمد جي اولاد مان آهن. سيد مئيڏنه شاهه جنهن جي اولاد سعيد پور نالي ڳوٺ، گوني تعلقي ۾ ٻڌايو، جنهن

مان سيد محمد كامل شاه مشهور ۽ معروف ٿي گذريو آهي ۽ ان جا پائتيا اڃا اتي رهن ٿا.

مئيڏن شاه جي فرزند سيد احمد کي پيو پٽ سيد ڏٿيڏن شاه هو جنهن جو فرزند سيد ابراهيم شاه ڄام نظام الدين عرف ڄام ننڍي سمي سنڌ جي حاڪم جي وزيراعظم دريا خان جو دوست هو ۽ ان وقت چانگن جي بغاوت کي ختم ڪرڻ جي مهم ۾ هو شهيد ٿي ويو. سندس مزار خانوت تعلقي ڪوٽڙي جي ڀر ۾ آهي. سيد ابراهيم شاه کي به فرزند هئا، هڪ سيد بدرالدين شاه هو جنهن جو پوٽو سيد حيدر رحمته الله عليه هڪ مشهور معروف سنڌ جو عالم، قرآني حافظ ۽ صاحب طريقت بزرگ هو هو مخدوم بلاول رحمته الله عليه جي خاص خليفن مان هڪ هو، جنهن مخدوم بلاول سان گڏ سمي گهراڻي جي سنڌي حاڪمن جي اقتدار کي لڏندڙ ڏسي شاه بيگ ارغون جي مخالفت ۾ آخري ڪوشش ڪئي. سيد محمد ميران جونپوري جڏهن افغانستان ڏانهن سنڌ مان لنگهي وڃي رهيو هو ۽ پنهنجي مهديوي طريقي جي اشاعت به ڪندو ٿي ويو، تڏهن شاه حيدر رحمته الله عليه جي طرفان ان جي ڪلي مخالفت ٿي، جنهن ۾ چوڻ ۾ اچي ٿو ته مخدوم صاحب جي رسد جون پيڙيون ٻڏي ويون.

سيد صاحب ٿهيءَ تحريڪ ۾ سنڌي اقتدار لاءِ خطرو محسوس ڪيو هو ان ڪري ئي ان جي مخالفت ڪئي هئائون. سيد حيدر علي رحمته الله عليه جي ڳوٺ ۾ 4 شعبان روز سومر 937 هجري ۾ وفات ڪئي ۽ سندس مزار به اتي آهي جتي سال به سال انهيءَ تاريخ تي ميلو لڳندو آهي، جنهن ۾ آس پاس جا هزارين ماڻهو زيارت لاءِ اچي ختمي ۾ شريڪ ٿين ٿا. مسند جو هاڻوڪو جاءِ نشين هن ڪتاب جو لکندڙ آهي.

سيد ابراهيم شاه جو پيو فرزند سيد ڏٿيڏن شاه هو، جنهن جي اولاد کي ڳاڙها سيد ڪري سڏيندا آهن. هنن جا پويان لڏي وڃي ڪوٽڙي ۾ ويٺا. جن منجهان سيد علي اڪبر شاه معروف ٿي گذريو آهي. انهن مان سيد ڪبير شاه لس پيلي وارو مشهور شاعر ب پيدا ٿيو جنهن جي مزار اٽل جي ڳوٺ لس پيلي رياست ۾ آهي.

مٿي ذڪر ڪيل مختصر تاريخ مٽياري خاندان جي سيدن جي ناظرين جي واقفيت لاءِ تعارف طور پيش ڪئي ويئي آهي. شاه عبداللطيف به انهيءَ خاندان جو فرد هو. هو صاحب سيد شاه حبيب جو فرزند هو ۽ 1102 هجريءَ مطابق 1689ع ۾ تعلقي هالا جي ڳوٺ پئي پور ۾ ڄائو. سندس ڄمڻ واري هنڌ پراڻي نصير واه جي ڪپ تي لونگ فقير خيرپور رياست واري جي نهرايل مسجد اڃا تائين موجود آهي.

شاه صاحب شاه عبدالڪريم بلڙي واري جي فرزند شاه جمال جو پڙ پوٽو آهي. هن ابتدائي تعليم ۽ تربيت پنهنجي ڳوٺ ۾ وري جڏهن مڪاني ملان ۽ مولوي، پير ۽



فقير سندس علمي ۽ روحاني اڃ کي سيراب نه ڪري سگهيا، تڏهن فقيري ويس ڪري سنڌ جي سير تي نڪري پيو ۽ جهنگ، جبل، درياھ، برپت، ٿر ۽ بر ڏوري جهاڳي ملڪ جي ڪنڊ ڪڙڇ ۾ گهميو، جنهن ڪري هر طبقي جي ماڻهن سان ملڻ ۽ رهڻ جو موقعو مليس ۽ سندن حالات جذبات ۽ روايات مان پوري طرح واقف ٿي سگهيو. انهيءَ دوران ۾ سنڌ جي مکيه عالمن، فقيرن، صوفين، جوڳين، بيراجين جي صحبت به حاصل ڪيائين جن درويشن جي صحبت ۾ گذارڻ جو موقعو مليس تن مان مکيه هيٺيان هئا....

### 1. شاهه عنايت صوفي (شهيد) رحمۃ اللہ علیہ :

سندس رهائش جهوڪ، تعلقو ميرپور بٺوري ۾ هئي، سندس مقبرو به اتي آهي. پاڻ 1130 هجريءَ ۾ شهيد ڪيا ويا. سندن شهادت جي ڏينهن 17 صفر تي ميلو لڳندو آهي، جتي هزارها ماڻهو زيارت لاءِ ايندا آهن، هو وڏو باڪمال ۽ صاحب اثر بزرگ هو، سندس مفصل احوال ٻئي فصل ۾ ايندو.

### 2. مخدوم محمد معين ٺٽوي رحمۃ اللہ علیہ :

هي بزرگ ٺٽي جي شهر جو رهاڪو، وڏو عالم ۽ درويش هو. هو شاهه ولي الله دهلويءَ جي مکيه شاگردن مان هڪ هو. شاهه صاحب سان خاص دوستي هئس. 1160 هجريءَ ۾ وفات ڪيائين.

### 3. شاهه عنايت الله رضوي رحمۃ اللہ علیہ :

هي صاحب نصرپور جي ڳوٺ ۾ رهندو هو. سيد نصرالدين ولد سيد خيرالدين شاهه بکريءَ جي اولاد مان هو.

شاهه صاحب جي زماني ۾ پير مرد ٿي چڪو هو. سنڌيءَ ۾ عمدو شاعر هو. سندس رسالو ڇپجي چڪو آهي. نصرپور ۾ سندس مزار آهي. سندس خاندان مان مصري شاهه سنڌ جو ناميارو شاعر ٿي گذريو آهي.

### 4. مخدوم محمدي رحمۃ اللہ علیہ :

خيرپور رياست جي گهڙن جي ڳوٺ ۾ رهندو هو. هڪ وڏو ديندار درويش شخص هو. 1171 هجريءَ ۾ وفات ڪيائين.

### 5. مخدوم محمد هاشم ٺٽوي رحمۃ اللہ علیہ :

هي نئي جي شهر ۾ مشهور عالم ۽ شريعت جو پائبنڊ ۽ پرهيزگار شخص هو. سندس فتوائون مشهور آهن. 1172 هجريءَ ۾ وفات ڪيائين.

#### 6. سيد شهمير شاهه رحمۃ اللہ علیہ :

باقيل پوٽه متياري سيدن مان هڪ وڏو عالم ۽ شريعت جو پائبنڊ شخص هو. مخدوم محمد هاشم نٿوي جي مکيه شاگردن مان هو. شاهه صاحب جون ان سان گهڻيون ملاقاتون ٿينديون هيون.

#### 7. مخدوم صابرو لاهاري رحمۃ اللہ علیہ :

انهيءَ وقت جي وڏن عالمن مان هڪ نقشبندي طريقي جو مرشد هو. سندس مقبرو تعلقي ٽنڊي الهيار ۾ آهي.

#### 8. مخدوم محمد زمان لنواريءَ وارو رحمۃ اللہ علیہ :

هڪ وڏو اهل الله، نقشبندي طريقي جو مرشد ۽ عالم فاضل شخص هو. سندس مزار ڳوٺ لنواري تعلقي بدين ۾ آهي. پاڻ 1182 هجريءَ ۾ وفات ڪيائون.

#### 9. صاحبڏنو فقير فاروقي رحمۃ اللہ علیہ :

خيرپور رياست جي درازن ڳوٺ ۾ رهندو هو، اتي ئي سندس مزار آهي. صوفي طريقي جو بزرگ هو. سنڌ جي مشهور معروف شاعر سچل فقير جو ڏاڏو هو. 1192 هجريءَ ۾ وفات ڪيائين.

#### 10. مخدوم دين محمد سيوهاڻي رحمۃ اللہ علیہ :

سيوهاڻ جي شهر جو هڪ وڏو عالم، صوفي ۽ سهروردي طريقي جو بزرگ هو. هي صاحب شرعي فيصلن جو ايڏو ماهر هو، جوميان نور محمد ڪلهوڙو به شرعي معاملن ۾ کانئن مشورو وٺندو هو.

#### 11. سيد محمد بقا لڪياري رحمۃ اللہ علیہ :

سيد محمد راشد روضي ڌڻي رحمۃ اللہ علیہ سندس فرزند هو، جو سڀني راشدي سيدن جو ڏاڏو هو جنهن جا سنڌ ۾ لکها مريد ٿيا. پير پاڳارو ۽ جهندي وارو ان جي اولاد مان آهن. شاهه صاحب سان وات ويندي ملاقات ٿي هيس. نهايت سادي زندگي بسر ڪندو هو. سندس مزار قبرستان شيخ طيب ۾ آهي. 1192 هجريءَ ۾ وفات ڪيائين.

#### 12. مخدوم عبدالرحيم گرهوڙي رحمۃ اللہ علیہ :

هي صاحب ڳوٺ گروھڙ تعلقو ڪپرو جو وينل هو. ذات جو مڱريو هو. وڏو مجذوب، عالم، مناظري ۽ مباحثي جو ماهر هو. مخدوم محمد زمان لنواريءَ جي مکيه خليفن مان هو. نقشبندي طريقي جو هو. 1192 هجري ۾ شهيد ٿيو.

### 13. مدن پڳت:

هي هڪ هندو درويش هو ۽ شاعر به هو. شاهه صاحب سان خاص رستو هوس. سندس شاهه صاحب سان رهاڻين ۽ ملاقاتن جا قصا گهڻا مشهور آهن. هو، سندس ڳوٺ جو وينل هو. سندس ڪجهه ڪلام سنڌ جا قديم هندو پڳت شاهه صاحب جي ڪلام سان گڏ ڳائيندا هئا.

ازانسواءِ شاهه صاحب ڪيترن ئي هندو فقيرن جي صحبت مان مستفيد ٿيو. جهڙوڪ، جوڳي، ويراجي، آڌوتي، ڪاڙڙي، سامي، سنياڻي ۽ نانگا وغيره. ساڻن گڏجي پاڻ سندن مندرن ۽ تيرت ياترائن جا سير ڪيائين ۽ سندن متن، طريقن، سرمن ۽ رواجن مان بخوبي واقف ٿيو. غالباً متفرقا هندو ويدانيت جو خاص اڀياس ڪيائين. شاهه صاحب جي گڏ ڪيل ڪلام سان گڏ سندس رسالي ۾ ڪيترن ئي هندو فقيرن جا بيت بيراج هنديءَ جي سُر ۾ ڏنل آهن. انهيءَ مان معلوم ٿئي ٿو ته اهڙي قسم جا بيت ۽ ڪلام سندس مجلس ۾ عام طرح ڳايا ويندا هئا، جنهن ڪري اهي شاهه صاحب جي ڪلام سان گڏجي ويا آهن.

شايد نوجوانيءَ ۾ سنڌ ۾ جدا جدا طرفن ۾ سير ڪيا هئائون. اتر طرف رياست بهاولپور مان لنگهي ملتان تائين ويل ٿو ڏسجي. هڪ دفعي شاهه عبدالڪريم جي قبي لاءِ اتان ٻيڙين رستي ڪاشيءَ جون سرون به آنديون هئائون. الهندي طرف ڏسجي ٿو ته لس ٻيلي ۾ هنگلاج ويل هو. ڏکڻ طرف سمنڊ جو ڪنارو ڏيئي ابراهيم حيدري، ريڙهي، ڪارو ڇاڻ، پوربندر ۽ ڪڇ ڀڄ جا ڪي حصا ڏنل ٿا ڏسجن. ابراهيم حيدري، ريڙهي، ڪارو ڇاڻ طرف شاهه عبدالڪريم ۽ سندس سلسلي جا مريد هئڻ انهيءَ ڳالهه جي ثابتي ڏين ٿا. ڪڇ رياستن جي رهاڪن جي رسمن، رواجن ۽ قديم روايتن کي رسالي ۾ بيان ڪيو ويو آهي. جنهن مان ائين معلوم ٿئي ٿو ته کيس ان ملڪ جو به چڱو اڀياس آهي. سُر سريراڳ ۽ سامونڊيءَ مان ائين معلوم ٿئي ٿو ته شايد سمنڊ جي ڪناري واري ملڪن ۽ ماڻهن سان به ڪجهه وقت گذاريو اٿس.

شاهه صاحب ڪاٺياواڙ جي علائقي ۾ به ويل ٿو ڏسجي. جهونا ڳڙھ جي سير وقت راءِ ڏياچ ۽ ٻيجل چارڻ جو حال احوال معلوم ڪري انهيءَ کي پنهنجي ڪلام ۾ آندو اٿس جو ڄڻ ته اتان ويهي ڪلام پيو چوي. شاهه صاحب کي جيسلمير سان به دلچسپي رهي آهي جو چوي ٿو ته:

## جيسلميرائين جس، جي الله ڪارڻ لنديون.


شڪارپور جي طرف نوشهري، ابڙي ۽ ترائي ابڙي جي پاسي ۾ ويل آهي جو اتي شاه صاحب جا اوتارا آهن. چوڻ ۾ اچي ٿو ته شاه صاحب اتي اچي رهيو هو.

درياه جي ڀر ۾ رهڻ ڪري مينهن، ڪانهن، درياه جي ڪنن ۽ بيتن جو ذڪر سهڻيءَ جي سُر ۾ چڱي طرح بيان ڪري سگهيو آهي. زندگيءَ جو اول حصو سير سف، ملاقاتن ۽ صحبتن ۾ گذارڻ ڪري هن ملڪ جي ماڻهن جي حالات کان پوري طرح واقفيت حاصل ڪئي. سنڌين جي خانه بدوش زندگي، دهقاني عادت ۽ سادگيءَ جو مٿس خاصو اثر ٿو ڏسجي. سنڌ جي زميندار، مولوين، پيرن ۽ حاڪمن جي صحبت مان خوش نه ٿيڻ ڪري هن گهڻو ڪير عوام سان لاڳاپو ۽ تعلق رکيو. تصوف جي علم جو مٿس گهڻو اثر پيو. حياتيءَ جا آخري ڏينهن، ڏهاڪو ڪن سال هو پٽ تي آستان ٺاهي ويٺو ۽ پنهنجي صحبتين ۽ فقيرن سان گڏ پنهنجي حاصل ٿيل معلومات مطابق زندگي گذارڻ لڳو. انهيءَ وچ ۾ ڪافي ڪلام چئي چڪو هو. سو پنهنجي مجلس ۾ راڳ جي صورت ۾ چوائڻ شروع ڪيائين. راڳ سرود سان ڳائڻ جو، مذهبي مخالف هوندي به دستور وڌائين. چوڻ ۾ اچي ٿو ته اول سندس ڪلام به سنڌ جي ٻين بزرگن جي طرز تي ڳايو ويندو هو جو ڏوهيڙن ۽ لوڙائو جو نمونو هو. مخدوم نوح رحمۃ اللہ علیہ، غوث بهاولالحق رحمۃ اللہ علیہ، پير پٺو وغيره درويشن جا ڪلام ڪم و بيش انهيءَ طريقي تي ڳايا ويندا ها. سنڌ ۾ بيت، وايون ۽ گيت، نڙ، دلي، يڪتاري يا دهل تي ڳايا ويندا هئا يا سماع ۾ چيا ويندا هئا. ليڪن شاه صاحب وٽ دهليءَ جي ٻن گوڻن اٽل فقير ۽ چنچل فقير نالي اچڻ بعد سندس راڳ هندوستانی طريقي راڳ مطابق پهريون دفعو تنبوري تي ڳائڻ جو رواج پيو.

شاه صاحب کان اڳ ۾ ڪيترائي شاعر سنڌ ۾ ٿي گذريا آهن ۽ پوءِ به گهڻا ٿيا آهن پر شاه صاحب پنهنجو مٿ ڀاڻ آهي. سندس مرتبو دنيا جي مکيه شاعرن سان شمار ڪري سگهجي ٿو. جهڙي طرح امراءِ القيس، قبل اسلام عرب جو وڏو قومي شاعر هو ۽ فردوسي ايرانين جو، ۽ شيڪسپيئر انگلنڊ جو، اهڙي طرح شاه ڪي بجا طور تي سنڌ جو قومي شاعر سڏي سگهجي ٿو. ڇو ته شاه صاحب ڪي سنڌ جي شاعرن ۾ خاص فوقيت حاصل آهي.

هي جو چوڻ ۾ اچي ٿو ته شاه صاحب اڻ پڙهيل هو سو پوريءَ طرح صحيح نه آهي چوڻ ۾ اچي ٿو ته هو سفر ۽ حضر ۾ هميشه پاڻ سان گڏ قرآن شريف، مثنوي مولانا روم ۽ شاه عبدالڪريم بلڙيءَ واري جو رسالو رکندو هو. جنهن مان معلوم ٿئي ٿو ته هو ان وقت جي علم مان چڱيءَ ريت واقف هو. البت سنڌيافت عالم نه هئڻ ڪري هن کي علمي

ماهرن ۾ شمار نه ٿو ڪري سگهجي. سندس ڪلام ۽ خيالات مان سندس مختلف ذريعن سان حاصل ڪيل معلومات جو پتو پئجي سگهي ٿو. سندس وفات به عين جذب جي حالت ۾ ٿي. چيو وڃي ٿو ته هڪ دفعو وٽن راڳ ٿي رهيو هو. جڏهن مجلس مٽي، تڏهن مٿس اچي جذب ۽ وجد طاري ٿيو. عين انهيءَ وقت سندس روح پرواز ڪري راه رباني ورتي. سندس انتقال جي تاريخ 14 صفر 1165 هجري بمطابق 1752ع آهي. سندس مزار پٽ جي ڳوٺ ڀرهلان جي شهر کان 4 ڪلوميٽر پري اوڀر ۾ آهي. سندس مقبرو غلام شاه ڪلهوڙي ٺهرايو. کائن پوءِ سندن پائتي جو پٽ سيد جمال، سجاده نشين، ٿيو، اول ۾ گاديءَ تي تڪرار هو، پر آخر ۾ انور محمد ڪلهوڙي جي فيصلي مطابق سيد جمال، سجاده نشين ٿيو. هن وقت سندس اولاد مان غلام شبير شاه ولد سيد پير شاه ڏنو شاه سجاده نشين آهي. پير شاه ڏنو شاه فقيرتن ۽ درويش صفت بزرگ هو. سندس درگاهه تي هر جمع رات تي راڳ ٿيندو آهي ۽ هر سال تاريخ 14، 15 صفر جي ميلو لڳندو آهي. سندس سلسلہ طريقت جا مريد ۽ معتقد سنڌ جي ڪنڊ ڪڙڇ ۾ پکڙيل آهن.



## فصل ٻيون

## شاه صاحب جو زمانو ۽ ان وقت جو ماحول

شاه صاحب ٻارهين صدي هجريءَ جي اول ۽ سترهين صدي عيسويءَ جي آخر ۾ پيدا ٿيو. سندن ماحول ۽ ان وقت جي ملڪي حالتن کي پوريءَ طرح سمجهڻ لاءِ اهو ضروري آهي، ته ان زماني کان اڳ وارين ٻن صدين اندر، سنڌ ۽ ان جي آس پاس ۾ جيڪي ٿي گذريو آهي ان جي حالتن کان واقف ٿجي. انهيءَ لاءِ شاه صاحب جي نظريهءَ زندگيءَ تي جن واقعن ۽ حالتن اثر ڪيو، تن جو پس منظر پوريءَ طرح معلوم ٿي سگهي ٿو، تنهنڪري ائون هن فصل ۾ هيٺين حقيقتن تي روشني وجهڻ جي ڪوشش ڪندس.

1. انهيءَ زماني ۾ سنڌ جي اندروني سياسي حالت.
2. انهيءَ وقت ڌاري سنڌ کان ٻاهر جا سياسي حالات ۽ ان جو سنڌ جي مڪاني حالت تي اثر.
3. سنڌ جي اندر يا ٻاهر، ان وقت جي سياسي يا مذهبي نظرين جو سنڌي زندگيءَ تي اثر.
4. جن بزرگن سان شاه صاحب مليو ۽ جن جي پوئلڳن سان صحبتون ڪيائين انهن جي حالات ۽ طريقن جو مختصر احوال.

آءٌ سمجهان ٿو ته انهن حقيقتن معلوم ڪرڻ بعد پڙهندڙن کي شاه صاحب جي قومي پيغام، فلسفهءَ حيات ۽ مذهبي رجحانات جو سولائيءَ سن پتو پئجي سگهندو.

## 1. انهيءَ زماني ۾ سنڌ جي اندروني سياسي حالت.

ڏهين صدي هجريءَ جي شروعات مطابق 15 صدي عيسويءَ ۾ سنڌ اندر ’سمن‘ (خالص سنڌي خاندان) جي حڪومت هئي ۽ ان وقت جو حڪمران ڄام نظام الدين عرف ڄام نندو هو. جيڪو وڏو عالم، پرهيزگار ۽ وڏو عادل حڪمران هو. سندس ڏينهن ۾ سنڌ ٻاهرين اثر کان گهڻو ڪري آزاد هئي. هن صاحب جي ڏينهن ۾ نئي شهر جي نئين سر تعمير ٿي. جتي ٿوري وقت اندر دور دراز ملڪن کان وڏا عالم، شاعر، درويش ۽ هنرن جا ماهر اچي ويا. جنهن ڪري نئي جو شهر ستت ئي تهذيب ۽ تمدن جو مرڪز ٿي پيو. نئي کان سواءِ ان وقت سنڌ اندر نصريور، مٽياري، درٻيلو، بکر، روهڙي، ڀاٽ، باغبان، سيوهڻ ۽ سن جا شهر پڻ تمدني ۽ تجارتي مرڪز هئا.

سند ان وقت دهليءَ جي مرڪزي تسلط کان مس جان ڇڏائي، مڪاني خودمختياري حاصل ڪري پنهنجي پيرن تي بيھڻ جي لائق ٿي هئي، انهيءَ زماني ۾ سند جي عالمن ۽ درويشن ۾ نظرين جي نقطہ نگاہ کان بہ مکيه گروه ٿي پيا.

### پهريون گروه:

هي سنڌي تهذيب، سياسي اقتدار ۽ اندروني خودمختياري ۽ ترقيءَ جو قائل هو. انهيءَ گروه جو مدارلمهام مخدوم بلاول رحمہ اللہ هو، جو سمي قوم جي شاهي گهراڻي جو فرد هو. سندس بہ مکيه رفيق خليفه سيد حيدر علي رحمہ اللہ سن وارو ۽ مخدوم ساهڙ لنجار (جنهن جو مقبرو اتر پور جي مٿان آهي). هئا. انهن بزرگن جو موجوده دادو، سيوهڻ، ڪوٽڙي تعلقن جي جبلن ۽ درياھ جي ڪنڌيءَ وارن رهاڪن تي گهڻو اثر هو. هن گروه کي ڄام نندي جي وزير ميان دريا خان (جنهن کي مبارڪ خان بہ ڪري سڏيندا هئا) جي سرپرستي نصيب ٿي.

### ٻيو گروه:

هي وطني ۽ نسلي بنيادن تي قومي تسلط ۽ سياسي اقتدار کي ختم ڪري اسلامي غلبو قائم ڪرڻ جو قائل هو. انهيءَ گروه جو اڳواڻ نئي شهر جو مکيه عالم قاضي قاضن هو، جو پوءِ شاه بيگ ارغون جي ڏينهن ۾ بکر جو قاضي مقرر ٿيو. هو مخدوم محمد ميران جونپوريءَ جي مهدي فرقي جو پوئلڳ هيو. مخدوم صاحب افغانستان وڃڻ کان اڳ 913 هجري يا 910 هجريءَ ڌاري سند ۾ آيو ۽ انهيءَ وقت ڪيترن ئي عالم ۽ اميرن تي سندس تعليم جو اثر پيل هو. شاه بيگ ارغون بہ سندس پوئلڳن مان هو. سند جي حاڪم، ڄام نندي جي دربار ۾ بہ ڏسجڻ ۾ اچي ٿو تہ ڪن اميرن جي ان تحريڪ سان همدردي هئي. پانڄي ٿو تہ نظرين جي انهيءَ اختلاف ڄام نندي جي دربارين ۾ اندروني اختلاف پيدا ڪري ڇڏيا ها ۽ هڪ گروه دولهه دريا خان جي پاليسي ڪري سندس برخلاف ٿي پيو.

جيسيتائين ڄام نندو حيات هو، تيسيتائين پهرئين نظريي وارن جو دور دورہ هو، ليڪن سن 914 هجريءَ ۾ ڄام صاحب جي وفات ڪري حالتون بدلجڻ لڳيون. انهيءَ وقت ڌاري افغانستان ۾ مغلن جي قبيلن ۾ طاقت حاصل ڪرڻ لاءِ خانہ جنگيون ٿيون ۽ امير ذوالنون جي پٽ شاه بيگ ارغون کي مرزا بابر آهستي آهستي ڪير ڪابل ۽ قنڌار جي تسلط کان نيڪالي ڏئي ڇڏي، جنهن ڪري ان کي پنهنجي لاءِ ڪو نئون ملڪ تازو ٿيو. انهيءَ وقت سند ۾ ڄام نندي جي وفات بعد سندس پٽ ڄام فيروز حڪمران هو. سندس وڏي پيءُ جي پٽ ڄام صلاح الدين سندس برخلاف حڪومت لاءِ دعويٰ ڌاري شروع ڪئي، ٻئي طرف درباري سازشن ۽ سندس سياسي غلطي حڪومت کي ڪافي ڪمزور ڪري ڇڏيو هو. سند جي گهڻن حصن ۾ مڪاني حاڪم خودسري ڏيکارڻ لڳا. ڄام فيروز کي افغاني گهراڻي پنهنجي دربار ۾ امير ڪري رکيا هئا. جن مڪاني حڪومت جي ڪمزوريءَ بابت شاه



بيگ ارغون کي اطلاع ڏيئي خواهش ظاهر ڪئي ته جيڪڏهن هو ان طرف ڪاهه ڪندو ته حالتون گهڻو سازگار هئس. ان تي هن به دفعا پنهنجي پائرن، مرزا ابومحمد ۽ سلطان محمد جي سرڪردگيءَ ۾ سنڌ تي فوجون چاڙهي موڪليون پر دريا خان جي همت ۽ بهادريءَ سان ٻئي دفعا کين شڪستون نصيب ٿيون ۽ مرزا شاهه بيگ ارغون جا ٻئي پائر انهن جنگين ۾ مارجي ويا.

ان تي مڪاني مخالف گروهه وارن محسوس ڪيو ته، جيسيتائين درياھ خان حڪومت ۾ اقتدار رکي ٿو، ان وقت تائين سندن مرادون برثواب ٿي ڪين سگهنديون. جنهن ڪري هنن اهڙي طرح سازشون شروع ڪري ڏنيون جو ڄام فيروز ۽ درياھ خان ۾ اختلاف پيدا ٿي پيو ۽ درياھ خان ڪڪ ٿي وزارت تان استعيفيٰ ڏيئي پنهنجي جاگير ڪاهان ۾ گوشه نشين ٿي زندگي گذارڻ لڳو. ان کان پوءِ ته حالتون وڌيڪ خراب ٿي پيون. مرزا شاهه بيگ ٻئي وجهه ڳولهي سو اها حالت ڏسي سنڌ تي سن 922 هجريءَ ۾ ڪاهي آيو ۽ سيوهڻ تائين ملڪ فتح ڪري وري موٽي ويو. گچ وقت گذرڻ بعد 926 هجريءَ ۾ وري هو ڪاهي آيو. ڄام فيروز جڏهن اهي حالتون ڏٺيون تڏهن درياھ خان جي مدد طلب ڪيائين پر هاڻي حالتون درياھ خان جي وس کان ٻاهر ۽ تمام خراب ٿي ويون هيون تنهن هوندي به درياھ خان سنڌ کي ٻاهرين تسلط کان بچائڻ خاطر ڄام فيروز جي طرفان سنڌي لشڪر وٺڻ شاهه بيگ جي فوج جي مقابلي لاءِ نڪتو، نٿي جي ٻاهرين ساموئي وٽ سخت لڙائي لڳي جنهن ۾ درياھ خان نهايت بهادريءَ سان مقابلو ڪيو تان جو پاڻ وڙهندي وڙهندي ميدان جنگ ۾ شهيد ٿيو. پويان ڄام فيروز ۾ اڳيئي لڄڻ ڪونه هيو، سو نٿو ڇڏي ٻئي ڀڳو ۽ وڃي پير پني جي درگاهه ۾ لڪو.

شاهه بيگ آسانيءَ سان اچي سنڌ جي پاڇي تخت نٿي تي قبضو ڪيو ۽ اهڙيءَ طرح سڄي سنڌ مرزا شاهه بيگ ارغون جي تسلط هيٺ آئي.

مرزا صاحب قاضي قاضن، پنهنجي مرشد پائي ۽ طرفدار جي سفارش تي گهڻن ماڻهن کي امن ڏنو ۽ آخر ۾ قاضي قاضن کي بکر جو قاضي مقرر ڪري نوازيائين.

ان کان وٺي سنڌ تي مخدوم محمد ميران جونپوريءَ جي نظريه سياست جي مڃيندڙ جو تسلط قائم ٿي ويو ۽ سنڌ جي قومي سياست جي حامين کي آهستي آهستي ختم ڪيو ويو. درياھ خان نٿي جي لڙائي ۾ شهيد ٿي چڪو هو ان کان پوءِ سندس ٻه پٽ به باغبان جي ڀر واريءَ لڙائيءَ ۾ مارجي ويا.

مخدوم بلاول، جنهن جي اخلاقي همدردي ان تحريڪ سان هئي، ان کي ڪنهن بهاني تي سرڪاري طرفدار مولوين کان فتويٰ وٺي گهاٽي ۾ پيڙائي شهيد ڪيو ويو. سيد حيدر تي سخت نظرداري ڪرڻ لاءِ ارغون گهراڻي وارن پنهنجي چانوڻي ڪٽي سن



جي شهر ۾ رکي. اها نظرداري ان وقت تائين هلي آئي، تان جو سيد حيدر علي رحمۃ اللہ علیہ تاريخ 4 شعبان 937 هجريءَ تي وفات ڪئي.

سنڌي قوميت جي بانيڪارن جي ڪمزور ٿيڻ جي ڪري سنڌ ڌارين جي سياسي ۽ ذهني اقتدار هيٺ آئي، اهو سلسلو قريبن ستر ورهه هليو. ان بعد سن 1000 هجري مطابق 5191ع ۾ نواب خان خانان اڪبر بادشاهه جي حڪم موجب اچي سنڌ کي فتح ڪري دهليءَ جي مغل حڪومت سان ملائي ڇڏيو. ان وقت کان وٺي شاهه جهان بادشاهه جي وچ حڪومت تائين سڄي سنڌ دهليءَ جي مقرر ڪيل نوابن جي هٿ هيٺ رهي. 1641ع کان وٺي 1651ع تائين ته سنڌ ۽ ملتان جي گورنر خود اورنگزيب پاڻ رهيو.

انهيءَ وقت ميان آدم شاهه ڪلهوڙو، جو پيري مريد هلائيندو هو، مڪاني طرح طاقت وٺڻ لڳو. هو به مخدوم محمد ميان جونپوري جي اصولن جو پوئلڳ هو. هن 1068 هجري بمطابق 1558ع ۾ وفات ڪئي ۽ سندس جاءِ نشين ميان نصير محمد ڪلهوڙو ٿيو. سنڌ اگرچہ دهليءَ جي بادشاهن جي قبضي هيٺ رهي ليڪن مڪاني اختيارن ۾ سڌ جي ڳچ پاڳي تي ميان نصير محمد پنهنجي طاقت گهڻي قدر وڌائي، جا آهستي آهستي وڌندي رهي تان جو ميان يار محمد ڪلهوڙي کي دهليءَ طرفان خدايار خان جو لقب مليو ۽ کانئس پوءِ سندس پٽ ميان نور محمد کي به ساڳيو خطاب مليو ۽ بعد ۾ ۾ محمد شاهه جي آخري ڏينهن ۾ کيس دهليءَ جي حڪومت طرفان سال 1722ع ۾ باضابطه نواب مقرر ڪيو ويو. جنهن بعد سنڌ رڳو نالي خاطر دهليءَ جي زيردست رهي. ميان نورمحمد جي انتقال بعد سندس جاءِ نشين ميان غلام شاهه ڪلهوڙي، انهيءَ قسم جو ٿورو گهڻو تعلق به دهليءَ سان ختم ڪري. پاڻ کي ۽ پنهنجي ملڪ کي، مڪمل طرح آزاد ڪري ڇڏيو. سندس تخت نشينيءَ جو سال 1168 هجري بمطابق 1755ع آهي. اهوئي سال سنڌ جي آزاديءَ جو پهريون سال ٿيو.

ڪلهوڙن جي خاندان بعد ٽالپر گهراڻو سال 1158 هجري بمطابق 1772ع ۾ مسند تي حڪمران ٿيو. انهيءَ گهراڻي جي دور ۾ به سنڌ غيرن جي دخل، قبضي ۽ تسلط کان آزاد رهي.

مخدوم بلاول رحمۃ اللہ علیہ واري سنڌ جي قومي تحريڪ کان پوءِ، سنڌ اڪثر بزرگن سياسي ڳالهين کان گوشو اختيار ڪري پنهنجي اندر اجارڻ ۽ اخلاقي اصلاح طرف توجهه ڏنو. مخدوم نوح رحمۃ اللہ علیہ شاهه عبدالڪريم رحمۃ اللہ علیہ، سيد رڪن الدين، سخي هاشم شاهه وغيره، انهيءَ پاليسيءَ تي هليا، ليڪن شاهه صاحب جي ابتدا کان، وري نئون دور شروع ٿيو، جيئن مخدوم عبدالرحمان گهڙن وارو. شاهه عنايت صوفي سياسي اختلافن ڪري شهيد ڪرايا ويا هئا.

## 2. سنڌ کان ٻاهر جا سياسي، مذهبي رجھانات ۽ حالات ۽ انھن جو سنڌي زندگيءَ تي اثر.

ڏھين صدي هجريءَ مطابق 15 صدي عيسوي جي اوائل ۾ دهليءَ تي لوڌي گھراڻي جو راڄ هو. ان جي بادشاهه ابراهيم شاهه لوڌي جي ڪمزوريءَ ڪري، سندس ڪن اميرن پنجاب جي حاڪم دولت خان سان صلاح ڪري، مرزا بابر کي (جو سلطان تيمورلنگ جي ڇھين پيڙهيءَ مان هو) هندوستان تي ڪاهه ڪرائڻ لاءِ سڏايو. جنهن لڙايون لڙي 1526ع سال ۾ دهليءَ تي قبضو ڪري مغل سلطنت جو پايو وڌو.

1530ع ۾ وفات ڪرڻ بعد سندس پٽ همايون جاءِ نشين ٿيو، پر اهو گھڻو وقت حڪومت سنڀالي نه سگھيو، ۽ پٺاڻ گھراڻي جي بادشاهه شير شاهه سوريءَ کيس شڪست ڏيئي، دهليءَ مان 1540ع ۾ ڪڍي ڇڏيو. 55 سالن کانپوءِ هن ايران جي بادشاهه جي مدد سان وري هندوستان جي حڪومت هٿ ڪئي ۽ هڪ سال جي حڪمرانيءَ بعد وفات ڪيائين. ان کان پوءِ سندس فرزند اڪبر چوڏهن ورهين جي ڄمار ۾ 1556ع ۾ حڪومت شروع ڪئي.

اڪبر گھڻي تجربي ۽ مکيه صلاحڪارن جي مشورن بعد هن راءِ تي پهتو ته، هندوستان جيڏي، برصغير جي حڪومت صرف زور زبردستيءَ سان گھڻي عرصي تائين هلائي ڪانه سگھبي. انڪري ضرورت ان ڳالهه جي هئي ته ڪنهن نظريي جي بنياد تي، آئين ٺاهي حڪومت هلائي وڃي. انهيءَ خيال سان هن پنهنجي صلاحڪارن جي مشوري سان حڪومت لاءِ هڪ پاليسي ۽ پروگرام مقرر ڪيو، جنهن جا مکيه جزا هيٺيان هئا:

1. برصغير هندوستان جي مختلف مذهب رکندڙ باشندن ۾ يڪجهتي ۽ اتحاد آڻڻ جي لاءِ، اهو امر ضروري هو ته، اتي جي رهاڪن جي مذهبي اختلافن کي دور ڪري، کين متحد اصولي بنيادن تي کڻي ڳڏ ڪجي.

2. اهڙيءَ طرح کين متحد قوم بڻائي، ڪاروبار حڪومت ۾ شامل ڪري، گڏيل جوابداريءَ سان ملڪي ڪم هلائجي.

3. حڪومت جي هلائڻ جي لاءِ هڪ عوام پسند آئين جو هئڻ ضروري آهي.

4. هندوستان جي حڪومت جي خارجي پاليسي مذهبي خواهه سياسي ڳالهين ۾ بيروني اثرن کان آزاد رکجي.

اها ڳالهه ظاهر هئي ته هندوستان ۾ جتي 30 يا 35 ڪروڙ ماڻهو رهندڙ هجن، اتي ٻه ٽي ڪروڙ مسلمان، سي به ذاتي تعصبن ۽ خود مطلبين ۾ ورهايل، گهڻي وقت تائين، فقط طاقت جي زور تي غير مسلم رعيت جي رضامندي کان سواءِ، حڪومت هلائي ڪين سگهندا. تنهن ڪري حالتن جي تقاضا اها هئي ته، پائدار حڪومت بنائڻ جي لاءِ، هڪ اهڙي پاليسي اپنائڻ گهرجي هئي، جنهن ۾ هندو مسلم گڏجي باهمي مشوري سان حڪومت هلائڻ، تجربتي اڪبر کي محسوس ڪرايو ته انهيءَ مقصد کي حاصل ڪرڻ ۾ وڏي رنڊڪ جهڙي ڳالهه، مختلف مذهبن جا اختلاف هئا. تنهنڪري هو انهن اختلافن کي دور ڪري ڪن بنيادي اصولن تي هندوستان جي باشندن کي آڻڻ واسطي طريقا سوچڻ لڳو. انهيءَ مقصد جي حصول لاءِ چشتي طريقي جي بزرگن (جي مسئلن وحدت الوجود - هم اوست جا قائل هئڻ ڪري، مذهبي تعصب کان آزاد هئا) ۽ ملا مبارڪ سنڌي ۽ ان جي ٻن فرزندن ابولفضل ۽ فيضي کان گهڻي مدد ۽ رهبري ملي. انهيءَ مقصد خاطر هن هندوستان جي مکيه مذهبن جا قابل عالم پاڻ وٽ گهرائي، هندوستان ۾ هڪ خيال ۽ هڪ عقيدو جي مسئلي تي غور ۽ فڪر ڪرڻ لاءِ ڪنو ڪيو. سندس درٻار ۾ مسلمان، عيسائي، هندو ۽ پارسي مذهبن جا عالم، پادري، پنڊت ۽ مريد اچي گڏ ٿيا. جن جي مشوري بعد هڪ گڏيل خيالن جو مذهب ايجاد ڪيو ويو، جنهن تي ”دين الاهي“ نالو رکيو ويو، ۽ آهستي آهستي ڪري انهيءَ جي تبليغ شروع ڪئي وئي. انهن سڀني ڳالهين مان سندن مقصد اتحاد هند هو. انهيءَ مطابق بادشاهه جي روحاني پيشوا جي عقيدو کي جاري ڪرڻو پيو. انهيءَ تجويز پٽاندڙ هندوستان جي سڀني رهاڪن کي هڪ پڪي قومي شيرازي ۾ آڻڻ جو مقصد هو. ان ڪري ملڪ جي حڪومت جي ڪاروبار ۾ بناتميز، مذهب ۽ عقيدو جي، هر هڪ باشندي کي، شريڪ ڪرڻ جو اصول مقرر ڪيو ويو. جنهنڪري ڪيترائي هندو، وزير يا گورنر جهڙن اعليٰ عهدن تي مقرر ڪيا ويا. هندن سان سڱا بندي (بنا ڪنهن مذهب جي بدلائڻ جي) جو رواج عام پيو. حڪومت جو ڪاروبار بجاءِ اسلامي شريعت جي، ”آئين اڪبري“ مطابق هلائڻ شروع ڪيو ويو. اهڙي طرح سان خود مسلمان جي مذهبي معاملن ۾ پاڻ کي، عراق ۽ بخارا جي اثر کان آزاد ڪري، مذهبي رهبري جو مرڪز هندوستان جي اندر قائم ڪيو ويو. بادشاهه جي رهبريءَ هيٺ، انهيءَ تجويز جو لازمي نتيجو اهو نڪتو ته، اسلام جي بنيادي اصولن طرف توجهه گهڻو ڏنو ويو ۽ ان جي فروعاتي مسئلن طرف گهٽ توجهه ٿيڻ لڳو. ڪيترن مسلمان عالمن کي خوف پيدا ٿيڻ لڳو ته، ان پاليسيءَ ڪري اسلام، دين منظم جي حيثيت وڃائي ويهندو. ازانسواءِ عالمن جو هڪ گروهه، جو گهڻي وقت کان اڳين مسلمان حاڪمن يا خود مغلن جي حڪومت ۾، ملڪي ڪاروبار جو روح روان ۽ عدالتي کاتي جو مکيه هلائيندڙ هو، سو پاڻ سان هندن کي، (جن کي هن وقت تائين رعيت سمجهندا هئا) شريڪ ٿيندو ڏسي، پڻ ناراض ٿيو. اگرچ ظاهر ۾ هو، مٿان مقرر ٿيل پاليسي مطابق ڪم هلائيندا هريا، ليڪن انهن ٻنهي گروهن پنهنجي وڃايل اقتدار کي وري حاصل ڪرڻ لاءِ، حڪومت جي انهيءَ پاليسيءَ جي برخلاف سازش شروع ڪئي ۽ پروپيگنڊا ڪرڻ لڳا. جنهن جا مکيه جزا هيٺيان هئا:

1. اڪبر بادشاهه جي دين الاهي واري تحريڪ هندوستانين جي متحده قوميت لاءِ ڪوشش سبب شريعت اسلام جي ڪمزور ٿيڻ جو امڪان هو، ۽ انهيءَ ڪري مسلمانن جي جداگانہ هستي ختم ٿيڻ جو انديشو هو.

2. غير مسلمانن کي حڪومتي ڪاروبار ۾ شريڪ ڪرڻ ڪري منجهن برابري ۽ همسريءَ جو معدو پيدا ٿيندو ۽ مسلمانن جو اثر ۽ رعب مٿان لهي ويندو ۽ غير مسلمانن جو حوصلو وڌي ويندو.

3. اسلام کان سواءِ ٻين مذهبن جي سچ تي هٽڻ کي تسليم ڪرڻ اسلام جي ترقي ۽ واڌاري ۾ رڪاوٽ وجهندو. انڪري اسلامي جي دين مڪمل ۽ آخري هٽڻ جي دعوى ٿئي پوندي

4. خدائي آئين (قرآن) ۽ دستور سنت جي هوندي، ڪنهن قومي آئين کي لاڳو ڪرڻ اسلامي جي ديني نظام قائم ڪرڻ جي برخلاف آهي.

انهن ٻنهي گروهن جي باوجود اڪبر ۽ جهانگير جي دور حڪومت ۾ گهڻو ڪجهه ٿي سگهيو. مگر آهستي آهستي انهن مذهبي مهندارن ۽ مسلم امير طبقي جي ڪوشش هٽي وڃي هنڌ ڪيو، ۽ خود مغلن جي شاهي گهراڻي ۾ به گروهه ٿي پيا.

شريعتي نظام جي طرفدارن جڏهن ڏٺو، ته چشتي طريقي واري مسئلي وحدت الوجود سندن سياسي اقتدار ۽ اثر کي هڪ طرف ڪمزور ڪري ڇڏيو هو، ته ٻئي طرف ماڻهن کان شرعي احڪامن جي پابندي، ۽ دين دستورن جا اثر ڪهڙا ٿيڻ لڳا هئا، جنهن ڪري سندن غلبي اسلام ۽ شرعي حڪومت جا خواب بنا تعبير جي رهجي ٿي ويا، سي فڪر ڪرڻ لڳا ته وحدت الوجود جي مقابلي ۾، ڪو موزون فلسفو هٿ اچين ته انهيءَ تي پنهنجي تجويزن ۽ پاليسيءَ جو بنياد رکي، پنهنجن ارادن ۾ ڪامياب ٿي سگهن. بالآخر اڪبر بادشاهه جي حڪومت جي پڇاڙيءَ ڌاري دهليءَ ۾ هڪ وڏو عالم، صاحب شريعت ۽ تقوىٰ جو بزرگ پيدا ٿيو. جنهن جو نالو خواجه بالله هو. ۽ هو نقشبندي طريقي جو مرشد هو. دهليءَ جي اميرن ۽ علماءِ دين هن جي تقوىٰ ۽ تقدس جي شهرت جو فائدو وٺي هن جي چوڌاري گڏ ٿي پنهنجي تجويزن کي مڪمل ڪرڻ ٿي گهريو. انهيءَ وقت هن صاحب جي خدمت ۾ هڪ نوجوان احمد فاروقي حاضر ٿي، سندس مان فيضياب ٿيو. هن جي اچڻ کي غنيمت سمجهي، مٿين گهروه انهيءَ طرف پنهنجو توجهه ڪيو. اهو صاحب ٿوري وقت ۾ ترقي ڪري امام رباني مجدد الف ثاني جي لقب سان مشهور ٿيو ۽ انهيءَ سان احياءِ الدين (دين کي وري اوج تي آڻڻ) جون آميدون وابسته ڪيون ويون. هن صاحب مسعلا وحدت الوجود جي مقابلي ۾ وحدت الشهود جي نظريي کي پيش ڪري شريعت

اسلام کي ضعف ۽ خاتمي کان بچائڻ جي ڪوشش ڪئي. امام رباني جي طريقه کار ۽ نظريي مان جهانگير بادشاهه کي سندن طريقه حڪومت ۽ پاليسيءَ جي برخلافيءَ جا ڪي شڪ پيدا ٿيا، جنهن ڪري کيس ٻه سال کن نظر بند رکيائين، ليڪن آخر ۾ آزاد ڪيائينس.

شاهجهان جو سمورو توجهه ملڪ جي اڏاوت ۽ سينگار تي صرف پئي ٿيو جنهن ڪري هو ملڪ ۾ پيدا ٿيل سياسي اختلافن طرف گهڻو ڌيان نه ڏئي سگهيو. نتيجو اهو نڪتو ته سندس پٽن ۾ ٻن رايين جا خيال پيدا ٿي پيا ۽ ساري درٻار ۽ امير طبقو انهن گروهن ۾ ورهائجي ويا. شهزادو دارا شڪوه حضرت چشتي، ميان مير سنڌي بزرگ سرمد شهيد ۽ هندو يوگين جي صحبت ۽ اثر ڪري مسئلن وحدت الوجود جو پئلڳ ٿي پيو. تنهنڪري اڪبر سياست قائم ڪرڻ جو حامي هو. ٻئي طرف وري شهزادو اورنگزيب مسئلن وحدت الشهود جي پيروي ۾ علماءِ دين ۽ مسلمان اميرن جي ڪثرت جي سياسي نظريي جو حامي بڻجي پيو. انهيءَ نظريي سياست جا مکيه جزا هيٺيان هئا:

1. هندوستان جي مختلف مذهبن جي پيروڪارن کي ڪنهن هڪ تجويز جي بنياد تي ڳنڍي. متحده قوم بڻائڻ جو خيال ناقابل عمل ۽ شريعت اسلاميءَ جي خلاف هو. انڪري صحيح سياست جي تقاضا اها هئي ته مسلمانن جي جدا قومي حيثيت برقرار رکي انهيءَ جي تحفظ، تنظيم ۽ ترقيءَ جي لاءِ هر ممڪن طريقي سان ڪوشش ڪئي وڃي.

2. اهو تڏهن ٿي سگهندو جڏهن مسلمانن جي جماعتي زندگيءَ کي نئين سر شريعت اسلام جي نظام موجب هلائي انهن کي صحيح مسلمان بنايو وڃي. ان لاءِ شريعت اسلام جي هر حڪم جي عملي پائبندي جو لاڳو ڪرڻ ضروري ۽ مسلمانن جي سياسي، اخلاقي ۽ مذهبي اصلاح ڪرڻ لازمي هئي.

3. حڪومت کي قومي سياسي نظريه (آئين اڪبري) جي بنياد تي هلائڻ جي عيوض شريعت اسلام جي طريقي تي هلايو وڃي. جنهن جو لازمي نتيجو اهو نڪرڻ وارو هو، ته حڪومت جي پاليسي مقرر ڪرڻ جي واڳ، ديني عالمن جي هٿ ۾ اچڻ واري هئي. هندو امير طبقي جڏهن مسلمانن اميرن ۽ عالمن کي غلبه اسلام جي تحريڪ کي زور وٺائڻ جي ڪوشش ۾ محو ڏٺو، ته انهن ۾ به هن جي رد عمل طور هندو اقتدار کي نئين سر زنده ڪرڻ ۽ زور وٺائڻ جي هلچل شروع ٿي. مرهٽن ۽ راجپوتن هن ۾ خاص دلچسپي ورتي، شيوا جي انهيءَ هلچل جو مکيه اڳواڻ هو.

آخرڪار امير ۽ عالم طبقي جي منصوبن هٽي وڃي هنڌ ڪيو ۽ سنه 1076 هجري بمطابق سنه 1658ع ۾ شاهجهان جي بيماريءَ وقت اورنگزيب پيءُ کي قيد ڪري پاڻ

حاکم ٿيو، دارا شڪوه ۽ ٻين پائرن کي مارائي ڇڏيائين. انهيءَ سلسلي ۾ سرمد صوفيءَ کي به قتل ڪرايائين، جو دارا شڪوه جو طرفدار هو. اورنگزيب تخت تي وهڻ شرط رٿيل پاليسيءَ مطابق مسلمانن جي جدا قوميت جي اصول جي بنياد تي حڪومت کي خاص طرح مسلمانن جي هٿن ۾ آڻڻ جي پاليسي اختيار ڪئي.

شريعت اسلامي جي تجديد جي سلسلي ۾ فتويٰ عالمگيري ٺهيو. تبليغ اسلامي شروع ٿي ۽ هندن سان حاکم محڪوم وارو برتاءُ ٿيڻ لڳو. هر معاملي کي ملڪ ۽ هندوستانين جي نقطه نگاهه جي بجاءِ مسلمانن جي نقطه نگاهه سان ڏسڻ شروع ٿيو.

اورنگزيب، شخصي طرح پرهيزگار ۽ متقي هو، پر سندس طرفدارن اهڙي پاليسي اختيار ڪئي، جو ملڪي سياست مذهبي رنگ ۾ رنگجي ويئي ۽ تعصب وڌندو ويو، جنهن ڪري انهيءَ پاليسيءَ جي رد عمل ۾ مرهٽن بغاوت ڪئي ۽ راجپوتن ۾ ناراضپو پيدا ٿيو.

### 3. سنڌ جي اندر ٻاهر وارن سياسي ۽ مذهبي نظرين جو سنڌ تي اثر:

ٻارهين صدي هجري جي اول ۾، شاه صاحب جي پيدائش جي وقت ڌاري، جيئن مٿي ذڪر ڪيو ويو آهي، سنڌ تي ٽن سياسي نظرين جو اثر هو ۽ ڪيترائي ماڻهو انهيءَ رجحانات جا هئا.

جن ٽن سياسي نظرين جو اثر هو سي هيٺيان هئا.

1. سنڌ جي جدا قوميت، خودارادي، سياسي اقتدار ۽ ترقيءَ جو نظريو.
2. هندوستان جي متحده قوميت، اقتدار ۽ ترقيءَ جو نظريو.
3. مسلمانن جي جدا قوميت، مذهبي نظام، اقتدار ۽ ترقيءَ جو نظريو.

#### 1. سنڌ جي جدا قوميت، خودارادي، سياسي اقتدار ۽ ترقيءَ جو نظريو.

انهن خيالن جا ماڻهو ته سنڌ ۾ گهڻي وقت کان پي رهيا: اهو انهيءَ جذبي جو ئي اثر هو، جو سنڌ جي حاکم دودي سومري سڄي قوم سوڌو دهليءَ جي حاڪمن جي برخلاف لڙي فنا ٿيڻ قبول ڪيو، ليڪن اڻ نه مڃي، جيتوڻيڪ اندروني اختلاف هوندي دهليءَ جي حاڪمن جي زبردست طاقت جي اڳيان هو سٺ جهلي



کین سگھيو، ته به سنڌ جي سرزمین تي پنهنجي بهادريءَ ۽ حب الوطنيءَ جو اهڙو غير فاني مثال ڇڏي ويو، جو اڃان تائين ڳوٺن ۾ سندس ڪهاڻيون پڻ ۽ مڱڻهار ڳائيندا وڻا ٿا.

سومرن کان پوءِ سنڌ سمن جي هٿن ۾ آئي، جي پنهنجي ابتدائي دور ۾ دهليءَ جي حاڪمن جي اثر هيٺ هئا، پر هو آهستي آهستي سندن آخري حاڪم جي حڪمراني ۾ اندروني آزادي حاصل ڪري چڪا هئا. انهيءَ دور ۾ سنڌ اندر علم، هنر ۽ سلامتيءَ جي واڌاري ڪري سنڌين ۾ سنڌي زبان، تهذيب تمدن جي ترقيءَ ۽ سياسي آزاديءَ جو جذبو پيدا ٿي چڪا هئا.

ڄام نظام الدين جي عام ۾ شهرت ۽ مقبوليت جو وجهه وٺي، سندس وزير دريا خان سنڌ جي قومي تحريڪ جي سرپرستي ڪئي. مخدوم بلاول رحمہ اللہ جهڙي زبردست عالم ۽ پير طريقت سندس ٻن خليفن سيد حيدر علي رحمہ اللہ ۽ مخدوم ساهڙ رحمہ اللہ (جنهن جو شاه رڪن الدين جي معرفت مٿياري ساداتن تي اثر پيو) سميت انهيءَ تحريڪ جي واڌاري لاءِ خاص دلچسپي ورتي سندن ساري تحريڪ جو بنياد هيٺين مکيه ڳالهين تي هيو.

(1) کين تاريخ اسلام جي مطالع ۽ ذاتي تجربن مان بخوبي معلوم ٿي چڪو هو ته، ملڪ جي حاڪمن جي سياست هميشه خودغرضي ۽ طبقاتي مفاد جي بنياد تي پي هلي آهي.

عوام جي اڪثريت کي ڪڏهن به ان مان فائدو نه پهتو آهي. تنهن ڪري عام ماڻهن هميشه حڪومت کي ناپسنديده نگاهن سان پي ڏٺو آهي. اسلام جي واڌاري ۽ ساري انسانذات جي سڌاري جهڙا وڏا مقصد، حاڪمن جي حڪومت جي ذريعي حاصل ڪرڻ خام خيال هو. اهو ڪم بهتر نموني تي درويش ۽ عالمن جي تزڪيه نفس ۽ اخلاقن جي درستيءَ واري تعليم ذريعي زياده آسانيءَ سان حاصل ٿي سگهندو، ان ڪري هنن سياست کي مذهب کان الڳ رکڻ مناسب ٿي سمجهيو.

(2) سنڌ جي زبان، تهذيب، تمدن ۽ سياسي آزاديءَ جي حفاظت ۽ بچاءَ لاءِ اهو امر نهايت ضروري هيو ته، سنڌ جي جملي باشندن جي بنا تميز مذهب جي، انهيءَ مقصد کي حاصل ڪرڻ لاءِ، همدردي ۽ مدد ورتي وڃي، تنهنڪري سنڌ جي رهاڪن کي هڪ قوم ڪري شمار ڪرڻ ضروري هيو.

(3) هر اها سياسي تحريڪ جا مذهب جي نالي ۾ هلائي ويندي، خصوصاً ان وقت مخدوم محمد ميران جونپوري جي هلايل ”مهدي“ هلچل جا ڪم و بيش اڄڪلهه

جي پئن اسلام ازم جي تحريڪ جا جزا پاڻ ۾ رکندڙ هئي، سا سندس نظر ۾ سنڌي مفاد لاءِ نقصانڪار هئي. ان ڪري اسلام جي نالي ۾ هوشيار طاقتور مسلمان حاڪمن، قومن ۽ تهذيب جو تسلط ۽ اقتدار سنڌ تي قائم ٿيڻ جو امڪان هو.

## 2. هندوستان جي متحد قوميت جو نظريو.

هندوستان ۾ آيل مسلمان درويش ۽ بزرگ ابتدا کان وٺي ٻن راي ۽ گروهن ۾ ورهايل هئا.

**هڪڙا:** مذهب ۽ سياست کي اسلام جي اصولن موجب ڌار شي نه سمجهي، انسان ذات جي ترقيءَ ۽ فلاح شريعت اسلام جي ذريعي حاصل ٿيڻ ۾ اعتماد رکندا هئا، تنهنڪري شريعتي حڪومت جي لاڳو ڪرڻ جا حامي هئا.

**ٻيا:** مذهب کي سياست سان گڏ هلائڻ جي پاليسيءَ کي اسلامي تاريخ ۾ ناڪامياب ٿيندو ڏسي ۽ ان مان جيڪي عوام کي نقصان پهتا هئا، انهن کي مد نظر رکي مسلمانن جي مذهبي اعتقادات کي سياست کان الڳ رکڻ جي فائدي ۾ هئا. انهن کي معلوم هو ته خود خلفاء راشدين جي تسليم شده بهترين دور حڪومت ۾ اندروني اختلافن ڪري ئي خليفه قتل ٿيا. ڪربلا جو واقعو انهيءَ پاليسيءَ جو نتيجو هو، بني امين ۽ بني عباسين جا باهمي جهڳڙا، خونريزيون ۽ عربن جون ٻيون خانہ جنگيون انهيءَ پاليسيءَ جي غير مفيد هئڻ جي لاءِ ڪافي دليل هيون.

ازانسواءِ خود اسلام جي تخيل نسبت مسلمانن ۾ اختلاف پيدا ٿي چڪو هو. انهن مان ڪي ان راءِ جا هئا ته اسلام جي اصل مقصد يعني انسانذات جي ترقي ۽ فلاح حاصل ٿي ٿي ڪين سگهندو جيسيتائين ان کي منظم دين ڪري، هڪ جدا گانه ملت جي آئين (جوڙ جڪ) طور نه هلايو ويو آهي. انهن جي نظر ۾ مسلمان هڪ چونڊيل قوم هئا ۽ اسلام انهن جي رهبريءَ جو قانون هيو.

ٻين جي راءِ موجب اسلام دين فطرت، دنيا جي سڀني مذهبن جو نچوڙ ۽ انسانذات جي لاءِ بنا ڪنهن تميز ملڪ، نسل، قوم، لباس، زبان ۽ مذهب جي هڪ بهترين لاهيه (دستور) عمل ۽ طريقه زندگي هو. ان ۾ تنگ خيال ۽ تعصب کي ڪا جاءِ نه هئي. اسلام جي دائري کي ڪنهن گروه يا فرقي ۾ محدود ڪرڻ سندس بنيادي اصولن جي برخلاف هو.



انهن ”فاينما تولوافتم وجهه الله“ جي مطابق هر هڪ انهيءَ بنيادي حق (اسلام) جا ترورا ڏنا ٿي. تنهنڪري مسئلہ وحدت الوجود جي ماتحت عملي سياست کان علحدو ٿي حق بلند ڪرڻ لڳا.

خواجہ معين الدين اجميري انهيءَ گروهه جي مکيه ڪارڪنن مان هو. اڪبر بادشاهه انهيءَ گروهه جي اثر هيٺ اچي هندوستان جي متحده قوميت جي نظريه کي، ڪن بنيادي اصولن جي ماتحت عمل ۾ آڻڻ لاءِ ڪوشش ڪئي. سندس ساري تجويز جو نچوڙ هيٺيون ٿي سگهي ٿو.

(1) جنهن صورت ۾ دنيا جي اڪثر مذهبن جي بنيادي اصولن پٽاندڙ هندوستان جي رهاڪن کي هڪ ٻئي جي نزديڪ آڻي هڪڙيءَ ڌوريءَ ۾ پوئي، متحده قوم بنائڻ ضروري هو، هن جي خيال موجب خود اسلام به انهيءَ مقصد جي لاءِ آيو هو. الله کي مڃڻ، سڀني پيغمبرن ۽ ان جي ڪتابن تي بنا ڪنهن فرق جي ويساهه آڻڻ، حيات بعدالمات (موت کان پوءِ جي حياتي) جزاء اعمال (ڪيل عملن جو ڦل) چڱن ۽ نيڪ ڪمن ۾ اعتبار ڪرڻ، ماڻهن جي وچ ۾ سياسي، اقتصادي ۽ معاشرتي عدل ۽ انصاف قائم ڪرڻ اسلام جا بنيادي مقصد هئا. انهن مان ڪابه ڳالهه اتحاد، هند کان روڪيندڙ نه هئي.

(2) هنن جي راءِ اها هئي ته جيڪڏهن اسلام کي منظم دين ۽ مسلمانن کي هڪ جداگانه ملت جي صورت ۾ قائم رکيو ويندو ته هن جو عالمگير ۽ بين الاقوامي جذبو ۽ ڪشش فنا ٿي ويندي، ۽ هو هڪ فرقي جي محدود دائري ۾ بند ٿي ويندو. هندوستان جهڙي ملڪ ۾ جتي گهڻو تعداد غير مسلمن جو هو، اهڙي پاليسي اختيار ڪرڻ جي ڪري خود اسلامي مقصدن جي تبليغ، فروغ ۽ ترقيءَ ۾ رندڪ پئجي ويندي، سندن خيال هم فصل (جدائي) کان وڌيڪ وصل (ميلاپ) جي ذريعي گهڻو فائدو حاصل ٿيڻ وارو هو.

(3) هنن جي راءِ موجب مذهب ۽ سياست کي گڏي هلائڻ ملڪ جي ۽ ماڻهن کي فائدي بدران نقصان پهچائيندو. هڪ طرف سياست ملن مولوين جي تعصب، ذاتي ڪاوشن (دشمنين) خودغرضين ۽ اختلاف راءِ جو آکاڙو بڻجي پوندي، ته ٻئي طرف وري مذهب انسانن ۾ محبت جي بدران، زور ۽ زبردستي بغض ۽ عداوت پيدا ڪرڻ جي لاءِ ڪتب آندو ويندو. ان کي اهل سياست جي، ذاتي ۽ طبقاتي مفاد لاءِ اوزار ڪري ڪتب آڻڻ جو انديشو رهندو. جنهن جي رد عمل ڪري مذهب جو نالو بدنام ٿيندو ۽ سندس جاذبيت جو مادو گهٽ ٿيندو.

4) حکومت عوام جي ڀلي لاءِ هئڻ گهرجي، نه ڪي خاص طبقي، گروهه يا قوم جي مفاد جي لاءِ، جيئن ته غير مسلمان هندوستان ۾ گهڻا هئا، ان حالت ۾ حڪومت ڪي صرف مسلمانن جي قبضي هيٺ هلائڻ، حاڪم ۽ محڪوم جو فرق رکڻ انصاف، عدل ۽ اسلامي اصولن جي عين برخلافي هئي. تنهنڪري هنن آئين اڪبري ٺاهي، حڪومت ۾ هندو مسلمانن کي شريڪ ڪري ڪاروبار هلائڻ پسند ڪيو.

سنڌ ۾ مغلن جا گورنر، انهن جا همدرد ۽ صوفي حضرات ان نظريي جا پوئلڳ هئا.

### 3. مسلمانن جي جداگانه قوميت جو نظريو

جيئن مٿي ڏيکاري آيو آهيان، انهيءَ نظريي کي مڃڻ وارن جو به ابتدا کان وٺي، هندوستان خواه سنڌ ۾ هڪ گروهه رهندو پي آيو آهي. خلافت جو قيام، مهدين ۽ مجددن جو پيدا ٿيڻ، شريعتي حڪومت ۾ غلبه اسلام آڻڻ جون تجويزون، جهاد جا جذبا ۽ موجوده زماني جو پڻ. اسلام ازم سڀ هڪ سلسلهءَ زنجير جون جدا جدا ڪٽيون آهن. جهڙيءَ طرح سان متحده قوميت جي نظريي، خاص طرح شهنشاهه اڪبر جي ڏينهن ۾ زور ورتو، اهڙيءَ طرح مسلمانن جي جدا قوميت جي نظريي اورنگزيب جي ڏينهن ۾ زور ورتو. انهيءَ وقت ڌاري سنڌ جي سياست تي مخدوم ميران جونيوريءَ جي مهديوي تحريڪ (جنهن ارغونن ۽ ڪلهوڙن تي ڪافي اثر ڪي) ۽ اورنگزيب سياسي سياست جو اثر پيو. تنهنڪري بهتر آئين ٿيندو ته اول مهديوي تحريڪ، جنهن جو روح روان سنڌ ۾ شاهه بيگ ارغون جي ڏينهن ۾ قاضي قاضن هڳ، جو مختصر احوال پيش ڪجي.

### (الف) مهديوي تحريڪ

هن تحريڪ جو باني سيد محمد ميران جونيوري هو. جيڪو جونيوري جي شهر ۾ 842 هجريءَ ۾ پيدا ٿيو ۽ افغانستان جي ڳوٺ ”فراه“ ۾ سنه 911 هجريءَ ۾ وفات ڪيائين. سيد صاحب زهد، تقوىٰ ۽ درويشيءَ ۾ پنهنجو مٿ ڀاڻ هو. هن صاحب ستن سالن تائين لاڳيتو ورد ۽ وضائف ڪيا، روزه رکيا ۽ هڪ گوشه نشين زاهد جي زندگي گذاري، انهيءَ عرصي دوران چيو وڃي ٿو ته، کيس هڪ غيبي آواز ٻڌڻ ۾ آيو ته ”انت مهدي“ اول ۾ هن آواز کي ڪا اهميت ڪانه ڏني، ليڪن جڏهن اهو آواز مسلسل ڪيترن ورهين تائين، سندس ڪنن ۾ گونجڻ لڳو، تڏهن هن کي يقين ٿي ويو ۽ پاڻ کي مهدي ڪوٺائڻ لڳو.

هي نائين صدي هجري وارو زمانو هندوستان اندر سخت بدامني طوائف الموڪي جو هو. روز بادشاهيون ٺهنديون ۽ ٻهنديون هيون. اهڙي ڪابه مرڪزي حڪومت باقي نه رهي هئي، جا هندوستان جي اندر مسلمانن جو شيرازو درست ڪري، دستور شريعت

جاري ڪري سگهي. حق تي هلندڙ عالم دين گهٽ هئا. جاهل پيرن جي عمل جي ڪري مسلمانن ۾ گمراهي ڦهلجڻ لڳي هئي. هي حال ڏسي سيد صاحب شريعت جي زنده ڪرڻ ۽ چڱن عملن جي ڪرڻ سمجهو ۽ خلق خدا کي سنئين راهه تي آڻڻ ۽ مسلمانن کي نظام شريعت مطابق هلائڻ جي ضرورت محسوس ڪئي، هن جي صداقت ۽ قلب پاڪائي هن جي آواز ۾ اهڙو ته اثر رکيو هو، جو ٿوري عرصي ۾ هزارها ماڻهو سندس معتقد ٿيا ۽ خود ڪيترن ئي ملڪن جا والي به سندس مريدي جي دائري ۾ داخل ٿي ويا. سندس مريدن جا طرز طريقا عاشقانا ۽ والهانا انداز جا هئا. جنهن ڪري امير ۽ فقير، اعليٰ ۽ ادنيٰ سڀ هڪ صداقت مندي جي رسيءَ ۾ پوئجي هڪ ٿي ويا. انهيءَ تحريڪ جا مکيه اصول هيٺيان هئا.

### (1) هجرت ڪرڻ

سندن چوڻ هو ته جيسيتائين ماڻهو قيدي وطن کان آزاد ٿي، گهر ٻار جو اسانگو لاهي لڳ لاڳاپا ڇڏي، جماعت ۾ داخل نه ٿيو آهي، ان وقت تائين منجهس ڪا وڏي اميد رکڻ اجائي آهي. ان ڪري ان راهه ۾ ترڪ وطن ضروري هو.

### (2) ترڪ مال

سندس رايو هيو ته ٻي وڏي رنڊڪ انسان جي راهه ۾ کيس اعليٰ ارادن ۽ ڪمن کان روڪڻ لاءِ مال ۽ ملڪيت جي محبت هئي، ۽ سندس تحريڪ جي حلقن ۾ داخل ٿيڻ لاءِ اهو به ضروري هو ته، هو پنهنجن ملڪيت ميمبران تحريڪ جي حوالي ڪري ته اهي ان کي تحريڪ جي راهه ۾ خرچ ڪن.

### (3) جان جي قرباني

ان تحريڪ ۾ داخل ٿيڻ لاءِ اهو به ضروري شرط هو، ته لاڳاپا لاهي، خوف خطرا ڦٽا ڪري سر تريءَ تي رکي، مخالفن کي منهن ڏيڻ جي لاءِ تيار ٿي وڃڻو هو. سندس اهو عقيدو هو ته نظام شريعت قائم ڪرڻ جي لاءِ طاقت جو هٿ ۾ هئڻ ضروري آهي. ان لاءِ زوري زبردستي ۽ تلوار استعمال ڪرڻ کان نه ڪيڀاڻو آهي.

رواجي طرح لفظ مهدي جي معنيٰ ”هدايت حاصل ٿيل“ آهي، ۽ انهيءَ نقطه نگاهه کان، هر مذهبي رهبر پاڻ کي انهيءَ نالي سان سڏائي سگهي ٿو. ليڪن مهدي جي نالي سان حديثن ۽ روايتن مطابق، خاص معنيٰ ۽ مطلب ڪڍيا ويا آهن. جهڙوڪ عيسائين ۽ يهودين سان جنگ، اسلام کي نئين سر زنده ڪرڻ (اسلام لاءِ جهاد) ڪعبي جي لڪل خزانن کي هٿ ڪرڻ ۽ ورهائڻ وغيره. انهيءَ ڪري مسلمان انهيءَ نالي کي رواجي طرح ڪتب آڻڻ جي برخلاف پي رهيا آهن ۽ انهيءَ سبب ڪري عام مسلمانن ۽ عالمن ۾ سيد صاحب جي مخالفت وڌي ويئي. ان کان سواءِ سندن مريدن ۽ پوئلڳن زيادتين کان ڪم

وئي، کيس مهدي آخرالزمان سان تشبيهه ڏيڻ شروع ڪئي. مجدد ۽ مهدي اسلام جا نئين سر زنده ڪندڙ، رهبر پي تسليم ڪيا ويا آهن. سمجهيو ويندو آهي ته مجدد، هڪ هزار سال گذرڻ بعد جڏهن مسلمان مذهب کي وساري ڇڏيندا آهن ۽ مذهب ۾ ڪيئي بدعتون پئجي وينديون آهن، تڏهن مهدي پيدا ٿيندو آهي. ليڪن مهدي ڪم و بيش ساڳين مقصدن لاءِ، صرف هڪ دفعو پيدا ٿيڻ وارو آهي، جيتوڻيڪ انهيءَ دعوائِ سان اڄ تائين ڪيئي ماڻهو پيدا ٿي چڪا آهن. اهي تحريڪون موجوده زماني جي زبان ۾ پڻ - اسلام ازم جي تحريڪ سان تشبيهه رکيندڙ ۽ هڪ ئي سلسلي جون ڪڙيون هيون، جن جو مکيه مقصد اهو پي رهيو آهي، ته مسلمانن کي منظر ڪري دنيا تي اسلام جو غلبو آڻجي.

### (ب) اورنگزيبی سياست

مٿي ڏيکاري آيو آهيان ته، مهدي تحريڪ کان سواءِ سنڌ تي اورنگزيبی سياست جو وڏو اثر پيو، ان لاءِ اهو ضروري آهي ته ان سياست جا بنيادي اصول بيان ڪيا وڃن، جن جي آڌار تي ان کي قائم ڪيو ويو هو.

1. هنن جو چوڻ هو ته، جنهن صورت ۾ پيغمبر اسلام آخري نبي ۽ سندس مذهب مڪمل دين آهي، تنهن صورت ۾ انسان ذات جي فلاح، بهبودي ۽ نجات صرف انهيءَ دين وسيلي ئي حاصل ٿي سگهندي. اهو مقصد تڏهن ئي حاصل ٿي سگهندو جڏهن انهن جي پوئلڳن کي خلافت يا اسلامي حڪومت جي ذريعي منظر ڪري غلبه اسلام آندو ويندو. انهيءَ قوم جي رهبري لاءِ ائين قرآن شريف جي بنياد تي هئڻ گهرجي ۽ ان جي سمجهاڻيءَ لاءِ سنت نبوي ڪافي آهي. تنهنڪري سياست کي مذهب کان ڌار نه ڪري سگهيو.

2. انهيءَ دين جي مڃيندڙ يا پوئلڳن کي دنيا جي ٻين قومن کان جدا نسل، زبان، رنگ ۽ جاگرافي جي اختلافن جي ويڇي بنا، اعتقادن تي، هڪ ڌار قوم يا ملت ڪري رکڻو آهي. انهيءَ قوم يا موجوده زماني جي زبان ۾ ”پارٽي“ جي تنظيم، اصلاح ۽ ترقيءَ ۾ دنيا جي تعمير ۽ ترقيءَ جو راز سمايل آهي. تنهنڪري قومن جي اڳواڻي، رهبري ۽ حڪومت جو حق صرف انهيءَ کي ئي آهي ۽ ٻي ڪنهن قوم يا جماعت کي ملڪي معاملن ۾ دخل اندازي يا شموليت جو حق نه هئڻ گهرجي. اهو نظريو فسطائيت جا جزا رکندڙ هو.

3. سندن نظر ۾ اسلام جا عالمگير اصول، عملي دنيا ۾ ڪا خاص صورت اختيار ڪري ڪين سگهندا، جيستائين انهن جي فروعات تي گهڻو توجهه نه ڏنو ويو آهي. جهڙي طرح ڪنهن به ملڪ جو آئين (ڪانسٽيٽيوشن) تڏهن ڪارگر سگهندو

آهي، جڏهن ديواني ۽ فوجداري ڪاروبار هلائڻ لاءِ قاعدا قانون ٺاهي، ان تي عمل ڪيو ويندو آهي. تنهن ڪري فروعات دين يعني شرعي قانون تي توجهه ڏيڻ ازحد ضروري آهي. انهن جي ئي ذريعي اصول دين جي حفاظت ٿي سگهي ٿي ۽ مسلمانن جي ترقي ٿيندي.

4. سندن رايو هو ته، جنهن صورت ۾ اسلام مڪمل دين آهي ۽ ان جا پوئلڳ جدا قوم ۽ هڪ خاص نصب العين جا مالڪ نه آهن ته ان حالت انهن لاءِ، آئين به خاص ۽ جدا هئڻ ضروري آهي، انساني عقل خام ۽ اڻپورو آهي، انهيءَ ڪري اهڙي خاص قوم جي لاءِ آئيني جوڙجڪ سواءِ الهامي ڪتاب جي، جو قرآن جي صورت ۾، انساني هدايت لاءِ آخري سند ٿي آيل آهي، ٻيو ڪوبه ٿي نه ٿو سگهي. اسلامي حڪومت جي رهبري لاءِ قرآن شريف، سنت نبوي، روايات خلفاء راشدين، مذهب ائم سنت ۾ ڪافي مواد ۽ ذخيره موجود آهي. تنهنڪري ڪنهن به قومي آئين ٺاهڻ جي ڪابه ضرورت نه آهي.

مختصر طور اورنگزيب جي ڏينهن ۾ اهي مسلمان جي جداگانه قومي نظريي يا بنيادي اصول هئا

ڪهڙن واري ميان عبدالرحمان بزرگ جا قتل به انهيءَ سلسلي جي ڪڙي هئا.

آءٌ سمجهان ٿو ته، سنڌ اندر يا ٻاهر سياسي ۽ مذهبي نظرين جو بيان غير مڪمل رهجي ويندو جيڪڏهن آءٌ ٻن مکيه مسئلن، جن اسانجي سنڌي سياست تي گهڻو اثر ڪيو آهي، تن جي مختصر سمجهاڻي پيش نه ڪندس.

1. مسئلہ وحدت الوجود

2. مسئلہ وحدت الشہود

## 1. مسئلہ وحدت الوجود

مسلمانن ۾ انهيءَ نظريي جو باني شيخ محي الدين محمد بن علي عرف ابن العربي هو. کيس شيخ الاکبر به کري سڏيندا هئا. هو ڏکڻ اسپين ۾ مورثيا جي شهر ۾ 560 هجريءَ مطابق 1164ع ۾ ڄائو هو ۽ حاتم طائي جي اولاد مان هو. هن 568 هجريءَ ۾ پورچوگال جي موجوده گاديءَ واري شهر لزبن ۾ شيخ ابوبکر بن خداف کان ابتدائي تعليم ورتي هئي. انهيءَ وقت اڀرندي اسپين جو گورنر سلطان محمد هو. ابن العربي ابتدائي تعليم وٺڻ کان پوءِ سيولي ويو، جتان کارڊووا ويو، ۽ اتي بيت المقدس مان ٿيندو، سير سفر ڪندو، اچي دمشق ۾ رهيو، جتي سنه 638 هجري بمطابق 1240ع ۾ وفات ڪيائين.

جبل قاضيون تي، قاضي محي الدين زڪي جي ”مقام“ منجهه دفن ٿيل آهي. ستينءَ صديءَ جي شروع ۾ جنهن اسلامي تصوف وارن نظرين وحدت الوجود جو بنياد ابن العربي وڌو هو. شاهه صاحب جي زماني ۾ سنڌ اندر ان نظريي جا گهڻائي اثر رسوخ وارا درويش ۽ بزرگ ڦاٿل هئي، بلڪ وحدت الوجود جا علمبردار هئا. خصوصاً محمد معين نثوي، شاهه ولي الله دهلوي جو شاگرد، شاهه عنايت صوفي جهوڪ وارو، صاحبڏنو فقير درازن وارو، جن سان شاهه عبداللطيف ڀٽائي جون ملاقاتون ٿيل هيون، ۽ سندس وڏو ڏاڏو شاهه عبدالڪريم بلڙيءَ وارو خود وحدت الوجود جا ڦاٿل هئا. شاهه صاحب خود مثنوي مولانا روم پڙهندڙ هو، انهيءَ ۾ وحدت الوجود جو ذڪر هو.

نظريي وحدت الوجود کي هم ’اوست‘ به سڏيندا آهن. جنهن جو مطلب آهي ته جملي هستيءَ جو حقيقي بنياد ”هستي مطلق“ يا ”وجود ڪل“ آهي. اهو ”وجود ڪل“ ئي الله آهي ۽ ان کان سواءِ ڪابه چيز عالم ۾ موجود نه آهي، جملي ڪائنات سندس پرتويءَ جو مظهر يا عڪس آهي. جنهن شيءِ کي ”عالم صفات“ ڪري سڏجي ٿو. ان کي ڪا جدا هستي نه آهي.

جيئن ماڻهوءَ جو آئيني تي عڪس يا ڌرتيءَ تي پاڇولي يا سڌ جو پڙاڏو، ڪا جدا حيثيت ڪانه رکن ٿا، ان وانگر صفات پڻ بس ڪا جدا حيثيت نه ٿا رکن، بلڪ ذات حقيقي تي مدار رکندڙ ۽ عڪس مثل آهي. انهيءَ مسئلي جي فلسفيانه يا صوفيانه پهلوءَ جو بيان ڪرڻ اسان جي هن ڪتاب جو مقصد نه آهي، انڪري انکي ڇڏي هتي صرف هي ظاهر ڪرڻ جي ڪوشش ڪندس ته انهيءَ نظريي جو اثر ملڪي سياست تي ڪهڙو ٿو پوي. جنهن صورت ۾ ان نظريي مطابق وجود ڪل شيءِ جو هڪ ئي آهي، انڪري انجي مڃيندڙن جي رهبر پاليسي محبت ۽ ميلاپ رهي ٿي، ۽ نه نفرت نفاق. اهو فلسفه ”عالم

ڪثرت“ جي ظاهري اختلافن جي پويان، هڪ لڪل يڪ جووي جو راز کولي ظاهر ڪري ٿو.

اهو مذهب جي اختلافن، سچ ۽ ڪوڙ، سزا ۽ جزاء، نفع ۽ نقصان، گناه ۽ ثواب وغيره جي ظاهري تفاوت تي هڪ اهڙي نموني جي روشني وجهي ٿو، جنهنڪري انهن جي صورت ئي بدلجي پي ٿيو وڃي. مذهبي حڪومت جي طرفدارن ڪٿر ملن ۽ مولوين هميشه ان کي خطري جي نگاه سان ڏسي، ان جي مخالفت پي ڪئي آهي، اهو نظريو جيتوڻيڪ محبت ۽ ميلاب، فراخدي ۽ ترقي پسند خيالن جو پيدا ڪندڙ آهي، ليڪن هر شيءِ حد کان وڌي وڃڻ جي حالت ۾ صحيح طرح استعمال نه ڪرڻ ڪري، فائدي بدران نقصان ڪري ٿي. اهڙيءَ طرح سان هن نظريي جي غلط استعمال جي ڪري دهریت، بت پرستي، لادينی، انرڪزم (يعني ڪنهن به پابنديءَ کي نه قبولڻ) پيدا ٿين ٿا.

جڏهن مذهب جا طرفدار مذهب جي نالي کي غلط طرح استعمال ڪن ٿا، ۽ انڪري گهڻا ظلم ۽ خرابيون پيدا ٿين ٿيون، تڏهن ان جي رد عمل ۾ وحدت الوجودي پيدا ٿين ٿا. سنڌ ۾ ڪلهوڙن جي، مذهب کي غلط نموني استعمال ڪرڻ جي ڪري، ان جي مخالفت ۾ هڪ اهڙو گروهه پيدا ٿي پيو، جو کليو ڪلايو مذهبي پابندين ۽ اعتقادن جي برخلافي ڪرڻ لڳو. انهيءَ وقت جي شاعرن جي ڪلام مان هيٺيان اقتباس ان جي ثابتي ڏين ٿا.

”جڏان منبر، مسجد، مناري ويران نه ٿيسين،  
حال حقاني ميان سچو حاصل نه ٿيو“

(سچل)

”هڪ هندو پيو مسلمان ٿيون وڃ وڌئون وير  
انڌن اوندهه نه لهين ڪي سچ چونڊو ڪير“

(سچل)

”بهشت دلاسو، دوزخ ڪوڙو  
ڪوڙي سامي، تنهن جو ڪوڙو ڪڙڪو“

(شاهه نصير)



## (2) مسئلہ وحدت الشہود

هن جو پيو نالو ”هم از اوست“ جو نظريو آهي. هن مطابق توڙي جو جملي هستيءَ جو بنياد وجود ڪل (خدا) آهي، ليڪن پيدا ٿيڻ کان بعد عالم ناسوت (مادي دنيا) به پنهنجي هستي رکي ٿو.

هستي مطلق (خدا) پاڪ ۽ اعلى آهي. عالم صفات سان انڪي تشبيه ڏئي نه ٿي سگهجي. مادو پنهنجي دائري اثر هيٺ قادر آهي. انهيءَ مسئلي جي فلسفيانه باريڪ بينين کي ڇڏي آءُ هتي ان جي سياست جي اثر جي باري بابت روشني وجهڻ جي ڪوشش ڪندس. انهيءَ نظريي جي ڪري هر شيءِ جا ٻه پهلو ٿين ٿا. هڪ طرف جي روح آهي ته ٻئي طرف مادو آهي. سچ آهي ته ڪوڙ به آهي. جي ثواب آهي ته گناهه به آهي. تنهنڪري نفعو ۽ نقصان. سزا ۽ جزا به لازمي شيون ٿيو پون. انڪري جماعت انسانيءَ کي انهيءَ گمراهيءَ مان ڪڍي راهه ثواب ۽ حق طرف هلاڻ جي لاءِ مذهبي شريعت ۽ جماعتي قاعدن ۽ قانونن جي ضرورت پوي ٿي. اهو فلسفو عالم وحدت جي يڪ وجودگيءَ جي باوجود عالم ڪثرت جي ظاهري اصولن کي هڪ حقيقت ڪري مڃيو وڃي ٿو. ان مطابق ”سو پرين سو پساهه“ ۽ ”سو ويري سو واهرو“ نه آهي. اتي محبت سان گڏ ڪلفت کي به جاءِ آهي. جيتوڻيڪ اهو نقطه نگاهه به هڪ حد تائين پنهنجي اندر ڪي خاصيتون رکي ٿو، مگر جي ان کي بنيادي طرح ڏسڻ جي ڪوشش ڪبي ته اهو ڏوئي ڏي چڪيندڙ آهي. جيئن انسان اڪثر افراتفري جو شڪار پي رهيو آهي، تيئن هن نظريي جو ملڪي سياست تي غلط نموني اثر پيو آهي، جنهن جي نتيجي ڪري ملڪ ۾ مذهبن جي اختلاف نسلي ۽ ملڪي امتيازات، فرقي بنديون، نفرت، تعصب قانون انڌا. ڌنڌ مذهبي شريعتن جي تقليد. فسطائيت (ڊڪٽيٽرشپ) پي پيدا ٿيا آهن. آزاد راءِ جمهوريت ۽ وسيع النظري کي گهڻو نقصان پي پهتو آهي.

دنيا ۾ جڏهن شخصي آزاديءَ جو ايتري قدر ناجائز فائدو ورتو وڃي ٿو، جو جماعتي اخلاق ختم ٿيڻ کي اچيو ويجهو پئي ۽ چڙواڳي ايتري قدر زور وٺيو وڃي، جو ساري اجتماعي زندگي پرزه پرزه ٿيو پوي ۽ جڏهن ڪشاده خياليءَ جي نالي ۾ مفاد عام جو خيال نه رکي، هر چيز کي جائز قرار ڏنو وڃي ٿو ته ان جي رد عمل ۾، مذهبي ڪتر پڻو ۽ فسطائيت منهن ڪين ٿا، ۽ مذهب ۽ قوم جي نالي ۾ چند ماڻهو عجيب غريب ڪم ڪن ٿا.

شاه صاحب جي زماني ۾، ڪلهوڙن جي مذهبي حڪومت انهيءَ نقطه نگاهه جي پيدائش هئي. شخصي اعتقادن يا رايي جي اختلاف تي به حاڪم ڪاوڙجي ويندا هئا ۽ مذهب جي نالي ۾ مخالفن کي موت جي سزا تائين سزائون ڏنيون وينديون هيون. غير



مسلمانن کي زوريءَ مسلمان ڪرائڻ هڪ دستور بڻجي ويو هو. مذهبي تعصب وڌي ويل هيو. مذهبي آزادي يا اعتقادي اختلاف برداشت نه ڪيا ويندا هئا. مذهب اسلام انجي بنيادي اصولن کان هيٺ لهي، فروعات ۽ فرقہ بنديءَ جو شڪار بنجي پيو هو.

مسئلہ وحدت الوجود ۽ وحدت الشہود جي هن مختصر سمجھائي پيش ڪرڻ بعد، آءُ شاھ صاحب جي زماني ۾ اهل طريقت جي هيٺين مکيه طريقن يعني :

(1) قادري

(2) چشتي

(3) سهروردي

(4) نقشبندي

جو مختصر احوال پڙهندڙن جي معلومات لاءِ پيش ڪندس.

## 1. قادري طريقو

هن طريقي جو باني شيخ محي الدين ابو محمد عبدالقادر بن ابي صالح موسيٰ جيلاني عليه السلام آهي، جو سنہ 470 هجري مطابق سنہ 1077ع ۾ ڄائو هو، ۽ سنہ 561 هجري مطابق 1166ع ۾ وفات ڪئي هئائين. سندس مقبرو بغداد ۾ آهي، ۽ کيس عام طرح سان ”بادشاه پير“ عليه السلام جي لقب سان سڏيو ويندو آهي. عنية الطالبين، فتوح الغيب ۽ مجالس ستين، سندس مکيه تصنيفون آهن. جن ۾ قادري طريقي جو تفصيلي ذڪر آيل آهي. انهيءَ طريقي جا پوئلڳ اڪثر وحدت الوجودي آهن.

هي حسيني ساداتن مان هو ۽ عباسين جي حڪومت جي زماني ۾ پيدا ٿيو. ڪربلا جي واقعي کان وٺي بني اميه ۽ بني عباس حاڪم، بني فاطمين کي شڪي نگاه سان ڏسندا هئا ۽ انهن تي سختيون ڪندا هئا. ڇاڪاڻ ته انهن مان کين سياسي خطرو هوندو هيو. ”بادشاه پير“ پهريون ئي سادات هيو، جنهن مان بني عباس حاڪم راضي هئا. انهيءَ جو مکيه ڪارڻ اهو هو ته هي صاحب سياست کان عليحدو ٿي، ماڻهن جي ترڪيه نفس (اندر جي اجارڻ) ذريعي صلاحيت (ستاري ڪرڻ) جو قائل بڻيو ۽ مذهب کي سياست کان عليحده رکڻ جي ڪوشش ڪيائين. سنڌ ۾ ان وقت عباسي حاڪمن جي حڪومت ختم ٿي چڪي هئي. ليڪن علمي ۽ روحاني لاڳاپا جاري ها. ان ڪري سنڌ ۾ قادري طريقي جو گهڻو اثر پيو.

سند ۾ جيلاني پيرن کان سواءِ جي سڀ انهيءَ طريقي جا پوئلڳ آهن، ٻيا به ڪيترائي بزرگ انهيءَ طريقي سان واسطو رکندڙ آهن. راشدي خاندان. شاهه عبدالڪريم بلڙيءَ وارو ۽ انڪري شاهه عبداللطيف ڀٽائي ۽ صوفي حضرات انهيءَ سلسلي سان واسطو رکندڙ هئا.

انهيءَ طريقي جون مکيه ڳالهون هيٺيون آهن.

- (1) برن ڪمن جي ڪرڻ کان توبه ڪري، اخلاقن کي درست ڪرڻ جي لاءِ، سچيءَ دل سان مرشد جي هٿ تي بيعت ڪرڻ.
- (2) اعمالن جي درستگيءَ سان گڏ تزڪيه نفس لاءِ عبادت ڪرڻ ۽ وڏي آواز سان الله جي نالي جو ذڪر ڪرڻ.
- (3) مسلمانن جي جماعتي نظام ۽ معاشرتي ترقي، پاڻ سڃاڻڻ، اندر اجاڻڻ، اخلاق درست ڪرڻ ۽ سلسلي طريقت جي ذريعي حاصل ٿي سگهندو، ۽ نه حڪومت جي دٻاءُ وسيلي. انهن ڳالهين جو سياست تي اهو اثر پوي ٿو ته، مخلص ڪارڪنن جو هڪ گروهه حڪومتي ڪاروبار کان عليحدو ٿي، ماڻهن کي اشرف المخلوقات جو صحيح نمونو بنائڻ جي لاءِ ڪوشش ڪري ٿو. قادري طريقي عبادت ۽ رياضت طرف مائل ڪري سياسي مهاڄار کان علحدگي جا اثر پيدا ڪري ٿو.

## 2. چشتي طريقي

هن طريقي جو باني خواجه معين الدين محمد حسن چشتي رحمته الله عليه هو، جو سنه 537 هجري مطابق 1142ع ۾ سڄتان ۾ ڄائو، وڏي ٿيڻ بعد هن سمرقند ۾ وڃي دنياوي علم حاصل ڪيو. اتان هارون جي ڳوٺ ۾ اچي ڪري حضرت شيخ عثمان هاروني کان سلسله طريقت ۾ بيعت ڪري فيض ياب ٿيو. مرشد سان گڏ گهڻن شهرن جو سير ڪيائين. انهيءَ سير ۽ سياحت جي دوران هن بغداد ۾ شيخ نجم الدين ڪبري ڪبري طريقي جي شيخ، حضرت شيخ عبدالقادر جيلاني ۽ شيخ شهاب الدين سهروردي سان ملاقاتون ڪيون. اتان خراسان ۽ دهلي جو سير ڪندو، آخر اچي اجمير جي شهر ۾ رهيو، ۽ اتي ئي سنه 633 هجريءَ مطابق سنه 1236ع ۾ وفات ڪيائين. سندس سلسله طريقت جو جيتوڻيڪ سڌيءَ طرح سنڌ تي گهڻو اثر نه پيو ليڪن جيئن ته ساري هندوستان تي سندس سلسله طريقت جو خاص اثر پيو، انڪري سنڌ به اڻسڌيءَ طرح ان کان مستفيد ٿيندي رهي.

سندس سلسله جو اثر مغل شهنشاهن تي گهڻو پيو ۽ انهن مان پهرين جي سياست ته انهيءَ رنگ ۾ رنگجي ويئي.

چشتي طريقي جون مکيه ڳالهون هيٺيون آهن.

(1) ظاهري ۽ باطني اخلاق درست ڪرڻ.

(2) فروعات کان وڌيڪ مذهب جي بنيادي اصولن تي زور ڏيڻ.

(3) سچ جي ڳولا هر جاءِ ۽ هر هنڌ ڪرڻ.

(4) خلق خدا کي خلق ۽ محبت جي رستي نيڪي ۽ اصلاح جي رستي تي هلڻ لاءِ چڪڻ.

اڪبري سياست جو بنياد انهيءَ سلسلي طريقت جي اثر هيٺ ئي پيو. شاهه صاحب تي انهيءَ سلسلي جي ڪيترن ئي ڳالهين جو اثر پيل ٿو ڏسجي. راڳ، سرود، پيغام، محبت فرقہ بنديءَ کان پاسو وغيره سڀ چشتي فيض جون حاصلات هيون.

### 3. سهروردي طريقي

هن طريقي جو باني شيخ عبدالمجيب سهروردي رحمۃ اللہ علیہ هيو. سندس نالو عبدالقادر ڪنيت ابوالنجيب ۽ لقب ضياءُ الدين ۽ نجيب الدين هئا. هو صديقي خاندان مان هيو، سنه 491 هجري مطابق 1097ع ۾ سهرورد شهر ۾ ڄائو هو، ۽ ٻاھتر سال جي عمر ۾ سنه 563 هجري مطابق 1168ع ۾ شهر بغداد ۾ وفات ڪيائين. هن سندس چاچي ابو حفص وجيه الدين سهروردي. امام محمد غزالي مشهور عالم جي پيءُ امام احمد غزالي، شيخ حماد، شيخ محي الدين عبدالقادر جيلاني رحمۃ اللہ علیہ جي صحبتن مان فيض پرايو. ظاهري علم بغداد جي نظاميه درسگاه مان حاصل ڪيائين. هو ڪو وقت انهيءَ وڏيءَ درسگاه جو مدرس پڻ ٿي رهيو. سندس ڪيترا خليفه ٿي گذريا آهن، جن جي نالن تي سهروردي طريقي جون شاخون نڪتيون ۽ ملڪان ملڪ پکڙيون. جن مان مکيه شاخون هي آهن.

#### 1. شهابيه سهرورديه :

هن شاخ جو باني شيخ شهاب الدين سهروردي هو، جنهن جو مکيه خليفه شيخ بهاؤالدين ذڪريا ملتاني ٿيو. مخدوم نوح رحمۃ اللہ علیہ جو پڻ تعلق ان شاخ سان ڏسڻ ۾ اچي ٿو. انهي سلسلي جو غوث بهاؤالحق ۽ مخدوم نوح رحمۃ اللہ علیہ ذريعي سنڌ تي گهڻو اثر پيو.

#### 2. ڪبرويه سهرورديه :

هن شاخ جو باني شيخ نجم الدين ڪبري هو جنهن سلسلي سان واسطو رکندڙ لنواري واري بزرگن جا وڏا ۽ مزدوم بلاول رحمۃ اللہ علیہ هئا.

## 3. فردوسيہ سهرورديه :

هن شاخ جو باني شيخ نجيب الدين فردوسي هيو، جو ٽن واسطن سان شيخ نجم الدين فردوسي ڪبرى سان وڃي ملي ٿو.

## 4. مولويه روميه سهرورديه :

هن سلسلي جو باني مولانا روم (صاحب مثنوي) آهي. جو هڪ نسبت سان ڪبرويه ۽ بي نسبت سان حضرت قطب الدين ابهرجي جي واسطي سان حضرت ابو نجيب تائين پهچي ٿو.

## 5. جلال بخاريه سهرورديه :

هي شاخ مخدوم جهانيان سيد جلال بخاري جي نالي سان منسوب آهي. هي سلسلو حضرت غوث بهاء الحق ذڪريا جي واسطي سان ابو نجيب سهرورديءَ تائين پهچي ٿو. هن سلسلي جا پوئلڳ پڻ سنڌ ۾ گهڻا آهن. ڪي اڄ جي درگاه سان واسطو رکندڙ آهن، ته ڪي انهيءَ ڪٽنب جي شاخ حضرت قطب الدين جهانيا پوٽا حيدرآباد سان واسطو رکندڙ آهن.

## 6. صفويه سهرورديه :

هي سلسلو شيخ صفي الدين اردبيلي جي نالي سان منسوب آهي، جو چئن واسطن سان حضرت قطب الدين ابهرجي جي وسيلي شيخ ابو نجيب تائين پهچي ٿو.

## 7. خلوتيه سهرورديه :

هي شاخ شيخ محمد خلوتي جي نالي سان منسوب آهي.

## 8. شطاريه سهرورديه :

هي شاخ حضرت عبدالله شطار جي نالي سان منسوب آهي.

## 9. ابراهيم سوقيه سهرورديه :

هي شاخ حضرت ابراهيم وسوقي قطب مصري جي نالي سان منسوب آهي.

## 10. رسول شاهيه سهرورديه :

هي شاخ سيد رسول شاه، خليفه حضرت جهانيا جي نالي سان منسوب آهي.

## 11. سدا سهاگيه سهرورديه :

هي شاخ حضرت شاه موسى سدا سهاگ احمد آبادي المتوفي سنه 852 هجري جي نالي سان منسوب آهي، جو حضرت ابراهيم سيد جي واسطي سان شيخ ابو نجيب تائين پهچي ٿو.

هن طريقي ۾ مکيه ڳالهيون هيٺيون آهن.

ذڪر - سماع - رقص - راڳ جو ٻڌڻ - وجد ۾ اچڻ، سياسي نقطه نگاهه کان هن طريقي جا اڪثر مشائخ حڪومت وقت سان دوست پي رهيا آهن، سنڌ ۾ هن سلسله طريقت جو گهڻو اثر پي رهيو آهي.

## 4. نقشبندي طريقي

هن طريقي جو باني محمد بن محمد خواجا بهاؤالدين نقشبندي (رحمته الله عليه) جو بخارا جي شهر ۾ سنه 768 هجري مطابق 1327ع ۾ ڄائو، ۽ اتي 791 هجريءَ مطابق 1388 ۾ وفات ڪيائين. هندوستان ۾ انهيءَ طريقي خواجا باقي بالله ۽ امام احمد رباني مجدد الف ثاني سرهندي جي ڪري زور ورتو.

سنڌ ۾ شاه صاحب جي زماني کان ٿورو اڳ انهيءَ سلسلي طريقت جو چڱو اثر پيدا ٿيو. مخدوم آدم ٺٽوي، مخدوم ابوالقاسم، مخدوم محمد زمان لونواريءَ وارو، سندس خليفه ميان عبدالرحيم گرهوڙي، مخدوم محمد معين ٺٽوي، سيد محمد بقا لڪياري ڪن واسطن سان ۽ حضرت سرهندي انهيءَ سلسلي طريقت جا مکيه بزرگ هئا.

هن طريقه جون مکيه ڳالهيون هيٺيون آهن.

تزڪيه نفس جي لاءِ شريعت جي پابندي، خفي (گجهو) ذڪر ۽ مراقبو ڪرڻ. احڪام مذهبي رائج ڪرڻ لاءِ منظم طريقي سان ڪوشش ڪرڻ. انهيءَ طريقي جو هندوستان خواه سنڌ جي سياست تي گهڻو اثر پيو. هندوستان ۾ اورنگزيب سياسي ۽ سنڌ ۾ ڪلهوڙن جي مذهبي حڪومت تي انهيءَ طريقي جي بانين جي مذهبي خيالات گهڻو اثر وڌو.

مخدوم محمد هاشم ٺٽوي جيڪي مذهبي احڪامن لاءِ فرمان حڪومت کان جاري ڪرايا (جن مان مذهب مان بدعتن جي دور ڪرڻ، صورت ۽ سيرت شريعت موافق گذارڻ لاءِ حڪم ٿيل هئا) سي به انهيءَ سلسلي جون ڪڙيون هيون.

## 4. جن بزرگن سان شاه صاحب مليو انهن جو مختصر احوال

جن بزرگن سان شاه صاحب ملاقاتون ڪيون هيون، تن جا نالا ۽ مختصر احوال اگرچ پهرين فصل ۾ اچي چڪو آهي، ليڪن شاه صاحب جي زندگيءَ تي انهن جي صحبتن جا ڪهڙو اثر پيو، ان ڪري هيٺ ذرا وڌيڪ تفصيل سان انهن جو حال ۽ طريقن جو ذڪر پيش ڪجي ٿو، ته ناظرين کي شاه صاحب تي جن ڳالهين جو اثر پيو، انهن کي معلوم ڪرڻ بعد شاه صاحب جي ڪلام کي سمجهڻ ۾ سهولت ٿئي. انهن مان مکيه هي هئا.

1. شاه عنايت صوفي
2. مخدوم محمد معين ٺٽوي
3. مخدوم محمدي ڪهڙن وارو
4. صاحبڏنو فقير درازن وارو
5. مخدوم محمد زمان لنواريءَ وارو
6. مخدوم محمد هاشم ٺٽوي
7. مخدوم عبدالرحيم گرهوڙي
8. مدن ڀڳت ۽ ڪي هندو يوڳي

از انسواءِ ٻيا ٽي بزرگ جن کي اگرچ پاڻ مليو ڪونه هو، ڇاڪاڻ ته هو گهڻو وقت اڳ گذر ڪري ويا هيا، پر انهن جي تعليمات مٿس خاص اثر ڪيو ٿو ڏسجي، تنهن ڪري انهن جو مختصر ذڪر ڪرڻ به ضروري آهي. اهي بزرگ هيٺيان آهن.

- مخدوم بلاول رحمته الله عليه
- مخدوم نوح رحمته الله عليه
- شاه عبدالڪريم بلڙيءَ وارو رحمته الله عليه

1. شاه عنايت صوفي رحمته الله عليه

شاه عنايت الله ولد مخدوم فضل الله سنڌ جي مشهور درويش مخدوم صدو لانگاه جي اولاد مان هو، هي درويش ميران پور جي ڳوٺ ۾ رهندو هيو، جو ميرپور، بنورو تعلقي جي هاڻوڪي جهوڪ جي ڳوٺ جي ويجهو هو. هي صاحب مخدوم

عبدالملڪ برهانپوري، قادري طريقي جو مريد هيو، جو شاهه عبيدالله جيلاني جو فرزند هيو. هو شيخ عبدالقادر جيلانيءَ جي اولاد مان قادري طريقي جو بزرگ هيو. شاهه عبداللطيف پنهنجي قوه جوانيءَ جي وقت ۾ صوفي صاحب جي بزرگيءَ ۽ درويشيءَ جي هاڪ ٻڌي، سندس سان ملاقات ڪئي ٿي ڏسجي. ميران پور جو ڳوٺ، شاهه عبدالڪريم رحمۃ اللہ علیہ جي مزار واري ڳوٺ بلڙيءَ کان ڏيڍ ميل پنڌ تي هيو، انڪري به کيس شاهه عنايت سان ملڻ جا موقعا پئي مليا. جو شاهه صاحب اڪثر پنهنجي ڏاڏي جي درگاهه تي زيارت لاءِ ايندڙ هيو. شاهه عنايت جي ياد خدا ۽ فيض عام جي شهرت جڏهن وڌي ويئي ته چؤطرف ماڻهو، جوق در جوق انهيءَ چشمِ شيرين مان سيراب ٿيڻ جي لاءِ گڏ ٿيڻ لڳا، جنهن ڳالهه آس پاس جي زميندارن، عالمن ۽ پيرن ۾ حسد پيدا ڪري وڌو. انهن مان مڪي وڌيرو نور محمد پليجو ۽ حمل خان جت ۽ سيد عبدالواسع سجاده نشين، درگاهه شاهه عبدالڪريم رحمۃ اللہ علیہ هئا. معلوم ائين ٿئي ٿو ته صاحبڏنو فقير درازن وارو، جو مخدوم عبدالملڪ جي والد شاهه عبيدالله جو مريد هيو، ۽ شاهه عنايت، جو هڪ چشمي مان فيض حاصل ڪيو هو. صاحب ڏنو فقير جي پوٽي سچل فقير جي ڪلام کي (جو اسان وٽ پورو پهچي سگهيو آهي) ڏسڻ مان پورو پتو پوي ٿو ته اهي شيخ فريدالدين عطار جي سلسلهءِ تصوف جا قائل هيا. اهڙا حوالا سندس ديوان آشڪار مان گهڻا ملي سگهن ٿا. صوفي صاحب جي تعليم تنگ خيال ۽ مذهبي ڪٽرپڻي جي برخلاف ڪليو چيلينج هيو. ڏسڻ ۾ اچي ٿو ته انهيءَ وقت ڌاري ملن ۽ پيرن شريعت ۽ طريقت کي پنهنجي طاقت ۽ اقتدار هٿ ڪرڻ جي لاءِ رانديڪو ڪٿي بنايو هيو، جنهنڪري صوفي صاحب جهڙن آزاد خيالن بزرگن کي انهيءَ ڍونگ جي برخلاف کلي بغات جو اعلان ڪرڻو پيو، بدقسمتيءَ سان صوفي صاحب جي احوال بابت گهڻو ذخيرو ملي نه ٿو سگهي، جنهن سان سندس حياتيءَ تي پوري روشني پئجي سگهي. تنهن هوندي به تاريخ تحفة الڪرام، مقالات شعراء، سندس هم مشرف صوفين جو ڪلام ۽ مڪاني معلومات مان جيڪي ڪجهه معلوم ٿي سگهيو آهي، تنهن جي آڌار تي هيٺيان نتيجا اخذ ڪري سگهيو آهيان.

صوفي صاحب توڙي جو پاڻ به شاعر هيو، ليڪن سندس ڪلام سواءِ چند بيتن جي اڃا تائين منهنجي نظر تي چڙهي نه سگهيو آهي، ليڪن هن ڳالهه کان انڪار ٿي نه ٿو سگهي، ته هو مسئلا وحدت الوجود يا هم اوست جو قائل هيو. انهيءَ نظريي جا پوئلڳ ٻن گروهن ۾ ورهائجي ويا. هڪڙا انهيءَ نظريي جا باني شيخ الاڪبر محي الدين ابن عربيءَ جي فلسفي (جو سنڌ ۾ شاهه ولي الله دهلوي ۽ بين قادري ۽ سهروردي طريقن جي بزرگن جي وسيلي پکڙيو) جا قائل هيا ۽ ٻيا منصور بن حلاج جي نقطه نگاهه (جو شيخ فريدالدين عطار ۽ شمس تبريز جي معرفت سنڌ ۾ پکڙيو) جا پوئلڳ هيا. اگرچہ خود شيخ ابن عربيءَ تي به منصوري خيال جو گهڻو اثر هيو، ليڪن انهيءَ نقطه نگاهه کي باريڪ نظر سان ڏسبو ته تفاوت معلوم ٿي ويندو. منصور جو چوڻ هيو ته ”ذات ساڳي صفات آهي“ ۽ ”آءٌ خود حق آهيان ۽ انهيءَ ڪري ڪڏهن به حق کان جدا نه آهيان“. هو خدا کي مخاطب ٿيندي چوي ٿو ته: ”مون ۾ ۽ تو ۾ ڪوئي به تفاوت نه آهي، سواءِ هن ڳالهه جي ته تنهنجو نالو



خدا آهي.“ هڪ هنڌ چوي ٿو ته، ”اهو ڪير آهي؟ اهو آءُ آهيان، مون ۾ ۽ تو ۾ ڪوبه تفاوت نه آهي سواءِ عارضي ۽ دائمي جي.“

سندس انهيءَ راءِ مان معلوم ٿيندو ته انسان ۾ ذات ۽ صفات جي جداگانه حيثيت قبول ڪرڻ جي باوجود به، هو ڪن حالتن هيٺ، ان کي گڏي ٿو، انهن حالتن هيٺ، سندس نظريي مطابق صفات پاڻ کي ذات سڏي سگهي ٿي.

ابن عربي انهيءَ نموني ذات ۽ صفات جو گڏجڻ قبول ڪري ٿو، ليڪن حلول ۽ الوهيت جو قائل نه آهي. هي هڪ هستيءَ مطلق کي بن نقطه نگاهن سان ڏسي ٿو پر ٻنهي جو تفاوت سندس اکين جي اڳيان چٽو آهي. منصور جي نعره ”انا الحق“ بابت هو چوي ٿو ته :

”**انا سر الحق ما الحق انا**“ يعني ”آءُ حق جو گجھه آهيان پر خود حق نه آهيان“. گجھه مان سندس مطلب ذات جو مظهري جلوو آهي، جنهن ۾ حق ڇپيل رهي ٿو، ليڪن ٻئي طرف هميشه موجود رهن ٿا ۽ اهو چوڻ اجايو ٿيندو ته هڪ ٻيو ٿي پوي ٿو.

صوفي صاحب منصوري نقطه نگاه جو هيو. باوجود پرهيزگار، خدا ترس ۽ عبادت گذار هئڻ جي، هن اهڙن خيالن جو اظهار ڪيو، جو ملن جي تخيل واري مذهب جي خلاف ڪلي بغاوت تصور ڪيو ويو. هر انتها پسند صوفي فطرتاً ”انارڪست“ آهي. هو سوسائٽي (جماعت) جي قانون ۽ پابندين جو محتاج رهڻ نه ٿو گھري، هن جي خيال موجب قانون سندس فائدي جي لاءِ ٺاهيا ويا آهن. هو قانونن جي مقصدن ۽ مرادن تي نظر ڪري ٿو ته قانونن کي، پنهنجي تخليق سمجهي ٿو. مذهب حڪومت ۽ ملڪي رسم و رواج جي قيدن کان پاڻ کي آزاد ٿو سمجهي. ”هم اوست“ جي عالم ۾، هن وقت ڪوڙ ۽ سچ، گناه ۽ ثواب، نفعي ۽ نقصان جا تفاوت گم ٿيو وڃن. تنهن ڪري سزا ۽ جزا جا سوال هن وٽ رهن ٿي ڪين ٿا. هو محويت جي عالم ۾ رهي ٿو ۽ هو نه ڪنهن سان واسطو رکڻ گھري ٿو، نڪو ٻئي جي دستورن جو محتاج ٿيڻ گھري ٿو، صوفي اگرچہ بيزر ۽ مونن ۾ منهن وجهي گذارڻ وارا آهن، ليڪن هر منظم طريقي جي مدارالمهمان ملن، حاڪمن، پيرن انهن جي تعليم ۾ خطرو پئي محسوس ڪيو آهي. جيڪڏهن غور سان شاهه عنايت جي زندگيءَ تي نظر ڪبي ته ڏسڻ ۾ ايندو ته هن سنڌي سوسائٽيءَ ۾ اهو انقلاب پئي آڻڻ گھريو، جو ان وقت جي قبول ڪيل نظرين، دستورن ۽ قانونن جي پاڙ پٽي ڇڏي ها. تنهن ڪري انهيءَ وقت جي وڏيرن، ملن، پيرن ۽ حاڪمن جا خوف ۽ خطرا سندس نقطه نگاه ۾ حق به جانب هئا. ۽ هنن ملي جلي دهليءَ جي بادشاهه فرخ سير جي طرفان، سنڌ ۾ مقرر ڪيل نواب اعظم خان کي صوفي صاحب جي برخلاف بدظن ڪري، فرخ سير بادشاهه کان هن جي ختم ڪرڻ جي اجازت گھرائي. جيتوڻيڪ ته پوري طرح حقيقتون معلوم ٿي نه سگهيون آهن، پر جيتري قدر معلوم ٿي سگهيو آهي، منهنجي نظر ۾ صوفي صاحب جا هيٺيان ڪم سندس ان مخالفت جو ڪارڻ بڻيا.



1. انهيءَ وقت ملن جي تخيل واري شريعتي پابندي ۽ اعتقادن ۽ وقت جي پيرن جي رائج ڪيل سلسلا پيريءَ مرشديءَ کي نه مڃڻ ۽ آزاد خيالن جو پرچار ڪرڻ.

2. مذهبي فرقن کي توڙي آزاد خيال لاڳاپن جي بنياد تي بنا تفاوت مذهب، فقي، ذات ۽ طبقي جي، پنهنجي جماعت ٺاهڻ جنهنڪري موجوده مذهبن جي اثر ۽ اقتدارن کي نقصان پهچڻ جو انديشو محسوس ڪيو ويو.

3. پنهنجي جماعت جو ويس هڪ اهڙي رنگ جو ڪرڻ، جيڪو هندو سنڀاسي يا بدڌ ڌرم جا لاما ڪندڙ هيا. يعني گيتو ويس. انهيءَ ويس جي لاءِ مسلمان ملن کي خاص تعصب هيو.

4. صوفي جماعت وارن جو حڪومت کي ڏين کان انڪار ڪرڻ، انهيءَ جي لاءِ عذر، اهو ڏنو ويو ته، اهي زمينون کين سندس نقصان جي عيوض مليل هيون، جي انعام طور ڪري شمار ٿيڻ گهرجن.

5. هو ان راءِ جا هيا ته ماڻهن جا شخصي اعتقاد، جن تي هو غور ۽ فڪر بعد، صداقت سان پهتل هجن، سندن خانگي معاملات هيا. سوسائٽي ۽ حڪومت ۾ انهن کي دست اندازي ڪرڻ جو ڪوبه حق ڪونه آهي.

انهن سڀني ڳالهين جو نتيجو اهو ٿيو، جو سنڌ جي ڳچ حصي جا ملان، پير، زميندار سندن برخلاف ٿي پيا ۽ ميان يارمحمد ڪلهوڙي جي رهبريءَ هيٺ، دهليءَ جي بادشاهه جي حڪم ۽ سندس نٿي واري نواب جي مدد سان، هڪ لشڪر صوفي صاحب تي ڪاهه ڪري ويو ۽ ڇهن مهينن تائين صوفي صاحب جا مريد ۽ فقير مقابلو ڪندا رهيا. آخر ميان يار محمد ڪلهوڙي ۽ مير شهادت خان ٽالپر قسم ۽ واعدن ڏيئي صوفي صاحب کي نٿي جي نواب جي درٻار ۾ وٺي آيا، جتي ڪجهه بحث مباحثي بعد مولين کان فتوى وٺي، مذهب جي بهاني تي هن کي قتل ڪرايو ويو. اهو واقعو سنه 1130 هجريءَ مطابق سنه 1721ع ۾ سرزرد ٿيو. شاهه صاحب تي شاهه عنايت جي تعليم جو گهڻو اثر ٿيو ٿو ڏسجي. پاڻ چوي ٿو ته :

صوفي	لاکوفي،	ڪونه	ڀانيئس	ڪير
منجهائيءَ	منجه	وڙهي،	پدر نه	آهس پير
جنين	سائس	وير،	هين	جو واهرو

ٻئي هنڌ اهڙن ماڻهن جي مخالفن کي مخاطب ٿي چوي ٿو ته :

سيت پچار پرينء جي، سيت هوت حضور،  
ملڪ مڙئي منصور، ڪهي ڪهندين ڪيترا.

صوفي صاحب جي شهادت وقت شاه صاحب 28 سالن جي عمر جو هو، چوڻ ۾ اچي ٿو ته ان واقعي مٿس ايترو ته اثر ڪيو، جو رام ڪلي سر جا 8 بيت انهيءَ جي درد ۾ مرثيي طور چيا اٿس. انهن بيتن مان هڪ هيٺيون آهي.

اڃ نه اوطاڻن ۾ طالب تنوارين،  
آديسي اتي ويا، مڙهيون مون مارين،  
جي جيءَ کي جيارين سي لاهوتي لڏي ويا.

(شاهه)

ﷺ

## 2. مخدوم محمد معين ٺٽوي

محمد معين ولد محمد امين قوم، دل، ٺٽي جي قديم ملن جي خاندان مان هيو. سندس والد امين، مشهور شاعر مير فاضل خان جي گهراڻي مان شادي ڪئي. ان مان يارهين صدي هجريءَ جي آخر ۾ محمد معين پيدا ٿيو. هن اول ٺٽي جي مدرسن ۾ تعليم حاصل ڪئي، پوءِ اتان دهليءَ وڃي شاه عبدالرحيم ۽ سندس فرزند شاه ولي الله دهلوي جي خدمت ۾ وڌيڪ علم پرايائين، اتان موٽڻ بعد سنڌ ۾ محدث ۽ غير مقلد عالم ٿي ڪم ڪرڻ لڳو. انکان پوءِ هن جي شهرت چؤطرف پکڙجڻ لڳي. هو صوفي، محدث، شاعر، فلسفي ۽ فاضل ترين عالم هيو. سندس ٻيو نالو مخدوم نارو هيو. صوفيانہ مسلڪ ۾ محي الدين ابن عربيءَ جو تابع هيو. هن پنهنجي تصنيفات ۾ اڪثر ابن عربيءَ جو نالو حوالي طور ڏنو آهي. علامه معين ڪن خيالن ۾ تفصيلي شيعن جو حامي هيو. هو طريقت ۾ شيخ ابوالقاسم نقشبندي (جو مخدوم آدم جي واسطي سان امام رباني جي سلسلي سان ملحق هو) جو مريد هيو.

مخدوم محمد هاشم اگرچہ علامه معين صاحب جو شاگرد هيو، ليڪن ٻنهي جي خيالن ۾ اختلاف هوندا هئا.

علامه صاحب باوجود محدث ۽ نقشبندي هئڻ جي به راڳ ۽ سرود جي محفلن ۾ ويهندو ۽ ٻڌندو هو. هو وڏي پائي جو شاعر هيو، ۽ سندس تخلص فارسيءَ ۾ ”تسليم“ ۽ هنديءَ ۾ ”بيراڳي“ هو. سندس تصنيفون گهڻيون آهن. آخر عمر ۾ گوشه نشين ٿي، وقت گذارڻ لڳو ۽ پنهنجو وقت راڳ ٻڌڻ، غور ڪرڻ ۾

صرف ڪرڻ لڳو. وفات به راڳ ٻڌندي ڪيائين. سندس وفات مهل به شاهه عبداللطيف حاضر هيو.

شاهه صاحب جون ساڻس گهڻيون ملاقاتون ٿينديون رهيون. شاهه صاحب جي ڪلام ۾ جو وحدت الوجود جو رنگ آهي، ان جو فلسفيانه ظرف ۽ اثر محمد معين جي صحبتن جو نتيجو آهي. اڄڪلهه مولانا عبیدالله سنڌي جي تعليم ڪري شاهه ولي الله دهلويءَ جي تصوف، سياست ۽ اقتصاديات جي نظرين جي ڄاڻ، گهڻن تعليم يافتن سنڌين کي پئجي چڪي آهي. ليڪن ان تعليم کي سڀ کان اول، سنڌ ۾ مخدوم محمد معين پهچايو. شاهه صاحب جي ڪلام ۾ وطن جي محبت ۽ ان جي مارن ماڻهن لاءِ سک (جن ۾ اڪبري سياست جا جزا ڇپيل آهن) هڪ حد تائين مخدوم صاحب جي معرفت شاهه ولي الله دهلويءَ جي تعليم جو نتيجو آهن. مخدوم صاحب سنه 1660 هجريءَ ۾ وفات ڪئي، ۽ سندس مقبرو ان جي مرشد مخدوم ابوالقاسم نقشبنديءَ جي پيرانديءَ کان آهي.

### 3. مخدوم محمدي ڪهڙن وارو ﷺ

هي مخدوم عبدالرحمان (شهيد) جو فرزند ۽ عباسي خاندان مان هو. هنن جو وڏو ڏاڏو محمد ابراهيم بن اسحاق خليفه معتصر بالله جي ڏينهن ۾، عرب مان لڏي، سنه 248 هجريءَ کان اڳ سنڌ ۾ آيو، ۽ حيدرآباد جي شهر، جنهن کي ان وقت ۾ نيرون ڪري سڏيندا هئا، جي اتر ۾ هڪ ٽڪريءَ جي ڀر واري ڪلور نالي ڳوٺ ۾ اچي رهيو. جتي ماڻهن کي وعظ ۽ نصيحتون ڪندو هيو. جنهن ڪري ماڻهن ۾ ”ڪلور واري“ بزرگ جي نالي سان مشهور ٿي ويو. جنهن لفظ مان بدلجي (ڪلهوڙا) لفظ ٺهي پيو ۽ ڪلهوڙا ان بزرگ جي اولاد مان هيا. (ماخوذ از تذڪره مخاديم ڪهڙا).

ان بزرگ جي شهادت چورن جي هٿان ٿي. ان کان پوءِ انهن جا پويان سنڌ جي گهڻن ڳوٺن کان ڦرندا گهرندا آيا. آخر منجهانئن مخدوم عبدالخالق سنه 1050 هجريءَ ڌاري لڏي اچي ڪهڙن جي ڳوٺ ۾ ويٺو، مخدوم عبدالرحمان وڏو اهل الله ۽ هم صفت بزرگ هيو. ان جي رجوعات کي ڏسي سنڌ جي حاڪم ميان يار محمد ڪلهوڙي کي تعصب پيدا ٿيو، آخرڪار هن ڪنهن بهاني تي مخدوم صاحب تي لشڪر ڇاڙهي موڪليو ۽ کيس 980 فقيرن سميت بنا مقابلي جي مسجد شريف ۾ وٺي سنه 1145 هجريءَ ۾ شهيد ڪرايو. ان وقت مخدوم محمدي صغير هو. ٿوري عرصي گذرڻ بعد، هو پنهنجي والد بزرگوار جون سڪون لاهڻ لڳو، سندس علم ۽ فضل جي هاڪ چؤطرف پکڙجي وئي. هڪ دفعي شاهه صاحب پنهنجي سفر جي دوران ڪهڙن جي ٻاهران، ميان سچيڏنو اچڻ فقير جي گوھ تي اچي منزل ڪئي، ۽ جڏهن مخدوم محمديءَ کي خبر پئي، تڏهن دعوت ڏيئي کيس وٺي ويو، ۽ هڪ هفتو وٽس ٽڪيو پيو هيو. (1)

مخدوم صاحب سيد موسیٰ شاھ گھوٽڪيءَ واري جا معتقد هئا ۽ سندن طريقو قادري هيو. شريعت جا پورا پابند هيا. سنه 1171 هجريءَ ۾ وفات ڪيائون.

ﷺ

#### 4. مخدوم محمد هاشم نٿوي

مخدوم محمد هاشم ميان عبداللطيف جو فرزند هو ۽ هو 10 ربيع الثاني

#### (1) ماخوڙاڙ آئينه جهان نما

سنه 1104 هجري ۾ ميرپور بنوري جي ڳوٺ ۾ ڄائو هو. پهريائين تعليم پنهنجي ڳوٺ ۾ حاصل ڪري، پوءِ نٿي ۾ مخدوم سعيد وٽ، اچي وڌيڪ تعليم حاصل ڪيائين. ميرپور بنوري کان لڏي پهرين پاڻ پهراپور جي ڳوٺ ۾ آيا، جتان آخر نٿي جي شهر ۾ سڪونت گزين ٿيا. علم حاصل ڪرڻ بعد پنهنجي زماني جو وڏو پرهيزگار ۽ پابند شريعت اسلامي عالم ٿيو. سندس تصنيفون اٽڪل 150 کن آهن. انهيءَ وقت ۾ سنڌ جا عالم ٻن گروهن ۾ ورهايل هيا، هڪڙا فلسفي ۽ حديث ۾ ماهر هئڻ ڪري غير مقلد ٿي ويل هئا، ليڪن مٿن تصوف جو اثر به قائم رهيو. ٻيا فقہ ۾ ماهر هئڻ ڪري مقلد، صاحب شريعت مشهور ٿيا.

مخدوم محمد معين پهرين گروه مان مڪيه هو ۽ ٻئي گروه جي مهنداريءَ جي ڀڳ، مخدوم محمد هاشم تي آئي. هي صاحب پابند صوم ۽ صلواة، سنت اسلاميءَ جو پيرو هو. هن مذهب مان بدعتن (هر نئين ڳالهه جا اهل سنت و جماعت جي حنفي فقہ جي حڪمن جي برخلاف هجي) ڪڍڻ جي تحريڪ شروع ڪئي. جيئن اهو ڪم مؤثر طور حڪمران وقت ڪلهوڙون ۽ ٻين معززن اميرن جي مدد ۽ همدرديءَ کان سواءِ پورو ٿيڻ مشڪل هو، ان ڪري هن انهن سان لاڳاپو وڌايو. جيئن انهن حاڪمن جي ذاتي ۽ طبقاتي مفاد کي، انهن ڳالهين جي ڪري ڪو نقصان نه پئي پهتو، تنهنڪري انهن مخدوم صاحب جو ساٿ ڏنو ۽ مخدوم صاحب جو اثر وڌڻ لڳو. مخدوم صاحب اصولي ڳالهين کان، فروعِي ڳالهين ڏي زياده توجه ڏئي، تجديد شريعت جي نالي سان تحريڪ شروع ڪئي. جنهن صورت ۾ زبردست عالم ۽ پرهيزگار شخص هو، انڪري سندس انهن ڳالهين جو ملڪ ۾ چهچتو پئجي ويو. عام فهم ماڻهن ۽ ملن ۾ سندس نالو مشهور ٿي ويو. هن ان وقت جي بلند پايه عالمن ۽ صوفين جي اڪثر شريعت جي نالي ۾ مخالفت ڪئي. مخدوم محمد معين، مخدوم محمد زمان لنواريءَ وارا ۽ شاھ صاحب سڀ سندس نقطه چينيءَ کان ٻڃي نه سگهيا. اڄڪلهه جي زبان ۾ سندس سياسي مسلڪ قدامت پسند يا رجعت پسند شمار ڪري سگهجي ٿو. سندس راي ۽ خيالن جو پتو سندس چوڻ تي ميان غلام شاھ ڪلهوڙي جي جاري ڪيل هڪ فرمان مان پئجي سگهي ٿو.

(فرمان)

”هن حڪومت جي سڀني ڪارڪنن کي معلوم هجي ته جناب مخدوم محمد هاشم جي شرعي فيصلن جي جاري ڪرڻ لاءِ ڪوششون وٺڻ ۽ عاشورن ۾ تابوت ۽ ماتم وغيره بدعات جي منع ڪن. نشيدار شين جي پيڻ ۽ وڪري تي بندش وجهڻ. شرط رکڻ، جوا ڪرڻ، فاحش زالن ۽ ڪڏڙن تي روڪ وجهڻ. زالن کي مقامن ۽ باغن ۾ وڃڻ کان روڪين. ماڻهن جي وفات وقت روج راڙو ڪرڻ کان منع ڪن. ساهه واري جانور جي تصوير ڪڍڻ کان روڪين. هندن کي چوٽين ۽ ڌوٽين پائڻ ۽ دوڪان تي گوڏا اگهاڙا ڪري وهڻ کان منع ڪئي وڃي. مسلمانن کي مٺ کان ننڍي ڌاڙهي ڇڏائڻ، ڌاڙهيءَ جا خط وٺرائڻ ۽ مڇون رڪرائڻ تي بندش وڌي وڃي. هندن کي هولي، پڳت ۾ سرود، شرنائڻ، دهل، ناد وڄائڻ کان منع ڪئي وڃي. هندن کي بتن ۽ درياءَ جي اڳيان سجدو ڪرڻ کان روڪيو وڃي. مٿي ڏيکاريل جملي ڪمن لاءِ عملدار ڪليو ڪلايو سختيءَ کان ڪم وٺي، حڪم جي پوئواري ڪن ۽ انهن جي ڏوهاري ماڻهن کي اهڙيون سزائون ڏين، جيئن رعيت مان ڪوبه اهڙو ڪم نه ڪري سگهي. ازانسواءِ ماڻهن کي نماز، روزي ۽ ٻين عبادتن جي لاءِ تاڪيد ڪيو وڃي. انهن حڪمن جي بجا آوري ۾ ڪابه انحرافي نه ٿيڻ گهرجي.“

( 2 شعبان سنه 1072 هجري )

مخدوم صاحب شرعي ڪمن جي اهڙيءَ طرح پابندي ڪرائي، جو وضو ۽ غسل لاءِ شرعي مقدار تي ڪوزا يا مڀا ٺهرايائين، جن کي هاشمي ڪوزا ڪري سڏبو هو.

انهن سڀني ڳالهين مان پتو لڳائي سگهجي ٿو ته سندس انهيءَ شريعت جي نالي ۾ جدوجهد جا ڪهڙا نتيجا نڪرڻا هيا.

مذهب ۽ ان جي شريعت جو دائرو تنگ ڪري ان کي چند رسمن جي پابنديءَ تائين محدود ڪيو ويو. غير مذهب ماڻهن کي سندس اعتقادن پٽاندڙ رهڻ لاءِ آزاديءَ تي روڪ وڌي وئي. ماڻهن جي خانگي زندگيءَ جي معمولي سوالن ۾ دست اندازي ٿيڻ لڳي. تان جو سيرت ۽ صورت جي معاملات ۾ به ماڻهن کي مولوي صاحب جي مقرر ڪيل دستور ۽ قانون تحت هلڻو ٿي پيو. معاشرتي سڌاري ۽ اخلاق جي درستگيءَ جي آڙ ۾ مولوي صاحب پنهنجي پورن کي پورو ڪرڻ ٿي گهريو. مولوي صاحب جا مداح ملان ڇا به چون، ليڪن ان ڳالهه کان انڪار ٿي نٿو سگهي ته اهو اهڙيءَ پاليسيءَ جو ئي نتيجو هيو، جو آزاد خيال انتها پسند صوفي، اهڙي قسم جي تنگ دائري وارن مذهبي عقيدن جي پاڙ پٽڻ لاءِ اتي ڪڙا ٿيا. جيتوڻيڪ ڪلهوڙن جي تعصبي حڪومت جي اثر ڪري، ابتدا ۾ هو ڪامياب نه ٿيا ۽ گهڻيون سختيون سنئون، ليڪن ٿوري وقت اندر سنڌ مان، مذهبي تعصب ۽ تنگ نظريءَ جي پاڙ پٽي ڇڏيائون. اگرچہ ڪجهه وقت کان پوءِ اهي به حد کان لنگهي ويا. شاهه صاحب مخدوم محمد هاشم سان، پڻ ٿي دفعا مليو ٿو ڏسجي. ليڪن ٻئي گروهه سان واسطو هئڻ ڪري، ساڻس خاص تعلق قائم ڪونه ڪيائين. مولوي صاحب مان

وقت جا گهڻا صوفي تنگ ٿي پيا هئا. مخدوم محمد زمان لنواريءَ وارو به انهن مان هڪ هو. شاه صاحب به ڏسجي ٿو ته اسان جهڙي دين کي اهڙيءَ طرح محدود ٿيندو ڏسي بي اختيار چئي ڏنو ته :

ملين منو ماءُ پتو ڦٽو پيت ۾  
سڃاڻي الله تبي ڏنائين ڌوڙ ۾

مخدوم صاحب 70 سالن جي عمر ۾ سنه 1174 هجريءَ ۾ وفات ڪئي، سندس مزار مڪليءَ جي ٽڪريءَ تي آهي.

### 5. مخدوم محمد زمان لنواريءَ وارو رحمۃ اللہ علیہ

مخدوم محمد زمان شيخ حاجي عبداللطيف جو فرزند هو. تاريخ 22 رمضان سنه 1125 هجريءَ مطابق سنه 1713ع ۾ ڄائو هو. هو صديقي نسل مان هو. سندن وڏا عباسي خليفن جي زماني ۾ لڏي سنڌ ۾ آيل هئا. گهڻو وقت سنڌ ۾ رهڻ بعد هو ڪڇ ڏي هجرت ڪري ويا، جتان سنه 910 هجريءَ مطابق 1504ع ڌاري وري سندس وڏو شيخ عبداللطيف، ڪلان مريدن جي ست ستاءُ تي موٽي سنڌ ۾ آيو. هن جي وڏي ڏاڏي شيخ محمد بن مالڪ سهروردي طريقي ۾ بيعت ڪئي هئي.

مخدوم محمد زمان جي والد شيخ عبداللطيف وري مخدوم آدم نٿي واري جي فرزند شيخ فيض الله کان نقشبندي طريقي جي اجازت حاصل ڪئي هئي. مخدوم محمد زمان پاڻ خواجه محمد عرف ابوالمساكين بن محمد اشرف بن شيخ آدم کان نقشبندي طريقي ۾ فيض پرايو. عربي علم مخدوم محمد صادق نقشبنديءَ جي مدرسي ۾ پڙهيائين، جو بزرگ شاه عبداللطيف جي مريدن مان هو. سندس زماني ۾ هن طريقت جي سلسلي ۾ گهڻي شهرت حاصل ڪئي. جنهنڪري دور دراز ملڪن مان ماڻهو ڪهي انهيءَ مٺي چشمي مان روحاني ميناڄ حاصل ڪندا هئا. سندن ڪيئي خليفن ٿي گذريا آهن، جن مان مخدوم عبدالرحيم گرهوڙي خاص شهرت جو مالڪ هو. جيتوڻيڪ مخدوم صاحب شريعت جو پورو پورو پابند هو، ليڪن تعصبي ملان نه هئڻ ڪري مخدوم محمد هاشم نٿوي، سدائين سندس مخالفت پئي ڪئي، جنهن ڪري هو نٿي مان لڏي اچي لنواري وسايائين، پاڻ سنڌيءَ ۾ شعر به چيو اٿس، جنهن مان پتو پوري ٿو ته، باوجود نقشبندي هئڻ جي مٿس وحدت الوجود جي فلسفي جو گهڻو اثر هو. البت هو راڳ ۽ سرود ٻڌڻ کان پرهيز ڪندو هو. سندس روحانيت جي شهرت جو ٻڌي شاه صاحب به ننڍپڻ ۾ ڳوٺان سندس ملاقات لاءِ سنڀري وٽس پهتو. انهيءَ ملاقات ۾ جيڪا گفتگو هلي، ان لاءِ خواجه محمد زمان لنواريءَ واري جي حياتي لکندڙن تفصيلوار ذڪر ڪيو آهي. انهن جو چوڻ

آهي ته شاه صاحب تي مخدوم صاحب جي صحبت اهڙو ته اثر ڪيو، جو انهيءَ کان پوءِ شاه صاحب وٽ، جڏهن مخدوم صاحب جي ڳالهه نڪرندي هئي ته هيٺيون بيت پڙهندا هئا.

مونسين ڏنا ماءُ جنين ڏنو پرينءَ کي،  
تئين سندي ڪاءُ ڪري سگهان نه ڳالهڙي.

مخدوم صاحب سنه 1188 هجريءَ مطابق سنه 1774ع ۾ 3 ذوالقعد جي وفات ڪئي، ۽ سندس مزار لنواريءَ جي ڳوٺ ۾ آهي.

## 6. صاحبڏنو فقير درازن وارو (رحمۃ اللہ علیہ)

هي فاروقي نسل مان هو. ڇوڻ ۾ اچي ٿو ته سندس وڏا محمد بن قاسم سان گڏ سنڌ ۾ آيا. سندس پهريون بزرگ جو سنڌ ۾ آيو، ان جو نالو شيخ شهاب الدين هو، جنهن سيوهڻ جي شهر ۾ 9 محرم سنه 65 هجريءَ ۾ وفات ڪئي.

سنه 665 هجريءَ ۾ هنن جا پويان مخدوم جمار جا مريد ٿيا. هنن مان مخدوم ابو سعيد، ان وقت ڌاري لڏي اچي، راڻپور جي ڀر ۾ درازن جي ڳوٺ ۾ اچي ويٺو. ميان صاحبڏني جو اصل نالو محمد حافظ هيو، ۽ صاحبڏنو تخلص هيس. پوءِ پاڻ انهيءَ نالي سان مشهور ٿي ويو، هو سنه 1101 هجريءَ ۾ ڄائو هو. (از رسالو سچل فقير - مرزا قليچ بيگ) هو شاهه عبيدالله جيلاني جو مريد ٿيو، جو شيخ عبدالقادر جيلاني جو اولاد هيو، انهيءَ شاهه عبيدالله جا ٻه پٽ هئا. هڪ شاهه ڪليم الله، ٻيو شاهه عبدالملڪ. اهو ساڳيو عبدالملڪ شاهه عنايت صوفيءَ جو مرشد هو، جو پوءِ لڏي وڃي برهانپور ۾ ويٺو هو.

چون ٿا ته صاحبڏنو فقير اول ۾ گوشه نشين ۽ تارڪ دنيا ٿيو، ڪپڙن جي وچ ۾ هڪ غار ۾ ويٺو هوندو هيو. شاهه صاحب هڪ دفعي پنهنجي سفر جي دوران جڏهن اتي پهتو ۽ اهو حال معلوم ٿيس ته کيس ملي بحث مباحثو ڪري ٻاهر نڪرڻ تي راغب ڪيائين، ان کان پوءِ فقير صاحب ماڻهن سان منهن ڏيڻ لڳو. هن صاحب سنڌيءَ ۾ چڱو ڪلام چيو آهي. سندس طريقو رندي هيو. هو انهيءَ زماني ۾ ملائيت ۾ ڪٽرپڻي جي مذهبي پابندين کان تنگ ٿي، کليو ڪلايو اهڙا اظهار ڪرڻ لڳو.

پنهنجي هڪ ڪلام ۾ چوي ٿو ته:

”لاشڪ آهيون لامذهب، اسان غرق ٿياسون درغيب“



سندن رندي مشرب ۽ خيالات جو پورو پتو ۽ خبر فقير صاحب جي پوٽي سچل فقير جي ڪلام مان پئجي سگهندي. ڇاڪاڻ ته ان جو گهڻو ڪلام ڇاپي هيٺ اچي، اسان تائين پهچي سگهيو آهي. چوڻ ۾ اچي ٿو ته شاهه صاحب جڏهن هڪ دفعي درازن ۾ آيو ته سچل فقير کي جو ان وقت پنجن ورهين جو مس هو، ڏسي فرمايائين ته ”اسان جيڪو ڪنو رڌو آهي، ان جو ڍڪڻ هي نينگر لاهيندو“ يعني جيڪي وحدت الوجود جا راز ڍڪيل ۽ سالڪياني نموني ۾ شاهه صاحب ظاهر ڪيا آهن سي راز سچل فقير کليل ۽ رندانه طريقي کولي ٻڌايا آهن. سندس ڪلام مان پتو پوي ٿو ته، مٿس منصوري تعليم جو اثر شيخ فريدالدين عطار ۽ شمس تبريزي جي معرفت پهتل آهي. هيٺ ڪي ٽڪرا سچل جي ڪلام مان پيس ڪجن ٿا، جن مان سندس مشرب جو پتو پئجي سگهندو.

”اساندي جان کون لڳڙي، هوائي شمس تبريزي“  
 ”عطار لبود خدا بود، ان سر حقيقي خدا بود خدا بود“

صوفين جو مذهب عشق آهي، اتي ملن واري ڪدورت ۽ دوئي نه هوندي آهي، کين سڀ جاءِ تي پرين پيو پاڻ پڄايندو آهي. مذهبي قيدن کان هو پاڻ کي آزاد سمجهن ٿا. چوي ٿو ته :

”ڏسو عشق جا انصاف، مڙئي مذهب ڪيائين معاف“  
 ”اتي ڪفر نه اسلام، آهي سيني ڪي سلام“

هو ڏوهه ۽ ثواب کي هڪ شيءِ جا ٻه پهلو سمجهن ٿا ۽ عشق ۽ محبت جي عالم لاءِ پرده حجاب ڪري ليکين ٿا.

”هڪ ڏوهه ٻيو ثواب، اٿئي عشق جو حجاب“

انهيءَ وقت ملن جي تنگدليءَ انهن کي اهڙو تپايو جو جوش ۾ اچي چئي ڏنئي ته :

”عشق پيو سي زور زور“  
 ”ڪت ملان دي، نوڙهه نوڙهه“

”قاضيا ڪيهي مسلي ڪريندين،  
عشق شرع ڪيا لڳي لڳي“  
”بهشت دوزخ دي ڏي نا ڌڙڪي،  
اهي پو اسان ڪنن پڳي پڳي“

صاحبڏني فقير سنه 1192 هجري مطابق 1778ع ۾ وفات ڪئي، سندن مزار درازن جي شهر ۾ آهي.

### 7. مخدوم عبدالرحيم گرهوڙي (رحمۃ اللہ علیہ)

هي صاحب ثرپارڪر ضلع جي گرهوڙ جي ڳوٺ، تعلقي ڪپرو جو ويٺل هو، وڏو نامور عالم هيو، ابتدائي زندگيءَ ۾ مناظري ۽ مباحثي جو وڏو شوقين هيو. هلي وڃي عالمن سان بحث ڪندو هيو.

طبيعت جو جلال هيو. آخر ۾ مخدوم محمد زمان لنواريءَ واري جي صحبت ڪري، درويشي راهه ڏي لاڙو رکيائين. مخدوم صاحب جي خاص خليفن مان ٿي پيو. شريعت اسلامي جو پورو پابند هو. خالص سنڌيءَ ۾ عمدہ شعر چيو اٿس. هن کي جهاد جو ڏاڍو شوق هوندو هيو. هڪ دفعي ٻڌائين ته، انهيءَ طرف (هٿونڪي ۾) هڪ مڙهيءَ اندر بت جي پوڄا ٿئي ٿي، ۽ ماڻهو دور دراز پنڌ کان، انهيءَ جي ڪرامت جون ڳالهيون ٻڌي، اوڏانهن سڪائون ۽ مڃتاون ڏيڻ وڃن ٿا. سندس ڪجهه توحيد پرستي ۽ ڪجهه جهاد جي جوش جذبي اٿاريس ته انهيءَ ٺٽيءَ کي ڊاهڻ گهرجي. انڪري فقيرن سان چڙهائي ڪرڻ لاءِ مشورو ڪيائين، اتي ڪنهن چيس ته سائين اتي پوڄارين جو زور آهي، ۽ آس پاس جا ماڻهو به انهن جا طرفدار ٿيندا، ان مهم جي ڪامياب ٿيڻ جو امڪان نظر نه ٿو اچي. ان تي پاڻ چيائين ته ”جي هوءَ مڙهي پڳي ته به فتح فقير جي ۽ جي هئي مڙهي پڳي ته به فتح فقير جي آهي“ يعني جي انهيءَ راهه ۾ شهيد ٿي ويو ته به ڪامياب آهي، پير جي مقصد حاصل ڪيائين ته به ڪاميابي سندس هئي. نيٺ فقير صاحب انهيءَ مهم ۾ شهيد ٿي ويو. اهو حادثو سنه 1292 هجريءَ مطابق سنه 1878ع ۾ ٿيو. سندس مزار گرهوڙ جي ڳوٺ ۾ آهي، جتي سندس قبو، مير احمد خان شاهواڻيءَ ٺهرايو هو. فقير صاحب ذات جو مڱريو هو، ليڪن سندس ڏهٽاڻ سید احمد شاهه هن وقت سندس سجاده نشين آهي.

### 8. مدن پڳت ۽ هندو يوگي

شاه صاحب جي اصل ڳوٺ ڪوٽڙي مغل ۾، هڪ هندو ڀڳت مدن نالي رهندو هو، جنهن سان شاه صاحب جي گهري دوستي هوندي هئي. مدن ڀڳت سنڌيءَ جو به شاعر هو. ڏسڻ ۾ اچي ٿو ته انهيءَ جي صحبت جي ڪري شاه صاحب ۾ هندو يوگين، سنڀاسين ۽ ساڌين جي سنگت جو شوق جاڳيو ۽ برابر ٽي سال ساڻن گڏجي سفر ڪندو رهيو. هنگلاج به ساڻن پيٽيائين. انهيءَ صحبت مان کيس سندن فقيريءَ جي طريقن، رسمن ۽ دستورن جو پورو پتو پيو، چوي ٿو ته:

نور ۽ نار جو گيٽڙا جهان ۾  
 ٻري جن ٻاري، آءُ نه جيئندس ان ريءَ

انهيءَ زماني ۾ ملن جو تمام گهڻو زور هيو. هندن سان صحبت ڪرڻ يا انهن جو ويس ڪري ساڻن گهمڻ، رواجي ڳالهه ڪانه هئي، پير شاه صاحب ان ڳالهه جي پرواهه نه ڪئي. انهن جي صحبت مان تعصب نڪري ويس، ۽ قرباني، حليمائي، تياڳ ۽ سوز جا ورثا نصيب ٿيس. سندس ڪلام جو سُر ڪاهوڙي، ۽ رامڪلي سڄو هندو تارڪ دنيا فقيرن جي ساراهه سان ڀريو پيو آهي. بيراڳ هنديءَ جا ڪيترائي بيت رسالن جي ڪن نسخن ۾ لکيل آهن. جنهن ۾ اهو پتو پوي ٿو ته سندس مجلس ۾ هندو شاعرن جا ڪلام ڳايا ويندا هئا. تان جو سندس ڪلام سان گڏجي رسالي ۾ داخل ٿي ويا.

شاه صاحب جو هندو زماني جي آکاڻين تي، ڪلام چوڻ، هندو راجائن جهڙوڪ راءِ ڌياچ، مومل راڻو، ليلان چنيسر، لاڪي ڦلاڻي جي ساراهه ۾ بيت چون سندس آزاد خيال جو ثبوت ڏين ٿا. هو هندو ساڌن جي ساراهه ۾ چوي ٿو ته:

سدائين سفر ۾ رمن مٽي راهه  
 ڀرن پورب پنڌ ڏي، منجه موالِي ماهه  
 جن جي الڪ سان آگاهه، هلو تڪيا پسون تن جا

ٻي هنڌ چيو اٿس ته:

قوت ڪرايا ڪاپڙي، طعام نه طامائو  
 سڻ هنيائون سج ۾، پهر نه پينائون  
 اوسر آسائون، اٿي گوندر گڏيا

مٿي ذڪر ڪيل، چند مکيه درويش ۽ سادو هئا، جن سان شاه صاحب روبرو هلي روح رهاڻ ڪئي ۽ انهن جي صحبتن ۽ ملاقاتن مان فائدو حاصل ڪيائين. ان ۾ هر قسم جا ماڻهو هئا، ڪي فلسفي ۽ محدث عالم هئا، ته ڪي صوفي لاکوفي هئا. ڪي رند بي ريا هئا، ته ڪي نيٺ ملان ۽ فقيه هئا، هندو مسلمان ٻنهي فرقن جا صحبتي هئس. تنهن کان سواءِ هيٺين ٽن بزرگن هر هڪ (الف) مخدوم بلاول رحمۃ اللہ علیہ

(ب) مخدوم نوح رحمۃ اللہ علیہ

(ب) شاه عبدالڪريم

جو مٿس، اڻسڌيءَ طرح اثر پيل ٿو ڏسجي، تنهن ڪري انهن جي زندگيءَ جو ٿرو ذڪر ضرور ڄاڻي، هيٺ بيان ڪجي ٿو.

## 9. مخدوم بلاول رحمۃ اللہ علیہ

مخدوم بلاول ذات جو سمو هيو، ۽ نٿي جي شاهي خاندان سان واسطو رکندڙ هو، انڪري کيس سمون سردار ڪري سڏيندا آهن. سندن ڄم جي تاريخ ملي ڪانه سگهي آهي، پير غالباً نائين صديءَ جي پوئين اڌ ۾ ڄائو هو. ابتدائي تعليم نٿي مان پرائي، پوءِ وڌيڪ علم ٿلٿيءَ جي ڳوٺ ۾، مخدوم عمر کان حاصل ڪيائين. شادي به اتي ڪيائين ۽ اتي ئي رهجي پيو. هو علم حديث ۽ تفسير ۾ ماهر ٿيو، سندس هاڪ چوڌاري پکڙجڻ لڳي، جنهن ڪري پري پنڌ کان ماڻهو وٽس علم پرائڻ جي لاءِ اچڻ لڳا. هن کي سلسلي طريقت ۾ به ڪمال هيو. سندس طريقو، سهروردي طريقي جي شاخ ڪبروي جو هو. سندس شجرو، طريقت مان نه ملي سگهيو آهي، ليڪن هو انهيءَ وقت جي مکيه بزرگن مان هڪ هو. ان جي شهادت مخدوم نوح رحمۃ اللہ علیہ جي پوٽي ميان غلام رسول صديقي جي لکيل ڪتاب مان ملي ٿي. مخدوم نوح جي حياتيءَ جو ذڪر ڪندي، هو صاحب لکي ٿو ته: ”سند ۾ ان وقت تائين صرف ٽي هاڪارا بزرگ هئا. هڪ مخدوم نوح ٻيو مخدوم بلاول ۽ ٽيون قلندر شهباز.“

مخدوم صاحب جي ڪيئي خليفه هئا جن مان مکيه هيٺيان هيا.

1- مخدوم ’صاحب لنجار‘ انڙپور

2- سيد حيدر رحمۃ اللہ علیہ سن

3- مخدوم رڪن الدين عرف منو ٺٽو

## 4 - مخدوم حسن عرف بلاولي پاڻوت

مخدوم سعد عرف ساند سڪرنڊ

## 6 - مخدوم هنگورو نزديڪ مورو.

مخدوم ساهڙ وٽان مٽياري ساداتن مان شاهه رڪن الدين فيض ورتو، جنهن جو پوٽو سخي هاشم، نامور ولي الله ٿي گذريو آهي. اڪثر مٽياري سادات انهن جا معتقد آهن. سخي هاشم شاهه، شاهه صاحب جي والد شاهه حبيب جو دوست هيو ۽ هو مٽياريءَ مان لڏي پئي پور به انهيءَ جي مشوري ۽ مدد سان لڏي وڃي ويٺو هيو. (قاضي هدايت الله متعلوي) ان ڪري بلاولي فيض جو شاهه صاحب تي اڻ سڌيءَ طرح اثر ٿيو هجي، ان کان انڪار ڪري نه ٿو سگهجي.

شاهه بيگ ارغون، جڏهن سنڌ تي ڪاهون شروع ڪيون هيون، ان وقت ڄام نظام الدين سمي جي وزير درياءَ خان جيڪا سنڌي اقتدار جي قائم رکڻ جي تحريڪ هلائي هئي، ان جي روح روان مخدوم بلاول هو. شاهه بيگ ارغون جي حملن وقت مخدوم صاحب خليفن سميت ان جي مخالفت ڪئي هئي. سيد محمد ميران جونپوري جي تحريڪ جي سنڌ ۾ منظم طرح مخالفت مخدوم صاحب طرفان ٿي.

انهن سڀني ڳالهين جي ڪري شاهه حسن ارغون ڪن جڙتو عذرڻ تي، ملن کان فتوى وٺي، کيس گهاٽي ۾ پيڙائي ڇڏيو. اهو حادثو سنه 929 هجريءَ ۾ ٿيو. سندس عقيدن جو ذڪر اڳ اچي چڪو آهي.

10. مخدوم نوح رحمته الله عليه

مخدوم نوح جو اصل نالو ميان لطف الله هو، ليڪن نوح هوتزاني نالي هڪ درويش ڪامل جي وصيت جي ڪري سندس نالو بدلائي نوح رکيو ويو. هو مخدوم نعمت الله جو فرزند هو ۽ صديقي نسل مان هو، سندس سنه 911 هجريءَ ۾ جنم ٿيو. اهو اهو وقت هيو، جو ان کان پوءِ ٽن سالن بعد، سنڌ جو نامور حاڪم ڄام نظام الدين وفات ڪري ويو ۽ ان جي جاءِ تي ڄام فيروز سنڌ جو حاڪم ٿيو. جيتوڻيڪ مشهور ائين آهي، ته مخدوم صاحب ظاهري ذڪر ڪنهن کان حاصل نه ڪيو، ليڪن سندن خانداني طريقو سهروردي هيو. پوءِ اهو طريقو شيخ بهاؤالدين زڪريا جي معرفت مليو هجي يا سڌو پشت به پشت سندس خاندان ۾ هليو آيو هجي. ليڪن هڪ دفعي جو ذڪر آهي ته مخدوم صاحب جو ڏوهڻو ميان دوست علي ملتان طرف مسافريءَ ۾ ويو، غوث بهاؤالدين جي سجاده نشين وٽ وڃي مهمان ٿيو، جنهن تحفي طور کيس پنهنجي ٻڌل دستار ڏني. جا پاڻ وٺي ڪڇ ۾ جهليائون، غوث بهاؤالدين جي فقيرن کي اها ڳالهه پسند نه آئي ۽ اهڙو ذڪر

غوٺ صاحب جي سجاده نشين سان ڪيائون، جنهن تي ان خليفن کي جواب ڏنو ته، ”اسان مريد شيخ شهاب الدين سهرورديءَ جا آهيون ۽ هي اولاد شيخ ابونجيب جو آهن، جو خود شيخ شهاب الدين جو مرشد ۽ چاچو هو. انڪري سندن تعظيم ڪرڻ اسان تي واجب آهي.“ (دليل الذاڪرين)

ان مان معلوم ٿئي ٿو ته مخدوم صاحب شيخ ابونجيب سهروردي (باني سهروردي طريقي) جي اولاد مان آهن. سندس استاد مخدوم ديانہ عربي هو. سندس خليفه گهڻا ٿي گذريا آهن، جن مان مکيه سيد ابوبڪر لڪياري، ميان بهاؤالدين دلق پوش، منو فقير ۽ عثمان هئا. (دليل الذاڪرين)

پاڻ وقت جي سياست کان جدا رهي صرف خلق الله کي فيض ڏيندا هيا. حڪومت وارن سان سندن تعلقات نيڪ هئا. پاڻ 17 ذوالقعد سنه 999 هجريءَ ۾ وفات ڪيائون، انهيءَ وقت سندس ڄمار 87 ورهن جي هئي. سندس وفات وقت کين ڏهه فرزند هئا. سندن طريقي جا ڏهر ڏڪر طور پڙهيا ويندا آهن، سي گهڻو ڪري ملتان ي ڏهرن جي نموني جا آهن.


### 11. شاهه عبدالڪريم رحمۃ اللہ علیہ

شاهه عبدالڪريم مٽيارن سيدن جي خاندان مان هو. هي سنه 924 هجريءَ ۾ مٽيارين جي شهر ۾ ڄائو هو. سندس والد جو نالو سيد لعل محمد، يا سيد لالو هو. هو به وڏو درويش هو. پاڻ مٽيارن مان لڏي بلڙيءَ جي ڳوٺ ۾ وڃي سڪونت اختيار ڪيائون. سنڌيءَ ۾ ڏاڍو سٺو شعر چيو اٿس.

مخدوم نوح رحمۃ اللہ علیہ جي صحبت لاءِ، وقت به وقت هالن طرف ويندڙ هئا. حالانڪ مريد شاهه ابراهيم بخاريءَ جو هو، جو قادري طريقي رکندڙ هو. شاهه ڪريم عدم تشدد ۽ صبر ۾ پنهنجو مٿ پاڻ هيو. سندن ڪاند ۽ صبر جون گهڻيون ڳالهيون ملڪ ۾ اڃا تائين مشهور آهن.

وڏائي ۽ فخر ته وٽن هيو ئي ڪونه. سندن ڪرامتن ۽ ملفوظات کي ميان عبدالواسع ٺٽوي بيان العارفين نالي ڪتاب ۾ ڪنو ڪيو آهي. پاڻ 12 فرزند ڇڏي سنه 1044 هجريءَ ۾ بلڙيءَ جي شهر ۾ وفات ڪيائون.

هي آهي مختصر احوال شاهه صاحب جي زماني ۽ ان جي ماحول جو، جنهن جي روشنيءَ ۾ پڙهندڙن کي شاهه صاحب جي خيالات کي معلوم ڪرڻو آهي.



## فصل ٽيون

## شاهه صاحب، سنڌ جو قومي شاعر

شعر اُها خدائي ذات آهي، جا ڪن ٿورن ماڻهن کي نصيب ٿيندي آهي، باهه جو مثال وٺو ته، اها جيئن ساڙڻ جو ڪم ڏئي ٿي، تيئن طعام پچائڻ ۽ گاڏين هلائڻ توڙي ٻين ڪيترن مفيد ڪمن لاءِ پڻ ڪم اچي ٿي. جيڪڏهن اها نقصان پهچائي ٿي ته فائدا به منجهس گهڻا آهن. مطلب ته جهڙي مقصد لاءِ ڪيس ڪتب آڻبو اهو حاصل ٿيندو. اهڙيءَ طرح شعر جي به حالت آهي، ان کي جي قومن ۾ انقلاب ۽ بيداري آڻڻ، بهادري پيدا ڪرڻ، اخلاق جي درستي ۽ خودشناسي پيدا ڪرڻ جي ڪم آڻي سگهجي ٿو، ته ساڳيءَ طرح اخلاقن بگاڙڻ سستي ۽ ڪاهلي پيدا ڪرڻ ۽ خيالن جي خرابيءَ جو جو ڪارڻ به شر ٿي سگهي ٿو. انهي نقطه نگاهه ڪري شاعر گهڻن ئي قسمن جا ٿي سگهن ٿا. شعر جي لحاظ سان سندن جدا جدا قسمن کي پوريءَ طرح سمجهائڻ لاءِ آءٌ ڪين هيٺ ٽين قسمن ۾ ورهايان ٿو.

## 1- ادبي شاعر

هي اُهي شاعر آهن، جي زبان تي پورو عبور هئڻ ڪري، ملڪ جي هر سامهون ايندڙ سوال تي شعر چون ٿا. جنهن ۾ پنهنجي علمي قابليت، زبان جي خوبين، دل جي جذبات، فطرت جي مصوري، قصن، ڪهاڻين، دوستن ۽ محبوبن جي تعريف، وڏن ماڻهن، بزرگن ۽ حاڪمن جي ثنا ۾ صرف ڪندا آهن. سندس ڪلام، توڙي نفاست ۽ نزاکت گهڻي هوندي آهي، ليڪن مقصد ۽ ارادن معمولي هئڻ ڪري، ملڪ ۽ ماڻهن لاءِ انهن جي ڪلام مان سواءِ ادبي فائدي جي، ٻيو ڪو به وڏو فائدو حاصل ٿي نه ٿو سگهي.

## 2- اخلاقي شاعر

هي انهيءَ شاعر جو قسم آهي، جي تصوف جي رازن، فلسفي جي پيچيده سوالن، انسان جي اعليٰ امنگن تي غور ۽ فڪرڻ بعد، پنهنجي خيالن کي نظم جي لڙيءَ ۾ پوئڻ جي ڪوشش ڪن ٿا. پوءِ ڪڏهن اهي راز ۽ خيال، مثنوي مولانا روم وانگر قصن ۽ ڪهاڻين جي صورت ۾ بيان ڪن ٿا. ڪڏهن حافظ شيرازي ۽ سعدي شيرازي وانگر غزلن ۽ بيتن جي جدا جدا طرزن ۾ ظاهر ٿا ڪن.



## 3- قومي شاعر

هن قسم جا شاعر، ملڪ ۽ قوم سان محبت رکي ڪري، ماڻهن جي سياسي، اخلاقي، اقتصادي حالتن جو غوري سان مطالع ڪرڻ بعد، قوم جي ڪمزورين، خامين، مشڪلاتن ۽ خوبيين کان بخوبي واقفيت حاصل ڪرڻ بعد، انهن جي ڪارڻن ۽ اسبابن تي فڪر ٿا ڪن. قوم جو ماضي، حال ۽ مستقبل سندن اڳيان رهي ٿو. پوءِ هو قوم لاءِ ڪو نصب العين مقرر ڪن ٿا ۽ انهي تي پهچڻ لاءِ جي خيال ۽ تجويزون سندن دماغ ۾ وهن ٿيون، تن سڀني ڳالهين کي، هو پنهنجي ڪلام ۾، قوم اڳيان پيغام جي صورت ۾ پيش ڪن ٿا.

جيڪڏهن شاه صاحب جي ڪلام تي نظر ڪبي هت، هن ۾ پوين ٻن قسمن جي شاعرن جون خاصيتون، خاص طرح ڏسڻ ۾ اينديون.

جنهن صورت ۾، شاه صاحب اخلاقي توڙي قومي شاعرجي حيثيت ۾، پنهنجو مٿ پاڻ آهي ۽ انهي صورت ۾ ٻنهي پهلوئن مان، هر هڪ تي جدا ڪتاب لکي سگهجي ٿو. تنهن ڪري سندس شعر جي تصوفي ۽ اخلاقي ڪمالات جو بيان ڪرڻ تصوف جي ماهرن ۽ فلسفي جي عالمن لاءِ ڇڏي، آءٌ صرف سندس قومي شاعرجي پهلوءَ کي، پنهنجي محدود معلومات ۽ وسائل مطابق بيان ڪرڻ جي وس آهر ڪوشش ڪندس.

منهنجو اهو پڪو ويساهه آهي ته شاه عبداللطيف سنڌ جو قومي شاعر آهي. سندس اڳيان سنڌ ملڪ جو خاص تخيل هو، جنهن تي ايندڙ فصل چوٿين ۾ بحث ڪيو ويندو. اهڙيءَ طرح سان کيس سنڌي قوم جو به خاص تخيل هو. جنهن جو احوال به جدا جڳهه تي آندو ويندو. هتي صرف هي ٻڌائڻ مقصود آهي ته کيس جنهن ملڪ ۽ قوم جو تخيل هو، انهيءَ ملڪ جو گهڻو ڀاڱو، هن پيرين پنڌ ڪري ڪري گهمي ڏنو. اتي جي ماڻهن سان گڏ گذاريائين، سندس عادت ۽ اخلاقن کان واقف ٿيو. سندس جهونا قصا ۽ ڪهاڻيون ٻڌائين، سندن رسمن ۽ رواجن جو غور سان مطالع ڪيائين. سندس سياسي، معاشرتي، اخلاقي، اقتصادي حالتن کي نظر مان ڪڍيائين، انهن جي ڏڪن ۽ سورن ۽ مستقبل تي غور ڪيائين. انهن جي ڪمزورين ۽ خامين کي معلومات حاصل ڪيائين.

مطلب ته انهيءَ زماني جي سنڌ جي حالات جو کيس پورو پورو مطالع ٿي ويو هو. ايتري ساري معلومات بعد هن پنهنجي شعر ۾ جيڪي چيو آهي، انهيءَ تي جيڪڏهن قومي نقطه نگاه سان غور ڪبو ته هيٺيون ڳالهيون نمايان طور آهن:

## 1. وطن جي حب ؛

شاه صاحب جي ڏينهن ۾ جيتوڻيڪ ڪلهوڙن جهڙن ڪتر مذهبي خيالن جي حاڪمن جي حڪومت هئي ۽ اورنگزيب سياسي جو دور چالو هو، ليڪن شاه صاحب تي نه اورنگزيب سياسي اثر ڪيو ۽ نه گهڻي قدر اڪبري سياست جو اثر ٿيو، بلڪ هن تي قديم سنڌي سياست جو اثر پيو. هن وطن جي حب کي عين اسلام جي احڪام پٽاندر ايمان جو جزو سمجهي، سنڌ کي پيار ۽ محبت ڪئي. (پئن اسلامزم) جو خيال سندس

وهن ۽ گمان ۾ به نه آيو. هن بين الاقواميت کي پئن اسلامزم کان جدا ٿي سمجھو. سندس کلام ۾ ڪٿي به مسلمان ملڪ يا مسلمان قوم ڏي اشارو ڪو نه آهي. سندس سڄو کلام وطن جي محبت، آزادي، ترقي ۽ اقتدار جي جذبات سان ڀريو پيو آهي. چوي ٿو ته:

سائينر سداين ڪرين مٿي سنڌ سڪار

ٻئي هنڌ چيو اٿس ته:

واجهائي وطن کي، ساري ڏيان ساه  
بت منهن جو بند ۾، قيد ۾ ڪريجاه  
پر ڏيهيائي پرينءَ ري ڌار ۾ ڌريجاه  
تڏي مٿي ٿر جي ولهيءَ وسائجاه  
پويون ٿي پساه، ته نجاه مڙه ملي ۾  
(شاه)

## 2- ديسين جي محبت

شاه صاحب جي کلام مان بي جا نمايان ڳالهه ڏسڻ ۾ ايندي، سا سنڌ ديس جي رهاڪن جي اڪير ۽ محبت آهي. هن وٽ هندن ۽ مسلمانن جي تميز وطن ۽ قوم جي لحاظ کان ڪا به ڪانه آهي. جي سندس کلام تي نظر وجهندڙو ته،

ديسي سين ڪجهن پرديسي ڪهڙا پرين

جو آواز هڪ طرف ٻڌڻ ۾ ايندو ته :

جيها جي تيهها مون مارو مجيا

ٻي طرف ڪنن تي پوندو.

باوجود ان جي ته هو محمد ڪارڻيءَ جو مڃڻ ضروري ڄاڻي ٿو. هو صاف چئي ڏئي ٿو ته سڄي مسلماني، تڏهين ئي ماڻي سگهبي، جڏهن دوبينائِي دور ڪري اشد جي اک سان، دنيا جي شين ۽ ماڻهن کي ڏسبو. هو پيغمبر اسلام کي رحمت العالمين سمجھي ٿو ۽ حق کي اسلام سمجھي چوي ٿو ته:

ڏسڻ ڏسين جي۔ ته هم کي حق چئين

شارڪ شڪر ني۔ انڌا انهيءَ ڳالهه ۾

مسلمانن جي جدا گانه قوم جي نظريي کي اميرائي ذهنيٽ جو نتيجو سمجھي ٿو. هن جي خيال موجب جهڙيءَ طرح سج جي روشني ۽ هوا کي، چند شخصن ۽ طبقن جي ملڪيت تسليم ڪرڻ ۽ بنائڻ، انسان ذات جي گهڻائي سان ظلم ۽ دشمني ڪرڻ جي برابر

ٿيندو. اهڙيءَ طرح حق کي به محدود ڪري، ڪنهن مخصوص گروه جي ملڪيت يا ورثو بنائڻ، ساڳي ذهني جو نتيجو ٿيندو. هو هندن ۽ مسلمانن جي موجوده مصنوعي تفاوتن تي جڏهن نظر ڪري ٿو ته به اختيار ٿي چوي ٿو ته:

ان پر نه ايمان، جو ڪلمي گو ڪو نائين،

دعا تنهن جي دل ۾، شرڪ ۽ شيطان

منهن ۾ مسلمان، اندر آذر آهين.

ساڳيءَ طرح هندن کي مخاطب ٿي چوي ٿو ته:

ڪوڙو تون ڪفر سين، ڪافر نه ڪو نائين،

هندو هڏ نه آهين، ڇڻي ٿو نه جڳاءِ،

تلڪ تنهن کي لاءِ سچا جي شرڪ سين.

ڪفر ۽ اسلام کي روحاني دنيا جون، ٻه حقيقي منزلون يا حالتون سمجهي بحث ڪري ٿو. تنهن ڪري ملن ۽ پنڊتن جي انسان ذات جي وچ ۾ پيدا ڪيل بي معنيٰ فرقن ۽ تفاوتن کي هو حق جي سامهون پرڏا ۽ حجاب ٿو سمجهي. آخر اهڙو اندر جو اُجريل ۽ صاحب نظر، اهي منصوعي فرق جا نظريا ڪيئن قبول ڪري ٿي سگهيو؟

### 3- ملڪ جي آزاديءَ خوش حالي ۽ ترقيءَ

شاه صاحب جي ڪلام ۾ ٽين خاص ڳالهه ملڪ جي آزاديءَ، خوش حالي ۽ ترقيءَ جو تصور، اُميد ۽ آرزو آهي، اوهان جيڪڏهن سندس ڪلام تي غور سان نظر ڪندا ته ڪيترن جڳهن تي زنجيرن جي ٽٽڻ، قلعن ۽ ڪوٽن جي ڪرڻ، قيدن ۽ بدن کان آزادي ٿيڻ لاءِ دعائون گهريل ڏسندا. هڪ هنڌ چوي ٿو ته:

جسو زنجيرن ۾ راتو ڏينهان روءِ

ڳچيءَ ڳانا لوهه جا، زير يون، زنجير

ٻئي طرف چوي ٿو ته:

منهن جي آس اها ڪڏهن ڪيرائيندي ڪوٽ کي

جڏهن سرتين، جيڏين ۽ ڀر وارين قومن کي آزاديءَ ۾ خوش حالي جي زندگي گذاريندو ڏسي ٿو ۽ پنهنجي ملڪ ۽ ماڻهن کي غلام ۽ پنٿي پيل ڏسي ٿو ته به اختيار زبان مان نڪريو ٿو وڃيس.

مون جيڏيون ملير ۾، ٿيون چونڊن موڪ مها

شاه صاحب سنڌ جي سھسين سينگارن، پلر جي پالوئن، پتن جي پاهن، ڪٿوري خوشبوءِ، مندائن مينهن جو تہ شائق تو ڏسجي، سنڌ ۾ سڪار لاءِ خاص دعائون تو گھري، ڏڪارين ۽ موزين جي ڏيھ مان پاڙ پٽن جي پٺيان آھي. جڏھن جڳ ۾ مانڊاڻن جي وار، اتر پار ڏي ڪڪر ڪارونپار ۽ مندائن مينهن جي وسڻ جا ويس ڏسي تو تہ، ھڪ انقلابي وانگر خوش ٿئي تو. کيس خبر آھي تہ مھانگو ميڙڻ ۽ پنجن مان پنڌرھن ڪرڻ وارا (چور بازاري) جلد ختم ٿيڻ وارا آھن ۽ سگھوئي ھاري ھر جو مٺيو ھٿ ۾ ڪري، ملڪ جي سياسي جمود واري زمين کي ڪيڙي، ان ۾ آزاديءَ جو بچ پوکڻ وارا آھن. جلد ئي سڪ جي ساوڪ ٿيندي ڏولائي جا ڏينھاڙا ويندا، سينگھار سڪيا ۽ ستابا ٿيندا.

شاه صاحب جي باريڪ بيتن نظر سنڌين جا عيب بہ سندس اڳيان پڌرا ڪري ڇڏيا ھئا، ۽ کيس انھن ۾ ھينئون خاميون ڏسڻ ۾ آيون.

### 1- احساس ڪمٽري

ھن ملڪ ۾ ھيءُ عام چوڻي آھي تہ (ولايت جي ڪپر سنڌ ۾ سينا) سا حقيقت شاھ صاحب ھو بهو اکين اڳيان ڏٺو ڏٺي. ان وقت سنڌ اندر ھر صديءَ ۾ ڌرتيءَ جي ڊپڻ، سنڌونديءَ جي ڦيرن گھيرن، لوڏن ۽ سوڪن جي واقعات، آبپاشيءَ جي واقعات، آبپاشي جي ذريعن جي پوري انتظام نہ ھئڻ، بارش جي گھٽ ھئڻ، اندروني ۽ بيروني ڌاڙيلن جي حملن (پوءِ اھي حاڪمن طرفان ھئا يا ڌاڙيلن طرفان) حالتون غير تسلي بخش بنائي ڇڏيون ھيون.

شھري زندگي تمام چٽي ھئي. ماڻھن جو گھڻو تعداد مال تي گذران ڪرڻ ڪري خانہ بدوش زندگي گذاريندو ھو. آبادي بہ سدائين ساڳي زمين تي نہ ھئڻ ڪري آبادگار پيا پٽ بدلائيندا ھئا، ان ڪري علم ۽ بي ترقيءَ لاءِ سندن واسطي حالتون سازگار نہ ھيون. ان جي مقابلي ۾ دھلي، گجرات ۽ پنجاب طرف حالتون مختلف ھيون، بارش گھني، آبادي ڄام، خانہ بدوش زندگي گھٽ ھئڻ ڪري امن امان وڌيڪ، شھري زندگيءَ جي زيادہ ھئڻ ڪري اتي جا رھاڪو علم ۽ آسودگيءَ ۾ سنڌين کان وڌيڪ ھئا. نتيجو اھو نڪتو ٿي تہ، ھر ٻاھران آيل ماڻھو سنڌ ۾ اچڻ بعد معتبر شمار ٿيڻ ۾ ٿي آيو، پنجاب جا پير افغانستان جا حملہ ڪندڙ، دھليءَ جا نواب تن جو ملڪ ۾ ڌاڪو ويھي ويو، اڪبر جي قومي سياست، اورنگزيب جي مذھبي پاليسي، مھدوي طريقت، دھليءَ جي نوابن جي طرز معاشرت، مغلن جي فارسي، سنڌ کي ون ويڙهي جيان ويڙهي ويل ھئي. ننڍو دماغ (i) ۽ گڏھن ۽ اٺن جي ھلائڻ واري قوم (ii) طعنا سنڌين کي صرف ھن وقت ڪو نہ ٿا ڏيڻ ۾ اچن، پر ان وقت بہ وڏيرن ۽ ملن جو ڪثير طبقو پاڻ وساري ويھي

(i) 1938ع ۾ سردار پٽيل چيو (ii) لياقت علي خان 1948ع ۾ چيو.  
رھيو. سنڌي قوم جي تھذيب، زبان، آزاديءَ ۽ ترقيءَ جون ڳالھيون وسري ويون ھين.

شاه صاحب نهايت درد دل سان، اهي حالتون محسوس ڪيون ٿيون ڏسجن ۽ انهن کي نظر ۾ رکي سنڌين کي خطاب ڪيو اٿس ته:

ايءَ نه مارن ريت جئن سيڻ مٿائين سون تي

وري ٻئي هنڌ چوي ٿو ته:

پڪن جي ڀريت، ماڙين سين نه مٿيان.

## 2- ابن الوقتي:

سنڌين ۾ ٻي وڏي خامي جا شاه صاحب ڏني هئي، سا هئي، سندس وڏيري ڪلاس جي ابن الوقت هئي مثال مشهور ٿي ويو آهي ته.

جيڪو واءِ لڳي ان کي سامهون ٿجي

هتي جا وڏا ماڻهو ڍنڍ جي پڪين وانگر، هميشه پاڻي يعني سُڪ سان ٻڌل هئا، جيڪو پاسو زور ڏسندا هئا وڃي ان جو طرف وٺندا هئا. اصولن ۽ مقصدن خاطر جيئن ٿ ۽ مرڻ جي سٽي ٿي ڪا نه پيل هين.

جيئن اڄڪلهه جي حالت آهي ته، جڏهين انگريزن جي حڪومت هئي ته سنڌي وڏيرن، انهن جي غلاميءَ وارا لقب ۽ عزتن حاصل ڪرڻ ۾ فخر ٿي سمجهيو. هاڻ جڏهين هوا بدلي آهي ۽ گورن جي جاءِ ڪارن ولاري آهي ته اسانجا اهي ماڻهو وري هنن بدليل حاڪمن جي ڪنجڪ جهلڻ ۾ مشغول آهن. اهڙي ساڳي حالت شاه صاحب به ڏني ۽ ڏاڍو درد ٿيو ٿو ڏسجيس، اهڙي حالت ۾ چوي ٿو ته :

هي منهن ڏيئي ٻن، تون وه کائي نه مري؟

تان جي ملير جهانيون، توسين سڱ نه ڪن

تون ڪيئن منجهان تن، پاڻ ڪوٺائين ماري!

ان وقت قحط الرجال ڏسي، کيس سنڌين جي قديم بهادري ۽ غيرت جا ڪم ياد اچن ٿا. سومرن جو مرندي مري وڃڻ پر غير سنڌي اقتدار اڳيان ڪنڌ نه نمائڻ، دريا خان جو پٽن سوڌو قربان ٿي وڃڻ، ليڪن خوشيءَ سان ڌارين جي غلامي قبول نه ڪرڻ، کيس هن شعر چوائڻ لاءِ مجبور ڪن ٿا.

اڄ نه اوطاقن ۾، تازا پتر ڪڪ

آديسي اٿي ويا، پئي اڏامي رک

سامي ڪٿي سنڪ، وجهائي وات ٿيا

اهو مٿين طبقي جي ماڻهن جو حال هو. ليڪن جڏهن هن ڳوٺن جو سير ڪيو، عام غريب ماڻهن سان مليو، مارئيءَ جي حب الوطني، سسئيءَ جي وفاداري، سهڻيءَ جي سروچيءَ جا قصا ٻڌائين ٿي ته وري دل نٿي لوڙهيائين ۽ چئي ٿي ڏنائين ته:

اڃا سي آهن، سزاوار سنگين جا  
وينا وجهائين، جي سناسي سڻين.

### 3- خانہ جنگي

سنڌين ۾ شاه صاحب وڏي خامي (نفاق) جي ڏني. بدويانه زندگيءَ جو اهو هڪ مڪيو جزو ٿيندو آهي ته قبيلن قبيلن ۾، مائٽ مائتن ۾ حسد ۽ اڻ سهائيءَ ڪري وڙهيا وينا هوندا آهن. خود مطلبي سندن زندگيءَ ۾ گهر ڪري ويهي وڃڻ ڪري، منجهانئن سپڪو سياري جي سوڙ پيو پاڻ سوريندو آهي. جيتوڻيڪ بهادريءَ ۽ قربانيءَ جو مادو گهڻو هوندو اٿن پر شير شاه جو شڪرو گهر جا ڪڪڙ ماري، وانگر سپڪو اوزار پاڻ تي پيا آزمائيندا آهن، پنهنجي تي آيا رهندا. ڌارين تي همت ئي ڪا نه ٿيندي اٿن ۽ انهن جي غلامي ڪرڻ تي فخر پيا سمجهندا آهن. انهيءَ ڳالهه سندن قومي شيرازو ٽڪرا ٽڪرا ڪري ڇڏيو هو. نه قوم ۾ اتحاد ۽ اتفاق رهيو هو ۽ نه وري متحد نصب العين ئي رهيو هئڻ، قومن جي هستي مقصدن جي قائم رکڻ سان رهي سگهي ٿي اهڙين نفاق وارين حالتن کي ڏسي شاه صاحب سنڌين کي هيٺين طرح مخاطب ٿئي ٿو.

وگر ڪيو وٽن، ڀرت نه چنن پاڻ  
پسو پڪيڙن، ماڻهڻان مين گهڻو

ٻئي هنڌ فرمائي ٿو.

ڏٺ ڌارڻ ڌار رهڻ، اي نه سنگهارن ست

وري جڏهن قديم اوج ۽ نفاق ياد پونس ٿا ته بي اختيار چيو وهي ته:

ڪٿا منجهه قرار، هئا هيڪاندا سنگ ۾  
ڳاهي ڳاهه فراق جي، ڪيا ڌارون ڌار  
نڄاڻا ڪيهار، ميلو ٿيندو سجهڻين.

## 4- آرام طلبي

چوئين خامي جا شاه صاحب سندين ۾ ڏني، سا هئي سستي، ڪاهلي ۽ آرام طلبي جي. هر ڪنهن مشڪلات کي منهن ڏيڻ کان پئي گساو. (سڪ جا سانگي) ٿيڻ جي عادت منجهن ويهي ويئي هئي. گذر به سڪيو ملي، گهڻي تڪليف نه هجيس، ترقي به بنا مشقت جي حاصل ٿئي. آزادي به آسمان مان ڪڙڪي اچي، دوست به گهر ويني ملي، باقي پاڻ ڪوشش ڪو نه ڪندا هن جڏهن چو طرف نظر ڊوڙائي ته دنيا جون ٻيون قومون ۽ ملڪ ترقي ڪندا وڃن ٿا. هتي اڃا سستي لڳي پيئي هئي، نڪو ٿا پاڻ سڃاڻن، نڪو ٿا نصب العين مقرر ڪن، نڪو جفاڪشي ڪرڻ تي پاڻ کي هيرين. ماڻهن جون اهي حالتون ڏسي ڏاڍو ڏک ٿي ٿيس ۽ چئي ٿي ڏنائين ته:

جڏهن ستين جي، پٿر پير ڊگها ڪري  
تڏهن تنهن کي، ساڻ ستي ئي ڇڏيو.

ٻئي چوي ٿو ته:

غافل غفلت چوڙ، تون ڪيئن اڻاسي اوجهرين  
چپانا چڙهي ويا، وڃي پهتا توڙ  
نيٺن ننڊا ڪوڙ، ورن ۾ واکا ڪرين.

وري چوي ٿو ته:

وهين ۽ ويلا ڪرين، اي نه اڪند آه  
سي لاڳاپا سڀ لاه، اوريان اڀارين جي.

هن جيڪڏهن مٿي ذڪر ڪيل عيب ۽ خاميون سندين ۾ ڏٺيون، ته منجهن کي خوبيون به محسوس ڪيائين، جنهن ڪري خوش ٿي ٿيو ۽ اميدون ۽ آسرا پيدا ٿي ٿين. سندين جون خاص خوبيون جي ڪيس ڏسڻ ۾ آيون سي هيٺيون هيون:

## 1- حب الوطني

شاه صاحب سندين ۾ جي خوبيون ڏٺيون، تن مان پهرين سندن ديس سان پيار ۽ محبت هو. هن عام ڀٽن ۽ مڱڻهارن کان وطن لاءِ بهادريءَ سان ڪٽجي مرڻ وارو قصو ۽



کھاڻي، دودي سومري جو ماڻهن کي چاهه سان ٻڌندي ڏني، شادين ۽ خوشيءَ جي موقعن تي مارئيءَ جي وطن ۽ مارن جي اڪير جا گيت گهرن ۾ زالن ۽ ڳائيندڙن کان دلچسپي سان ڳائيندي ٻڌا. عام سنڌين جي ڳوٺن ۽ پتن جي محبت جا داستان ٻڌائين ۽ ڏنائين. هن ڏٺو ته سنڌ جا ماڻهو اڪثري وطن ڇڏي ٻين ملڪن ۾ وڃي گهڻي وقت تائين رهڻ لاءِ خوشيءَ سان تيار نه هئا. جيڪڏهن ڪي مسافرن ۾ ويندا هئا، ته سرهن وانگر اڪيون هميشه جبل (سنڌ) کنيو پيا نهاريندا هئا ۽ سندن آس اميد هميشه اها پئي رهي آهي ته ڪڏهن ٿو مولا واڳ وطن تي وارين، انهن ڳالهين مٿس ڏاڍو اثر ڪيو ٿو ڏسجي. مارئي جي سر ۾ شاهه صاحب جهڙي نموني وطن جي اڪير ۽ پيار کي ظاهر ڪيو آهي، سو ڄڻ ته سنڌي دهقاني زندگيءَ جي حقيقي اڪين ڏني تصوير چٽي اٿس. هن تي ڌارين جي تهذيب، تمدن، پيسي، علم ۽ ترقيءَ وغيره جو ڪو به اثر نٿو ٿئي. هو ٻين جا بنگلا ڏسي پنهنجن جون جهوپڙيون مٽائڻ عيب سمجهندا هئا، هن وٽ ڌارين جي لباس (ناٿ) محلاتن (تمدن) کاڌن خوراڪن (شاهوڪاري) قلعن ۽ ڪوٽن (لشڪر ۽ سپاه) کان پنهنجي ملڪ جي ماڻهن جي سادگي، خانه بدوشي، مسڪيني، بي سرو ساماني، بي علمي، اڻجهائي هزار ڀيرا وڌيڪ پسند هئي. هو ور ور ڪريو عمر (حڪمران قوم) کي چئي ٿو ته:

پت نه پهريان سومرا، جان کي تسان جيان

آءُ ڪيئن لوئي لاهيان، ڪارڻ ٻن ڏينهان

جيسين تي جيان، ڪانڌ نه ڪنديس ڪو ٻيو

## 2- قومي محبت

بي خوبي جا شاهه صاحب سنڌين ۾ ڏني، سا هئي ديس واسين ۽ مارن جي پياس، هنن تي مسئلن وحدت الوجود جو اثر قديم وقت کان، مختلف درويشن ذريعي پئي پيو آهي. تنهن ڪري هنن تي اورنگزيب سياسي سياست ۽ مسلمانن جي جدا گانه قوميت جي نظريي جو ڪو اثر ڪو نه پيو. سندن انهيءَ حقيقت کي مارئيءَ جي واتان، هيٺين طرح بيان ڪري ٿو:

الست بربڪم جڏهين ڪن پيوم

قالوبلي قلب سين، تڏهين تت چيوم

تنهين وير ڪيوم، وچن ويڙهيچن سين.

## 3- سروچي

ٽين خوبي جا شاهه صاحب کي عام سنڌين ۾ خاص طرح ڏسڻ ۾ آئي، سا سندن همت، قرباني ۽ سروچيءَ جي مادي جي هئي، اگرچ سندن وڏيري ڪلاس خود مطلبي، بزدلي جي خرابين ۾ غرق ٿيو پيو هو، ليڪن غريب طبقو هر قسم جي مشڪلاتن،

مصيبتن ۽ تڪليفن کي منهن مقابل ٿيڻ جو عادي ٿي چڪو هو، جنهن ڪري منجهن برداشت ۽ قربانيءَ جو عظيم الشان مادو موجود هو. راءِ ڏياچ جو سخا ۾ سر ڏيڻ، سسئيءَ جا پنهنونءَ خاطر جهنگ ۽ جبل جهاڳڻ، مومل جون راڻي لاءِ راتيون وهائي ڏينهن ڪارڻ، ليلان جو چنيسر لاءِ ليلائڻ، سهڻيءَ جو ميهار لاءِ ڪاريءَ رات ڪنن ۾ گهڙڻ، وڻجاي جي ونيءَ جو ور لاءِ جر تڙ ڏيا ٻارڻ ۽ وڻ تڻ وائڻيون ٻڌڻ، سنڌين جي صداقت ۽ قربانيءَ جا مثال سندس اکين اڳيان هئا، تنهن ڪري ساري رسالي ۾ اڪثري اهڙي قسم جي واقعن کي پسند ڪري، انهن جو ذڪر ڪيو اٿس، هن کي سر مڱڻ، سر گهرڻ، سر ڏيڻ جي ڳالهه راءِ ڏياچ جي آکاڻيءَ خاص اثر ڪيو ٿو ڏسجي. اهڙي طرح سسئي جو گهر ٻار پنهنجي ور (مقصد) لاءِ قربان ڪري جبل جهاڳڻ کيس پسند آيو آهي، چوي ٿو ته:

وريتيون ورو، آءُ نه ورندي وريءَ  
جاڏي هن جبل جو، تانگهينديس ترو  
جتن ساڻ ڌرو، نينهن نبيرون نه ٿئي

مومل جي قصي ۾ راڻي بنا ڪاڪ ڪڙهي، وڻ تڻ جلي وڃن ٿا. مومل جي جان پيئي جهري، جيستائين راڻو نٿو مليس، سهڻيءَ جي سر ۾ چوي ٿو ته:

تڙ تڪڻ، تار گهڙڻ، اي ڪاٺيارن ڪم

ٻئي هنڌ چوي ٿو ته:

جنهن کي ساڻ پريان جا سور،  
تنهن کي ندي ناهه نگاهه ۾

وري چوي ٿو ته:

ائين هوندي مئي، پر ٻڌيءَ جا ٻيٽا ٿيا.

#### 4- رواداري


چوٿين خاصيت ۽ خوبي جا شاهه صاحب سنڌين ۾ ڏني سا هئي مذهبي ڪتر پٽي ۽ تعصب جي گهٽ هئڻ جي هو پاڻ کي بهترين سنڌيءَ جو نمونو تصور ڪري انهن جي فلاسفي هيٺين طرح ادا ٿو ڪري:

پريان سنڌي پار جي مڙيي منائي

انڪري هن جيڏانهن نظر ٿي ڪئي تيڏانهن سڄڻ سامهون پئي آيس. هو چوي ٿو ته ڪر پلي جيئن ۽ سندس پرين جي ملڻ جون اميدون ڏسي ساڙ ۾ سڙن، هن کي ڪر جي ڪارڻ جو ڏرو به خطرو نه هو، ڇاڪاڻ ته کيس خبر هئي ته ڪر آهي ڪاري سگهندو، جن جو پريتڻو مائو هوندو. هن ڏٺو ته سنڌي دوستيءَ ۽ محبت جي بنياد تي هر ڪنهن سان سنو برتاءُ ڪرڻ لاءِ تيار هئا، مذهب جو مطلب هنن وٽ پريت ۽ محبت هئو ۽ نه ڪفالت ۽ نفاق. هن ڏٺو ته جيتوڻيڪ ڪيترا ڏسڻا وائسڻا مذهب جي نالي ۾ ظاهر داري ڪيو، منهن اجرو رکيو اچن، پر دل ۾ هچارا آهن ۽ وصال کي ويجهو نه آهن. تنهن ڪري هن هيٺين اصول کي پسند ٿي ڪيو:

جيڏانهن ڪريان پرک، تيڏانهن سڄڻ سامهون.

مٿي ذڪر ڪيل ڳالهين مان اوهان پروڙي سگهيا هوندا ته شاھ صاحب سنڌ ملڪ جي ماڻهن جي عادت ۽ حالتن جو غور سان مطالع ڪرڻ بعد، هڪ طرف قوم جي ڪمزورين ۽ خامين کان، واقف ٿيو ته ٻئي طرف انهن جون خاصيتون ڏنائين، جنهن تي ويچار ڪري هن سنڌين لاءِ ڪي سنيها ۽ تجويزون سوچيائين جن تي تفصيلوار بيان ٻئي هنڌ ڪيو ويندو. جي خاصيتون هڪ قومي شاعر جون ٿينديون آهن، سي سڀ شاھ صاحب ۾ موجود هيون ۽ هو هر نقطي نگاهه کان سنڌ ملڪ ۽ قوم لاءِ نياپي ۽ پيغام ڏيڻ جو حقدار آهي.



## فصل چوٿون

## شاه صاحب جي تخيل واري سنڌ

اسان شاه صاحب جي سنڌ جي قومي شاعر هئڻ تي بحث ڪري آيا آهيون، هتي ان ڳالهه تي بحث ڪنداسون ته شاه صاحب جي تخيل واري سنڌ جون حدون ڪهڙيون هيون. آيا اهي موجوده سنڌ واريون حدون هيون يا ان کان وڌيڪ وسيع هيون ۽ اهي ڪهڙيون هيون.

بهرتائين ٿيندو ته اسان سندس ڪلام مان سندس تخيل واري سنڌ (جنهن جي آزاد، آسودي ۽ ترقي يافتہ هئڻ جا هن خواب پئي ڏنا) جون حدون ظاهر ڪري ڏيکاريون.

سنڌو درياھ جي ترائيءَ وارو ملڪ گهڻي وقت کان سنڌ جي نالي سان پيو سڏبو هيو. انڪري اڪثر مؤرخن سنڌ ۽ هند کي جدا ڪري ليکيو آهي. اٽڪل ڏيڍ هزار سالن کان وٺي سنڌ ملڪ ٻن حصن ۾ ورهائجي ويو. اتر ڀاڱو جتي گڏيل پنجاب ۽ سرحدِي ضلعن هزاره ۽ ديره اسماعيل خان جا حصا به اچي وڃن ٿا، سو پنجاب جي نالي سان سڏجڻ لڳو ۽ ملتان کان وٺي جهونا ڳڙھ، جيسلمير ۽ مڪران جي وچوارو ڀاڱو سنڌ ملڪ جي نالي سان سڏيو ويو. جڏهن عرب آيا ته انهن به اهو سارو ملڪ سنڌ جي حڪومت ۾ ڏنو، ان کان پوءِ گهڻي عرصي تائين ان ملڪ جا اگرچہ جدا جدا حڪمران پئي ٿيا ۽ ڪڏهن به يڪي حڪومت قائم نه رهي ته به ان ملڪ جي ساري ماڻهن جو، پاڻ ۾ ميلاپ رهندو ٿي آيو. هندوستان جي ڏکڻ ۾ اڃا به ملتاني ۽ سنڌيءَ ۾ تفاوت ڪونه ليکيو ويندو آهي.

موجوده سنڌ جا ڪيترائي هندو ۽ مسلمان ملتان، بهاولپور، مظفرڳڙھ ۽ ڊيري غازي خان کان لڏي هيٺ آيا ٿا ڏسجن. سنڌ جي رهاڪن مان چانگ، لغاري، پرڳڙي، مري، ٽالپر، زرداري، جلباڻي، لاشاري، برهماڻ، نظاماڻي وغيره قبيلن جا ماڻهو ڊيري غازي خان جي طرف کان لڏي آيا جو سندن گهرو ٻولي اڃا تائين سرائڪي يعني اتر سنڌ يا سري واري ٻولي آهي. اهڙيءَ طرح سولنگي، نول، ميراسي به بهاولپور جي طرف کان آيل ٿا ڏسجن. چوڻ ۾ اچي ٿو ته هندن جي لهاڻا قبيلي جا وڏا به ملتان طرف کان هيٺ آيا هئا.

شاه صاحب ملتان تائين ويل ٿو ڏسجي، هڪ دفعي شاه عبدالڪريم جي قبي لاءِ پيڙيءَ رستي اتان ڪاشي به آندي هئائين. سندس تعلق وارن ماڻهن مان ڪيترائي سرائڪي ڳائيندڙ هئا. سهڻي ميهار جو قصو، جو اصل موجوده پنجاب جو ٿو ڏسجن ۾ اچي، تنهن تي خاص طرح سان ڪلام چوڻ ۽ هير رانجهي جي بيتن کي جي ٻين شاعرن جا هئا، پنهنجن مجلسن ۾ ڳائڻ جي اجازت ڏيڻ (جنهن ڪري ڪن رسالن جي قلمي نسخن ۾ انهيءَ سر ج داخل ٿي وڃڻ) ۽ بيراک هنديءَ جا ڪي بيت سڪن جي گرن ۽ هندو پڳتن

جا هئڻ، انهيءَ ڳالهه جي ثابتي آهي ته شاه صاحب سنڌ ملڪ جي ان ڀاڱي کي وساريو نه آهي.

ٻوليءَ جي لحاظ کان ڏسجي ٿو ته سنڌ اڳاٽي وقت کان چئن مختلف ڀاڱن ۾ ورهايل هئي. هڪ سُر، جنهن ۾ سرائڪي طرز جي سنڌي ڳالهائڻ ۾ ايندي هئي، جو حصو ملتان، بهاولپور ۽ مظفر ڳرهه ۽ ڊيري غازي خان کان سکر ضلع تائين هو. ٻيو سنڌ جو مرڪزي حصو، جنهن مان سنڌي ڳالهائڻ ۾ ايندي هئي سو سکر کان موجوده ڪڇ رياست جي حصي تائين هو. ٽيون حصو قلات، لس ٻيلي، مکران، سبي کان هيٺ بلوچستان وارو حصو هو، جنهن ۾ بلوچيءَ سان گڏ سنڌي به ڳالهائي ويندي هئي. چوٿون حصو ڪڇ، ڪاٺياواڙ ۽ جيسلمير جي ڀاڱن جو هو، جن ۾ سنڌيءَ سان گڏ ڪڇي ڪاٺياواڙي، مارواڙي زبانون ڳالهائون وينديون هيون ليڪن انهن سڀني ملڪن جا رهاڪو هڪٻئي ۾ اهڙا ڳنڍيا پيا هئا، جو سندن تواريخي واقعات، قصا، ڪهاڻيون، رسمون رواج، مٿيون مائٽيون، لڳ لاڳاپا هڪٻئي سان گهرا ۽ گهاٽا هئا. شاه صاحب جي ڪلام ۾ ”ٻولي“ خواه ”جاگرافي“ جي لحاظ سان هن وسيع ملڪ جي انهن مڙني ڀاڱن جي عشقيه افسانن ۽ اتي جي رهڻيءَ ڪهڻيءَ جو، پورو پورو نقشو نظر اچي ٿو. مثال طور، مکران جي سسئي پنهنونءَ جي آکاڻي وارو قصو خاص طرح سسئي جي ڪيترن ئي سُرن ۾ بيان ڪيو اٿس. چوي ٿو ته :

”ڪيچان آيو قافلو پليرو پانيان  
پٽي جا پيرن جي لڱن ڪا لايان  
چنبيلي چايان، جي مون نيو پاڻ سان.“

بي هنڌ چوي ٿو ته :

”ڪاڏي منهن مکران جو ڪاڏي پريون پار  
ليڙن جو لطيف چئي، سونهون ٿيو سردار  
جو ملڪ جو مهندار، سو مولا مونکي ميڙئين.“

اهڙي طرح لسٻيلي جي نواب، سپڙ جي سخاوت جي ساراهه ڪندي چيو اٿس ته:

”ڏات نه آهي ذات تي، جو وهي سو لهي،  
آريون ابوجهن جون، سپڙ جام سهي،  
جو راءِ وٽ رات رهي، تنهنڪي جڪي جانڪتيان نه ٿئي.“

ٻئي هنڌ چوي ٿو ته :

”ميرا پسي مڱڻا، سپڙ سڏ ڪيا،  
سڀو جهن سڻا، ابو جهن آسرو.“

ڪڇ سان شاه صاحب جو سڀنڌ آهي. سندس راجائن بابت ذڪر ڪندي چوي ٿو ته :

”لاڪا لڪ سجهن، ڦلاڻيءَ ڦير ٻيو،  
ڪنهن ڀر راڻا راجيا، ڪوٽ ڏئي ڪنن،  
جنهن جو جاڙيجن، ستي سنجو نه لهي.“

وري بي هنڌ چوي ٿو ته :

”ڀڄڻان ڀلي پير، وڏو راءِ رکاب ڀر،  
ڪڇ رهندو ڪير، لاڪو لوڙائن سين.“

جاڙيجا قبيلي جي ڪڇ تي گهڻي وقت کان، حڪومت هلي آئي آهي. هن وقت جا راجا به انهيءَ نسل مان آهن. انهن مان لاڪو ڦلاڻي خاص طور تي مشهور سردار ٿي گذريو آهي. لڪي، لاڪو ڦلاڻي جي مشهور گهوڙي هئي، جنهن لاءِ ڀٽائي صاحب چوي ٿو ته :

”لڪي ۽ لاڪو ٻئي ماءُ باجه ٿي،  
قاد لاڻو ڪڇ تان، اڏيون اولاڪو،  
واندين ڀر واکو، ريباڙي رهي ويا.“

شاه صاحب جو ڪلام اڃا تائين ڪڇ جي گهڻي ڀاڱي ۾ ڳايو ويندو آهي. ڪاٺياواڙ رياست مان جهونا ڳڙھ کي خاص طرح شاه صاحب سورٺ جي سُر ۾ ياد فرمايو آهي. ٻيجل ۽ راءِ ڏياچ جي قصي تي هيٺين طرح چوي ٿو ته :

”جاک جھونا ڳڙھ ڀر، ڪو عطائي آيو

تنهن ڪامل ڪڍي ڪينرو ويهي وڃايو،  
شهر سڄو ئي شر سان، تندن تپايو،  
دايون درمانيون ٿيون، ٻائڻ ٻاڏايو،

چارڻ ٿي چايو، ته ماري آهي مڱڻو.“

بي هنڌ چوي ٿو ته :

”ملين آيو مڱڻو، ساز کڻي سرندو،  
سر جي صدا سر ۾، گهور هڻي گهرندو  
مٽي ريءَ ملوڪ جي، چارڻ نه چرندو  
جهونا ڳڙه جهرنڊو، پوندي جهانءَ جهروڪ ۾.“

مومل ۽ راڻي جو قصو، جيسلمير جي طرف جو آهي. جيسلمير جي شهر کان پري هڪ ڳوٺ ”ليورو“ نالي (جنهن جو نالو بگڙجي لڊاڻو ٿي پيو) هو، اهو هاڻي ويران ٿي ويو آهي. ان جي هيٺان ڪاڪ نالي ندي وهندي هئي، جنهن جي ڪنڌيءَ تي مومل ماڙي نهرائي هئي. ڍٽ، لڊاڻو، ڪاڪ انهيءَ طرح جا نالا آهن، جن جا نالا پٽائي گهوٽ پنهنجي ڪلام ۾ آندا آهن. هو چوي ٿو ته :

”لڊوٽيا لڊي ٿيا، وطن منجه وصال“

”ڍاٽي گهڻا اچن، من سويدي ونگسيو“

وري چوي ٿو ته :

”سويدي ستي لوءِ، ڪا جا مون سان ڳالهه ڪئي  
سا جا پٿر پوءِ، ته سرتيون ڪانه سمجهي.“

”گجر کي گجمل جون، تارن ۾ تbron،  
هڻي حاڪمن کي زور ڀريون زbron،  
ڪاڪ ڪنڌيءَ قبرون، پسو پرڏيهن جون.“

”ڍٽ مَ وڃ ڍول، ڪاڻياري ڪاڪ ڪري“



اهڙيءَ طرح شاه صاحب هاڙهي جبل، پڻ جبل، هنگلاج مندر، ڄاڻو، حب، قلات، پير بندر، جيسلمير ۽ بيڪانير جا نالا خاص طرح پنهنجي ڪلام ۾ جابجا آندا آهن، جنهن مان سندس تخليل واري سنڌ جي حدن جو پتو پئجي سگهي ٿو. انهيءَ وسيع سنڌ لاءِ ئي دعا گهري ٿو ته:

”سائينر سداين، ڪرين مٽي سنڌ سڪار  
دوست منا دلدار، عالم سڀ آباد ڪرين.“

شاه صاحب جو ڪلام وطن جي حب سان ڀريو پيو آهي. اهو وطن جنهن لاءِ دعا ٿو گهري، سو سنڌ آهي. انهيءَ سنڌ جا قصا ۽ ڪهاڻيون ٻڌي ڪلام چيو اٿس. سواءِ ڪربلا جي واقعي جي، جو بين الاقوامي شهرت حاصل ڪري چڪو هو ۽ سڀني صوفي درويشن جو مرڪزي نقطو ٿي ڪم اچي ٿو. باقي ڪوبه ٻاهريون قصو شاه صاحب نه واکاڻيو آهي. پنهنجي ديس تي خاص توجهه جو پتو سندس هيٺين بيتن مان پئجي سگهندو.

”ديسي سيڻ ڪجن، پرڏيهي ڪهڙا ڀرين  
ڌاريان ئي ڌاريان مٽ مٽي جا نه ٿيا.“

هن سنڌ ديس جا رهاڪو ملڪي حالتن جي ڦير گهير سبب پئي بدليا سدليا آهن. ڪڇ ۽ جهونا ڳڙھ جي ميمڻن جا وڏا اصل سنڌ جا ويٺل هئا، جي زماني جي هير ڦير سبب اوڏانهين لڏي ويل هئا ۽ هاڻي وري ڪيترائي موٽي آيا آهن. اهڙيءَ طرح سان، هاڻ ڪڇ جي ڪنڊلا بندر طرف لڏي ويل هندن جا ڪيترا وڏا، به ڪڇ کان هتي آيل هئا. سنڌ ديس کي شاه صاحب ”وطن“ ۽ ”لو“ جي نالي سان ياد ڪيو آهي ۽ ان جي عوام کي ويڙهيڇا، مارو، سنگهار، سيڻ، مٽ وغيره جي اکرن سان سڏيو اٿس.

سندن حب الوطني جا اها حالت آهي جو ديس جي پکي ۽ پيهن، ٿرن ۽ برن، ڌڻ ۽ پسين، ڀاروڙين ۽ لوين کي ڌارين جي ماڙين ۽ محلاتن، سبزارن ۽ باغيچن، ست رچين ۽ عمدہ طعامن، زريءَ ۽ پٽ پٽيهر کان هزار دفعا بهتر سمجهيو اٿس. اتي جي رهاڪن کي پست پيل، ڪمزور ۽ غلام ڏسي، دل نٿو لوڙهي، کين سندن بد - يانه تهذيب کي حقارت جي عيوض سداين ڪانه رهندي، ڪو ڏينهن ضرور ايندو جڏهن آزادي ۽ فرخنده حالي نصيب ٿيندو، پر جيستائين غلام ۽ پٽ تي پيل آهيون، پنهنجي روايت کي نه وساريو، جو اوهان جي ڪر (نسل) جي اها خاصيت آهي ته هو ڪهڙي به تڪليفن جي حالتن ۾ پاڻ نه وساريندا آهن.

فرمائي ٿو ته :

”ڪو ڏينهن آهين ڪوٽ ۾، لوئي هڏ مَر لاهه،  
ڪامڻ اوهان جي ڪر جي، اها اڏ وڌائي آهه،  
ستي سيل نباهه، ملير ويندڻ مارئي.“

شاهه صاحب ديس ۾ انقلاب جي منهن وسڻ، غلاميءَ جي زنجيرن ٽٽڻ ترقي ۽ خوشحالي جا گل ڦل ٿيڻ جا خواب ڏٺا آهن. بعد ۾ سونهن جو ويڇڻ، ميرا اوڍڻ، تيل نه مڪڻ، ڪارا ڪارائين ۾ پائڻ، سوڙن ۾ نه سمجهڻ جو ڪيل ذڪر خاص طور غور ۽ فڪر جو لائق آهي. غلاميءَ جي عيد لاءِ حڪمران کي مخاطب ٿي چوي ٿو ته :

”جا عمر مل عيد، سا اسان سوءِ ورتي سومرا،  
ويئي ويچارن وسري، خوشي ۽ خريد،  
سڪڻ ڪيا شهيد، مارو جي ملير جا.“

بي هنڌ وري چوي ٿو ته :

”الله ائين مَر هوءَ، جئن آءُ مران بند ۾،  
جسو زنجيرن ۾، راتو ڏينهان روءِ،  
پهريان وڃان لو، پوءِ مر پڄم ڏينها.“


تصوف جي نقطي نگاهه سان شاهه صاحب جي ڪلام کي ڏسڻ وارن مارئيءَ کي روح سان، عمر کي نفس سان، ملير کي وحدانيت جي واديءَ سان، عمر ڪوٽ کي مادي دنيا جي بندن ۽ رڪاوٽن سان تشبيهه ڏني آهي ۽ ظاهر ڪيو اٿس ته انهيءَ طريقي، شاهه صاحب روحن جي اصليت ۽ انجام جو قصو ٻڌائي ”جو تفسير بيان ڪيو آهي.“

منهنجي نظر ۾ شاهه صاحب جي ڪلام مان صرف اهڙي معنيٰ ڪڍڻ ساڻس سراسر بي انصافي ڪرڻ جي برابر ٿيندو. آخر هن بزرگ جو ساري زندگي عوام جا ڏک ڏاکڻا ڏسي، ساڻن گڏ گذاريو، سو مٿس اثر ڪرڻ کان رهي نه سگهيو هوند. مخدوم محمد معين

نٿو، شاه ولي الله جي مڪيه شاگردن جي صحبت، شاه عنايت صوفي جو لاڳاپو، مخدوم بلاول رحمۃ اللہ علیہ جي سلسلي وارن سان واسطو به، اثر ڪرڻ کان سواءِ رهي نه ٿا سگهيا هوندا. ان ڪري شاه صاحب جي ڪلام ۾ وطن جي معنيٰ سنڌ ديس ڪيڏي بي جا نه ٿيندو.

شاه صاحب نلھو راهب نه هيو، ليڪن سياست ۾ حب الوطني جي نظريي جو حامي ۽ سنڌ جو خاص تخيل رکندڙ هو، جنهن جون حدون هيٺيون ٿي سگهن ٿيون.  
 اتر سنڌ - جيسلمير رياست جو ڪجهه ڀاڱو - بهاولپور رياست جو ڳچ حصو، ڊيري غازي خان جو ضلع ۽ ملتان جي ڏکڻ وارو ملڪ - ضلع مظفر ڳڙھ هئا. الهندي طيف بلوچستان جو سڀي تائين حصو - موجوده قلات - لس ٻيلي ۽ مڪران ملڪ - ڏکڻ طرف - ڪڇ رياست، جهونا ڳڙھ ۽ ڪاٺياواڙ جا ڪي ڀاڱا.

اڀرندي طرف - ڪاٺياواڙ ۽ جوڌپور رياست جا ڪي حصا.  
 انهيءَ وسيع سنڌ کي وطن ڪري ورتو اٿس ۽ انهيءَ جي آزادي ۽ ترقيءَ جا گيت ڳايا اٿس.



## فصل پنجون

## شاه صاحب جي قوميت تخیل

آءُ ٻي فصل ۾ بيان ڪري آيو آهيان ته شاه صاحب جي وقت ڌاري سنڌ اندر ٽي مختلف قومي نظريا رائج هئا، معنیٰ :

- (1) سنڌ جي جداگانہ قوميت، انهيءَ حق جو خودمختياري ۽ ترقيءَ جو نظريو.
- (2) هندوستان جي متحده قوميت، آزاديءَ ۽ ترقيءَ جو نظريو.
- (3) مسلمانن جي جداگانہ قوميت، نظام جي غلبي ۽ ترقيءَ جو نظريو.

هيٺين دليلن جي بناء تي چئي سگهجي ٿو ته شاه صاحب پهرين نظريي کي مڃيندڙ هو.

(1) مسئلہ ”وحدت الوجود“ ۾ اعتقاد رکڻ ڪري، دنيا جي جملي مذهبن جي بنيادي وحدت جو قائل هو. هن وٽ ”وحدت خيال“، ”وحدت عمل“ جي عدم موجودگي ڪري، ماڻهن اندر مذهبي ورهاستون مصنوعي ۽ رسمي هيون.

هن جي نظر ۾ نه سڀيئي مسلمان، حقيقي طور ”مسلمان“ هئا نه سڀيئي ”هندو“ حقيقي طور تي هندو هئا، انهيءَ ڳالهه کي مدنظر رکي چوي ٿو ته :

”منهن ۾ مسلمان، اندر آذر آهيئن،  
هندو هڏ نه آهيئن، جڻيو تو نه جڳاءُ“

هن انهن سمورن اختلافن کي بي معنیٰ ۽ ڌوڪو ڏيندڙ ٿي سمجهيو جنهن کي اکين جا انڌا پروڙي نه ٿي سگهيا، انهيءَ ڳالهين کي هن هيٺين طرح بيان ڪيو آهي :

”مئي هاڻيءَ سين مامرو، اچي پيو انڌن،  
في الحقيقت فيل کي، سڄا سڄاڻين،“

سندي سردارن، بصيرت بينا ڪري.

هن جي نظر ۾ مذهبي جهڳٽا انڌن جي اوندھ ۾ هٿوراڙين ڏيڻ ۽ ڍونڍ تي ڪٽن جي لڙڻ جي برابر هئا. هن هميشه ائين ئي چيو ته :

”اڪيون اهي ڌار جنهن سان پسين پرينءَ کي،  
بي ڏي ڪين نه نهار، رانجهن ريسارو گهڻو.“

مذهبي معاملات ۾ سندس سڄي خيال جو مخزن چڻ هيٺين بيت ۾ سمايل آهي.

”ايڪ قصر در لڪ، ڪوڙين منجهس ڳڙڪيون،  
جيڏانهن ڪريان پرڪ، تيڏانهن سڄڻ سامهون.“

پرين (حق) جي پسڻ لاءِ اڪين مان ڪٽرن جو ڪڍڻ لازمي امر هو. مذهب مان هن وصل (ميلاپ) جو مقصد ورتو نه (جدائيءَ جو).

”تان ڪا ڪاني پاءِ ونن ۾ وصال جي،  
دو بينائي دور ڪري، معرفت ملهائ،  
سپريان جي سونهن ۾، رخنو ڪونه رها،  
اک اشهد چاءِ ته مسلماني مائين.“

- ۾ سندس پورو ويساهه هو. اسلام جي اصولن مطابق هن جملي پيغمبرن ۽ ان جي ڪتابن کي مڃڻ ۽ ويساهه آڻڻ، کي ايمان جو جزو ٿي سمجهيو. هن مولانا روم جي چوڻ تي :

ماز قرآن مغز را بردا شتيم  
استخوان پيش سگان اندا ختيم

مطابق مذهب جي ماهيت سمجهي ورتي هئي، کيس سمجهه ۾ نه ٿي آيو ته وطن جا ڄاوا، پڪا اوڏا اڏي وينل اباڻا جنم ۾ جن سان گذاريو ويو، سي جدا قوم ڪيئن ٿي سگهندا. هن وٽ :

پڙاڏو سوئي سڏ، ور وائيءَ جو لهين،  
هئا اڳهين گڏ، ٻڌڻ ۾ به ٿيا.

جو حال هو، هن جڏهن وطن وسڻ ۽ سنگهارن جي سڪئي ٿيڻ جي دعا ٿي گهري ته سڀ  
ديسي بنا تميز مذهب جي ياد هئس.

(2) هو انهيءَ ڪري مسلمانن جي جداگانہ قوم واري نظريي کي جا مسئلہ وحدت  
الشهود جي بنياد تي ٻڌل هئي، قبولي نٿي سگهيو. هن چيو ٿي ته :

”وحدت تان ڪثرت ٿي، ڪثرت وحدت ڪل،  
حق حقيقي هيڪڙو ٻولي ٻي م ڀل،  
هو هلاچو هل، با الله سندو سڄڻين.“

هن جي وهم ۽ خيال ۾ به نه ٿي اچي سگهيو ته هڪ خدا جي خلقي بندين، پاڙيسرين، هم  
نسل، هم ملڪ ماڻهن کي صرف چند رسمن ۽ عقيدن جي خيال کان، باوجود انهيءَ ڳالهه  
جي ته هر ڪو پنهنجي ڀر ۾، ان ذات حقيقي کي مڃي رهيو هو، جدا قوم ڪري شمار  
ڪيو وڃي، انهيءَ ڳالهه کي نظر ۾ رکي هن چيو ٿي ته :

”پريان سنڌي پار جي، مڙئي مٺائي،  
ڪانهي ڪڙائي، چڪين جي چيت ڪري.“

هن هڪ جڳهه تي چيو ته :

”سيڪا پريان ڪي پوڄي“

اهڙن خيالن رکڻ بعد هن کي ويڙهي ۽ واهرو، هڪ ٿي ڏسڻ ۾ آيا. جن ملن ۽  
پنڊتن، انسانن جي روپ ۾ مذهب جي نالي نفاق ٿي وجهڻ گهريا، تن لاءِ چيائين ٿي ته:

”حسن جو حق جو، سو خامي پانئين خام،  
اچي ٿيا اسلام، ڪفر ڪافر پاڻ ۾.“

ڪڏهن جذبي ۾ اچي، کين مخاطب ٿي چوي ٿو ته :

”ڏسڻ جي ڏسين، ته هر کي حق چئين،  
 شرڪ شڪ مَ نين، انڌا انهيءَ ڳالهه ۾“

هن کي معلوم هيو ته مسلمان چورائڻ سولو آهي، ليڪن ان انساني ترقيءَ ۽ ڪمال جي درجي تي پهچڻ لاءِ خاص محنت ۽ قربانيءَ جي ضرورت هئي، خود پيغمبر ۽ ولي به خدا کان دعا گهرندا هئا ته : ”شل مسلمان ٿي مرن“ مسلمانن جي موجوده تنزل واري حالت ۾ جڏهن ”مسلماني درڪتاب و مسلمانان درگور“ سندن لاءِ صحيح تشريح هو. هن وٽ مذهب جو مطلب ۽ معنيٰ محبت هئي، جنهن کان عام بيخبر هئا. چوي ٿو ته :

”ملي منو ماءُ، پتو ڦٽو پيت ۾،  
 سڃاڻي الله، ٽپي ڏنائين ڌوڙ ۾.“

هن جي اڳيان مسلمانن جي تاريخ جا واقعات به سامهون هئا. شريعت ۽ اسلام جي نالي ۾ ملن چاڄا نه ڪري ڇڏيو هو. منصور کي سنسار ڪرائڻ، شمس تبريز جي ڪل لهرائڻ، بلاول کي گهاٽي پيڙهائڻ، سرحد کي سوريءَ تي چارهه، شاهه عنايت کي قتل ڪرڻ جا واقعات سندس اکين اڳيان هئا. اهي سڀ شريعت اسلامي کي زور وٺرائڻ خاطر، انهن ماڻهن کان سرزرد ٿيا، جن جي زندگيءَ جو سارو رڪارڊ سياهه هو. اهڙن ڪارنامن اسلام جي وڌڻ ۽ ويجهڻ ۾ رندڪ وجهي ڇڏي هئي ۽ انهيءَ روش اسلام جهڙي دين فطرت کي ڪن اعتقادن، رسمن، طرز معاشرت جي دائري ۾ محدود ڪري ڇڏيو هو. هن جڏهن ڏٺو ته زاني، شرابي، ظالم، غريبن جي رت چوسڻ وارن، چورن، بداخلاق ۽ فرعونن حياتي گذاريندڙن کي هڪ اهڙي قوم جا فرد تسليم ڪيو وڃي ٿو، جا عالم جي ماڻهن لاءِ مثال بڻجڻ واري هئي ته هو ماڻهن جي ورهاست کي قبولي سگهيو ۽ صاف چئي ڏنائين ته :

”ان پر نه ايمان، جي ڪلمي گو ڪونائين،  
 دعا تهنجي دل ۾، شرڪ ۽ شيطان،  
 منهن ۾ مسلمان، اندر آذر آهين“



(3) هندوستان جي متحده قوميت جو نظريو، اگرچہ مسئلہ وحدت الوجود جي پيدائش هو، ليکن هن جي وسيع نظر ڏسي ورتو ته هندوستان جيڏي برصغير ۾ جتي مختلف عقيدن معاشرتي معيارن، تهذيبي درجي، جدا جدا ٻولين، رنگن، نسلن، رسمن ۽ رواجن وارا ماڻهو رهن ٿا، تن کي مصنوعي طور ڪنهن پلٽڻ ۽ پروگرام تحت هڪ ڪرڻ جو اصول سهڻو ۽ سٺو بيشڪ هو، ليکن عملي طور ان جو وڏي عرصي تائين حاصل ٿيڻ ناممڪنات مان هو. تنهنڪري هن سنڌي قوميت واري نظريي بنسبت هندي متحده قوميت واري نظريي کي زياده آسان ۽ جلد عمل ۾ اچڻ وارو سمجهي اختيار ڪيو، جنهن لاءِ کيس هيٺين حقيقتن وڌيڪ آماده ڪيو.

(الف) سنڌ جا هندو بنسبت هندوستان جي ٻين صوبن جي، گذريل زماني ۾ ٻڌ ڌرم جي غير متعصب اثرن، گرونانڪ صاحب جي تعليم، هندو سنياسين ۽ يوگين جي سکيا، مسلم صوفين جي غير فرقيوارانه ۽ غير متعصبانه وحدانيت جي طرز عمل ڪري، تعصب ۽ ڪٽرپڻي کان خالي ۽ مسلمانن کي رهڻي ڪهڻي ۾ گهڻو نزديڪ هئا.

(ب) سنڌ جا مسلمان، صوفين جي محبتي پيغام، تنگ دل ۽ ڪٽر هندن سان واسطو نه پوڻ، ڪثرت تعداد ۽ گهڻي وقت تائين حڪمران رهڻ ڪري، روادار ۽ غير متعصب هئا.

(ث) ملڪ ننڍو، ٻولي يڪي، عمدہ روايت، رزق جي گهڻائي، ماڻهو روادار، محب وطن، محبتي، مهماندار ۽ کس ڪاڻڻ وارا هئا. اهي اهڙيون ڳالهيون هيون، جن هتي جي باشندن کي بنا تميز فرقي يا مذهب جي هڪ قوم بنجڻ جو لائق ٿي ڪيو. ڏسڻ ۾ اچي ٿو ته انهيءَ نتيجي تي پهچڻ کان اڳ هن سنڌ جي گهڻي حصي جو سير ڪري گذر بسر جون حالتون خود جانچي ڏنيون. سنڌ ۾ خاص طور کيس ٻن نسلن جا ماڻهو نظر آيا. هڪڙا آريا نسل جا هئا ته ٻيا سمات (سامائيت) انهن ٻنهي نسلن جي فردن ۾ کيس کي خصوصيتون ڏسڻ ۾ آيون، هن بلوچن کي آريه قوم جي نسلن جو ڪري تسليم ڪيو ۽ سمن، سومرن ۽ ٻين مڪاني رهاڪن کي سمات ڪري سمجهيو.

1. **بلوچ:** جن کي آرياڻي، ڪيچي، جت آريچن جي نالن سان ياد ڪيو اٿس. اهي مڪران، قلات جي سردارين، مظفرڳڙهه، ديري غازي خان جي طرف کان آيل هئا.

2. **سمات:** (سم سومرا) جن جا پاڙ ابڙا، داسٿا، جاڙيجا، لاکا، راهو، انڙ ۽ جڪرا هئا. اهي وچ سنڌ، ڪڇ، ڪاٺياواڙ جي طرف جا رهاڪو هئا.

3. عوام : جن ۾ مارو، سنگهارو، ويڙهيڇا، پنوهار، وڻجارا، ملاح، منگتا، پان، سوڍا، ڍاٽي، گندرا، ريبارا، ڪاڇ، ڪوهيار، اوڏ، مهاڻا، ميهار شمار پئي ڪيا اٿس.

الف : کيس بلوچ قبيلي سان خاص محبت ٿي ويل ڏسجي ٿي. سندس بهادري، همت، وعدي وفائي، ليڊري ۽ اڳواڻي جا آثار شاھ صاحب اڳيئي ڏنا هئا. هو ڪلهوڙن جي مذهب جي نالي ۾ خود سر ۽ فسطائي حڪومت ۽ ان جي منافقانہ پاليسي مان بيزار ٿي چڪو هو. ان ڪري بلوچن ذريعي سنڌ ۾ تبديليءَ جا اسرا ۽ اميدون رکڻ لڳو ۽ بلوچن جي زور وٺائڻ ۽ همت افزائي ڪرڻ جي لاءِ ڪمر ڪشي بيٺو. سڄا سارا پنج سُر سندس قصن، ڪهاڻين ۽ تعريف ۾ صرف ڪيا اٿس. بلوچن جي ساراهه ۾ سندس ڪي مصرعون ضرب المثل ٿي ويون آهن. انهن مان ڪي هيٺ ڏجن ٿيون :

”بره آءُ بلوچي، پيري کيس باند“

”باروچاڻي ذات، منان مور نه وسري“

”ڪو جو آيس ڪوڏ، باروچاڻي ذات سين“

”پلي ڪري ٿيوم، هي سنگ باروچن سين“

”آهيان ڪميڻي، ذات بلوچي نه جڙان“

”ڏنان جي بلوچ، مون جيئن اکين سين“

”جيهي جي ٽيهي، نه به ٻانهي باروچن جي“

هڪ هنڌ سياسي رهبري بنسبت چوي ٿو ته :

”جنهنجو آري ڄام اڳواڻ، تنهنڪي ڪانهي باڪ بهير جي“

سندس اميدون ۽ پيشنگوئي جلدئي پوري ٿي ۽ ڪلهوڙن جي حڪومت ختم ٿي، ان جي جاءِ تي بلوچ حڪمران ٿيا. هنن جي ساڻس محبت صرف ڪلهوڙن جي ڪيڏن جي لاءِ ڪانه هئي، پر ان ۾ تاريخي روايتون شامل هيون. جيئن ته هڪ هنڌ چوي ٿو ته :

”جڏان کن فيڪون چئي، نيو آريائيءَ ارواح“

هنن سان ملڻ يا تعلق رکڻ ۾ خوشي ٿئي ٿي، جيئن چوي ٿو ته :

”اچي آريءَ ڄام جو وڻ وڻ منجهان واس“

”پسنديئي پنهنوءَ کي، اکين کي آرام“

انهيءَ ڪري کين دعا ڪري چوي ٿو ته :

”الله آريجن کي، کوسو لڳي نه واءُ“

سندن جوان مردي ۽ بهادريءَ جي تعريف ڪندي چوي ٿو ته :

”ڪٿارو ۽ کوس، اکڻ آريءَ ڄام سي“

اهي صفتون سوليون هت کين اچي سگهنديون آهن. انهن کي ماڻن لاءِ لالچ ۽ لوپ چڙهي، لاڳاپو لاهي ننگو ٿي نڪرڻو آهي. انهيءَ منزل تي پهچڻ لاءِ ڪيئي ڪشالا کائڻا ۽ جبل ٽاڪڻا ٿا پون. انهيءَ صفتن کي هت ڪرڻ ڪا راند نه آهي جا ڳيرو کيڏندا آهن.

**ب :** شاه صاحب کي سمات ۾ به ڪي خاص چڱايون ڏسڻ ۾ آئيون، جن مان سام ڪٽڻ، سخاوت، قديم روايت کي برقرار رکڻ ۽ سندن قديم تهذيب ۽ تمدن سندن اکين اڳيان هئا. هيٺ ڪي مصرعون پيش ڪجن ٿيون، جن مان مٿي ذڪر ڪيل حقيقتن بنسبت روشني پئجي سگهندي :

”سمي سام ڪٽي، سرڻين جو سک ٿيو“

”سما تو سر ڇت، نات پاڳارا پرس بيا“

”سمون سخاوت جي، وينو پڇي پر“

”ڪوٺيو ڪنگالن کي، ڏٺي دل لاسا در“

”مٽي ولهن ور ڏيهائي ڌاتار جي“  
 ”سمي جي سهاڳ جي ڪنهن ڪل“

سمات کي سنڌي ڪلچر ۽ تمدن جو يادگار ڪري ٿي سمجهيائين، پر کيس معلوم هو ته انهيءَ قبيلي جا ماڻهو، گهڻي وقت تائين، حڪومت ڪرڻ ۽ سڪي حياتي گذارڻ ڪري، پنهنجو انقلابي جذبي ۽ جنگي روح کي وڃائي ويٺا هئا.

**ت :** سنڌي عوام : شاهه صاحب جنهن طبقي کي سڀ کان وڌيڪ ساراهيو آهي، سو هو سنڌي عوام، هي اهو طبقو هو، جنهن جا افراد سنڌي ڳوٺاڻا، خانہ بدوش، مال چاريندڙ، ڌڻ تي گذران ڪندڙ، پلا ۽ مڇيون ماريندڙ، ڪتا ۽ لويون پهريندڙ، اڌ اڳهاڙا اڌ ڍڪيل، پيلن ۽ جهنگن ۾ رهندڙ هئا. انهيءَ عوام ۾ سنڌ جو حقيقي روح سمايل ڏٺو اٿس. انهن جي مفلسي، خانہ بدوشي، جهالت ۽ مصيبت ۾ گرفتاري ۽ قيد ڏسي هنجون هاريون ۽ نير وهايو اٿس. سنڌ جي مستقبل کي عوام جي آئيندي سان وابسته سمجهو اٿائين. انهن جي مشڪلاتن ۽ مصيبتن کي سنڌ جي تڪليف ٿي ڪري ڄاتائين. انهن جي آزادي ۽ ترقيءَ ۾ سنڌ جي پلائي ۽ بهتري ٿي ڏنائين. هر قوم کي دنيا جي تعمير نو ۾ پنهنجو حصو پيش ڪرڻو آهي، هن جي خيال موجب سنڌين کي به انهيءَ ڏس ۾ خاص ڀارت ادا ڪرڻو آهي. اهو مقصد تڏهن حاصل ٿي سگهندو، جڏهن سنڌي پنهنجي هزارين ورهين جي تهذيب کي، جا هنن صدين جي تجربن بعد حاصل ڪئي آهي، ترقي ڏياري اوج تي آڻين. هن کي معلوم هو ته سنڌي دنيا جي ٻين قومن جي بنسبت پنٿي پيل هئا. هنن جي سڀني حاصلات بدويانه نموني جي هئي ۽ ٻين جي مقابلي ۾ پنٿي پيل هئي. ليڪن هن جي باوجود انجي، هر پنهنجي شيءِ تي فخر ڪرڻ جي تلقين ڪئي ۽ ساراهيو. کيس معلوم هو ته جيسيتائين قوم ۾ خود شناسي ۽ خودداري پيدا نه ڪري ويئي آهي، ان وقت هن ۾ پنهنجي پيرن تي بيھڻ ۽ پنهنجي پيغام ڏيڻ جي طاقت پيدا نه ٿيندي، ۽ سنڌي ٻين جي سياسي، اقتصادي، ذهن غلاميءَ ۾ ڦاٿا پيا هوندا.

مارئيءَ جي سُر ۾ هن انهيءَ مضمون کي تفصيل سان ورجائي پيش ڪيو آهي. ان سُر ۾ سنڌي عوام کي مارن سان تشبيهه ڏني اٿس. ڌارين جي حڪومت کي عمر ڪوٽ جي بند ۾ قيد ڪري شمار ڪيو اٿس. حڪمران طبقي کي عمر سومري جي نالي سان ياد ڪيو اٿس. آزاديءَ جي حياتيءَ کي ملير ۾ موڪل مها چونڊڻ واري زندگي ڪري ليکيو اٿس.

سنڌي عوام جي سڄي عيوضين ۽ محبت وطن کي جنهن کي آزاد زندگيءَ جو قدر،  
۽ پنهنجي قوم جي پستيءَ جو درد آهي، مارئي جي نالي سان ڪري ظاهر ڪيو اٿس.

شاه صاحب خواهه خواهه پست پيل سنڌين کي ٻين قومن کان مٿي نه ٿو سمجهي.  
هن کي سندن پستيءَ جو بخوبي احساس هو. ليڪن انهيءَ کي هن عيب سمجهي نه ظاهر  
ٿي ڪيائين. چوي ٿو ته :

”اسين تڻان آئون، جت ڪهنو ناه،  
جي وڃون ڪنهن وهان، ته به مٿن لويون.“

هڪ هنڌ سنڌين جي دهقاني زندگيءَ جو ذڪر هيٺين طرح ڪري ٿو :

”گليون گولاڙين جون، جهي سان جهپندي،  
ڪو ڪڙڪون ڏيرن ۾، ڦوڪيو ڦڪ ڀريندي  
عيدن برادن تي، ڪيه مانڌا ڪيندي،  
پسي ڪائي پيت ۾، ڏوراءُ آءُ ڏيندي،  
سگر ساهيڙين سان، شاڻيه ۾ ستيندي“

سندن لباس جو ذڪر ڪندي چوي ٿو ته :

”گولاڙا ۽ گگريون، اوچڻ اباڻن  
ويڙهيا گهمن ونين، جهانگي منجه جهنگن،  
مون کي ماروڙن، سج ڳڻائي سيج ۾.“

سندن عام حالتن جو ذڪر ڪندي هيٺين طرح چوي ٿو ته:

”پلپين، اوچڻ ان، جن جا پير مٿي پت پاڪ،  
وهڻ وراڪن ۾، انجي اڇوڪي اوطاق،  
پاڻ نه پسن پاڻ کي، ويچارا بيباڪ،  
عمر اوءِ نه عاق، ڏکيا جو ڏکون“

”آئين ۽ چاڙهين، ڏت ڏهاڙي سومرا،  
ستا ڪيو سيد چوي، سائون سڪائين،  
منجهان لنب لطيف چوي، چانور ڪيو چاڙهين،  
پلاءِ نه پاڙين، عمر آراڙي سين.“

”مٿن ٽپڪ ٽپڪڙا چڪندڙا اچن،  
کڙيون ڪيه بڪليون، پگهر سي پيرن،  
اي وڙ ويڙهيچن، مون لوڏائي لڪيا.“

انهيءَ طرح سان پنهنجي سنگهارن، مارن، ويڙهيچن ۽ پنهورن يعني سنڌي عوام، جي غربت جا ماريل، ڌارين جا ستايل، پاڻ اگهاڙا رهي، ٻين لاءِ رات ۽ ڏينهن محنت ۽ مزدوري ڪندڙ هئا، جي زندگيءَ جا مثال ڏيندي، سندن جاءِ رهائش، جو هيٺين طرح ذڪر ڪري ٿو:

”عمر انهيءَ ڏيهه جا ڏوٿين ڏنر ڏس،  
وليون وڻ ڦلاريا، لڙنگيون لس،  
آڻيو وجهن آهرين، سندا توهن تس،  
ميوا، مچر، ماکيون، سیکا چکن چس،  
ماڙيءَ وهين مس، ملير ويندڻ مارئي.“

”هن هند مارو سنرا، ڍنگر ڍار رهن،  
پاڻي پوچ پتن ڀر، پڪي پاند پين“

”ورسي کارا ڪوه، سنجيم جي ساڻيهه جا.“

”ڪوهر، ٿوهر، ٿر، جت، ساٿيڪا ۽ ستيون،  
چارين اتي چاهه مان، ڦوڳن پاسي ڦر،  
ڪيئن لهندم ڪر، جئن مارو پاڻ اپاريا“

”نه ڪا جهل نه پل، نڪو رائر ڏيهه ۾،  
آڻيو وجهن آهرين، روڙيو رتا گل،  
مارو پاڻ امل، مليرون مرڪڻو.“

ڌارين ۽ حڪمران طبقي جي ترقي، دٻدٻي، جوڙ ۽ جنسار کي ڏسي مرعوب نٿو  
ٿئي، هن کي سنڌي عوام جي سادي ۽ بدويانه تهذيب سان خاص الفت آهي. ٻنهي جي پيٽ  
ڪندي هيٺين طرح چوي ٿو ته :

”پٽولا پنوهاريون، مور نه مٿي ڪن،  
جي لاک رتائون لوئيون، ته شالان سونهن،  
ان ايلچئون اڳري، بخمل بافتن  
سکر پانيان سومرا، ڪتي کان ڪهنين،  
جا ڏنر ڏاڏائن، سا لاهيندي لڄ مران.“

”ارمق هڏ نه اوڍيان، پٽولا پٽ چير،  
بانڌڻا ٻن ڏيان، ارغچ ۽ عنبير،  
ماروءَ سين ماڻيان، ڪتيون جهڙيون ڪير،  
اندر اڃ اڪير، مونکي پرين پنوهار جي.“

”سون برابر سڳڙا، لون لون برابر لڪ،  
ريو تنهنجو رد ڪيو، ڪوڙهه تنهن کي ڪڪ،  
مون ماروءَ جو مک، تيل نه لايان تنهن جو.“



”ڪارا ڪراين ۾، سون اسان کي سوء،  
ور جيڏين سان جو، فاقو فرحت ڀانيان.“

هن سنڌي عوام يعني مارن جي ڌارين يا صاحب اقتدار طبقي جي غلاميءَ مان آزادي ماڻڻ، ذهني زنجيرن جي ٽٽڻ، سندن سياسي اقتدار جي ڪوٽڻ ڪرڻ، انقلاب عوام جي واهونڊن ورڻ لاءِ، دعائون گهريون آهن. ڏولاھن جي ڏينهن گذري، سک جي سڪارن لاءِ دل کي دلاسا ۽ ڏي ڏنا آهن. هو چوي ٿو ته :

”مينڊان ڌوءِ نه ماري، محلين مارڻان ڌار  
پايو ميت ملير ري، منڌ نه ويڙهي وار  
جا هتيجن هار سا ڪيئن وهندي ڪوٽ ۾.“

”عمر اڃا ڪپڙا، ڪاٺياريون ڪيئن ڪن  
جنهين جا ٿر ۾، ور ٿا ويڻ سهن،  
هوءَ جي حق ڀڄن، سي ڪيئن ستيون سومرا.“

”آءُ ڪيئن سوڙين سمهان، مون ور گهاري سج،  
ور اباڻن سي اڃ، گهر شربت تنهن جو سومرا.“

”ڪو ڏينهن آهيون ڪوٽ ۾، لوئي هڏ نه لاه،  
ڪامڻ اوهان جي ڪر جي، ايءُ اڏ وڌائي آه،  
ستي سيل نباھ، ملير ويندئي ماري.“


”منهنجي اها آس، ڪڏهن ڪيرائيندي ڪوٽ کي“

”زيرئين بيڙئين لوهه ۾، ڳٽن ڪيس ڳاه،  
سنڪي سنڌي سومري، هڏ نه چاڙهيم ماه،

سرتيوندا ڪجا، ته ڀرم ڀاروڙيءَ رهي.

”وڙين ويس ڪيا، مٽي آئي مند،  
اڪيون اباڻن ڏي، بس نه ڪرين بند،  
هيئن نه ٿيس هند، جي ڪر لڏائون ڪڏهين.“

شاه صاحب سنڌ جي جملي رهاڪن کي، هندو مسلم فرق جي سنڌي ڪري تصور ڪيو آهي، جن ماڻهن کي ساراهيو اٿس، تن مان اڪثر ڪري هندو هئا، راءِ ڏياچ هندو راجا هيو، مومل هندواڻي هئي، سسئي هندو نسل هي هئي. اوڏ، جاڙيجا، ريباڙا، جوڳي، بابو، سنياسي، آديس، جن جو ذڪر شاه صاحب پنهنجي ڪلام ۾ آندو آهي، سي سڀ هندو هئا. هن نڪو محمد بن قاسم جي تعريف ڪئي آهي نڪو محمود غزنويءَ کي ساراهيو اٿس. اورنگزيب يا ڪلهوڙن جي مذهبي سياست جو مٿس اثر پوي ها ته ضرور انهن جو نالو پنهنجي ڪلام ۾ آڻي ها، پر ڪٿي به اهو ڏسڻ ۾ نه ايندو. جي بلوچن کي ساراهيو اٿس ته اهي پهريائين ئي حاڪم هئا، جن شريعتي راڄ بدران، ملڪ جي دستورن پٽاندڙ حڪومت ڪئي. رسالي ۾ نه ملن ۽ مولوين جي ساراهه ڪيل آهي، بلڪ هنگلور جي هلڻ، گنگا تي گجڻ ۽ سنگين وڃائڻ وارن سامين ۽ جوڳين کي ياد ڪري رڻو اٿس.



## فصل چھون

## شاہ صاحب ۽ ڊاڪٽر محمد اقبال جي نظرين تي هڪ نظر

جهڙيءَ طرح سان شاہ صاحب جي شعر جو سنڌين جي دلين تي اثر پوي ٿو، اهڙيءَ طرح ڊاڪٽر محمد اقبال مرحوم به اڄ پاڪستان جي اردو مسلمانن ۾ خاص طور مقبول آهي، هي مسلمانن، جا (سندن چوڻ موجب) قومي شاعر آهن. هن فصل ۾ آءٌ ٻنهي جي خيالات ۽ نظرين بنسبت ڪجهه حقيقتون پيش ڪري، روشني وجهڻ جي ڪوشش ڪندس.

پڙهندڙ جيڪڏهن غور سان شاہ صاحب ۽ ڊاڪٽر اقبال جي ڪلام کي ڏسندا ته معلوم ٿيندو ته ٻنهي جي تعليم ۽ فيض جو هڪ پاسو هڪڙوئي هو، يعني ٻنهي تي 1- رسول عربي 2- قرآن شريف 3- مثنوي روم جي تعليمات جو گهرو اثر پيل آهي، هيٺ ٻنهي جي ڪلام سان انهيءَ ڳالهه جي ثبوت ۾ ڪي حوالا ڏيئي پڙهندڙن کي ذهن نشين ڪرائڻ جي ڪوشش ڪندس.

## 1- شاہ صاحب:

شاہ صاحب جي ڪلام جي پڙهڻ مان پتو پوي ٿو ته هن گمراهيءَ کان بچڻ ۽ هدايت حاصل ڪرڻ لاءِ محمدرسول الله صه جي تعليم کي سمجهڻ ۽ مڃڻ ضروري آهي. هو چوي ٿو ته:

”وحده لا شريڪ له، جڏهين چيو جن،  
تن مڃيو محمد ڪارڻي، هيجان ساڻ هنيڻ  
تڏهين منجهان تن، اوتڙ ڪو نه اوليو“

شاہ صاحب قرآن کي حڪمت جو مخزن ۽ اسر اعظم جو منبع سمجهي چوي ٿو ته جيڪڏهن غور ۽ فڪر سان ان ۾ نگاهه ڪبي ته ٻين درن تي وڃڻ جي ضرورت ئي ڪا نه پوندي.

”فکر سين فرقان ۾، اسم اعظم ڏور  
بيا در وحي نه ووڙ، اي امل اڏائين سڀجي“

اهڙيءَ طرح شاه صاحب حقيقت جي جوءَ ڏسڻ، انساني معراج تي رسڻ، غير کان  
آجو ٿي حق جو مشاهدو ماڻڻ، پرين پسڻ بابت جڏهين گفتگو ڪري ٿو ته مولانا رومجو  
حوالو ڏيڻ ضروري جهڙي ٿو، چوي ٿو ته:

”طالب قصر سونهن سر اي رومي جي روءِ  
جنين ڏني جوءَ، تنين ڪڇيو ڪين ڪي“  
”طالب قصر سونهن سر رومي جو آهي  
تاڙي جي لاهي، ته منجهين مشاهدو ٿئي“  
طالب قصر سونهن سر، ايءَ روميءَ جي رهاڻ  
پهرين وڃائي پاڻ، پوءِ پسڻ پرينءَ ڪي“

## 2\_ ڊاڪٽر محمد اقبال:

اهڙيءَ طرح ڊاڪٽر اقبال جي خيالات جو سرچشم فيض به رسول عربي، قرآن  
شريف ۽ مولانا روم آهن.

”بمصطفیٰ برسان خو، راڪ دين هم اوست  
اگر به اونه رسيدي، هم بولهبي است“  
”مقام خویش اگر خواهی درین دهر  
بحق دل بندو راءِ مصطفیٰ گیر“

ڊاڪٽر اقبال جا خيالات قرآن بنسبت جيڪڏهن معلوم ڪرڻ گهرندا ته انهن جو پتو  
سندس هيٺين شعرن مان پئجي سگهندو.

ميري اشعار مين پهنس ڪر نه ره جا،  
اگر تو سالڪ، راه يقين هي  
گذر جا تو مري بزم سخن سي،  
ره قرآن مين گام اولين هي  
جو تو اس طرح قرآن تک پنهنج جائي،

تو حاصل دولت دنيا و دين هي  
 مسحيط كائنات دل هي قرآن،  
 نظر كي آخري منزل هي قرآن  
 جسز بقرآن ضعيني روباهي است،  
 فقر قرآن اصل شهنشاهي است

ڊاڪٽر اقبال مولانا روم لاءِ جا عزت ۽ عقيدت رکي ٿو، ان جو پتو سندس هيٺين شعرن مان پئجي سگهندو، هو چو ٿو ته:

”باز بر خوانم ز فيض پير روم، دفتر سربسته اسرار علوم  
 پير رومي خاک را اکسير کرد، از غبارم جلوه ها تعمير کرد  
 جان آواز شعله ما سرمايه دار، من فروزم يك نفس مثل شرار  
 موجسم و در بحر او منزل کنم، تا در تا بنده حاصل کنم“

مٿي ذڪر ڪيل حوالن مان پتو پئجي سگهي ٿو ته ٻئي ساڳين چشمن فيض مان سيراب ٿيا. سندن ڪلام تي وڌيڪ غور ڪرڻ بعد اهو به معلوم ٿيندو ته ٻنهي جي سامهون انسان ذات جي ترقي ۽ اصلاح جا مقصد هئا. گهري نظر وجهڻ بعد پڙهندڙن کي اهو ضرور معلوم ٿيندو ته، انهيءَ مقصد کي حاصل ڪرڻ لاءِ ٻنهي جدا جدا رستا ۽ راهون ڏسيون آهن. مٿي ذڪر ڪيل هڪ جهڙائي ڏيکارڻ بعد آءٌ سندن اختلاف کي هيٺ پيش ڪندس.

## شاه صاحب جو نقطه نگاهه:

### (1) وحدت مذاهب:

شاه صاحب مسئلہ وحدت الوجود کي مڃڻ ڪري، وحدت مان ڪثرت، جي پيدا ٿيڻ جو قائل هو. هن ڪثرت جي ڪا جدا هستي نه ٿي مڃي ۽ ان کي صرف وحدت جو مظهر ڪري ٿي مڃيائين.

هن وٽ ”سو پرين سو پساهه“ سو ويري سر واهرو جو عالم هو. هن پڙاڏي ۽ سڏ کي ساڳي شي ڪري ٿي سمجهيو ۽ چيائين ٿي ته:

”هئا اڳهين گڏ، پر ٻڌڻ به ٿيا“

هو دوبيائي دور ڪري پيائي ڪي ٻارڻ جي هدايت ڪري ٿو ۽ چوي ٿو ته:

”وحده لاشريڪ له، اي هيڪڙائي حق

بيائيءَ کي ٻڪ، جن وڌو سي ورسيا“

ان ذات حقيقيءَ جون، ڪوڙين ڪاڻئون ڏنيون هئائين ۽ انهي جا ڌار ڌار درشن به ڪيا هئائين. هن کي نابوديءَ نيئي اهڙو اعلى ڪيو هو، جو ڪر ۾ به پرين پي پاڻ پسائيس. تنهن ڪري هو دنيا جي مڙني مذهبن جي بنيادي وحدت جو قائل هو ۽ مذهبن جي بنيادن تي انسانن ۾ اختلاف عين اسلام جي بنيادي اصولن جي خلاف ٿي سمجهيائين. هو صوفي لاکوفي، هو ۽ صرف وصال جو ورق پڙهيو هئائين. ٻي لات ذري جيتري به ٻڌڻ لاءِ تيار نه هو. هن سان جن جو وير هو، هي انهن جو واهرو ۽ مددگار هو. هن رب العالمين کي پيار ڪيو هو، تنهن ڪري هن جيڏانهن ٿي نظر ڪئي ته سجهڻ ٿي سامهون آيس، هن وٽ شڪ ۽ گمان هئائي ڪونه، هن مذهبن جي نالي ۾ انسانن کي جدا ڪندڙ ماڻهن کي ”ڪويج“ ڪري ڪوٺيو آهي. هن انسان ذات جي مڙني مرضن جو علاج محبت ۽ پيار جي نسخي ۾ ڏنو هو چوي ٿو ته:

”کنيس ڪويجهن، تن طبيب نه گڏيا

ڏيئي ڏنپ ڏڏن، پاڻان ڏيل ڏڪوئو“

## 2- سنڌين جي قوميت:

هن ساري انسان ذات کي، قرآن جي آيت مطابق هڪ جماعت ڪري ٿي سمجهيو ”  
كان الناس امته واحده“

ليڪن سڃاڻپ ۽ سهلويت لاءِ گڏ ٿي ترقي ڪرڻ لاءِ هو قرآن جي ٻي آيت مطابق ”  
وجعلنا ڪم شعوبا، و قبائل لتعارفو“

سنڌين کي جداگانه قوم ڪري سڏڻ کي گناه نه سمجهندو هو. سنڌين جي جدا هستي قبول ڪرڻ مان سندس مقصد انساني تفريق جو نه هو، بلڪ بين الاقواميت تي پهچڻ جو ڏاڪو هو.

هن گهڻو ڪري ساري سنڌ گهمي ڏني هئي. ملڪ غربت، جهالت ۽ ڊڪ هر طرف گهڻو ڏٺو هئائين، سنڌي عوام جي حالت ڪسمپريسيءَ واري هئي، چوڌاري جڏهن نظر ٿي ڪيائين ته قومن جا قافلا ترقيءَ جي سفر ۾ اڳتي وڌي ويل هئا، پر سنڌي اڃا نياڳ جي ننڊ ۾ مٿن جيئن منهن ويڙهي ستا پيا هئا. هو چورا نڌورا هئا، جن جو مائٽ مٽ ڪو نه هو، سندن پاڙي وارن کي پروڙ ڪا نه هئي ته سندن رات ڪا رنج ۾ ٿي گذري، تنهن ڪري هن سڀني ”سورن وارين“ کي پاڻ ۾ پچار ڪرڻ، قوم ۽ ملڪ جا درد ۽ ڊڪ اورڻ، ”ڏکين جي مڙي پنڻ ڪرڻ“ واسطي سنڌي اتحاد، جو آواز اٿاريو. انهيءَ خيال ۾ اهڙو محو ٿي ويو، جو هن مذهبن جا مصنوعي ويڇا وساري ڇڏيا ۽ سڀني سورن وارن کي گڏڻ جي ڪوشش ڪئي ۽ سڪن وارن کي مخاطب ٿي چيو ته:

”اڻ ڏکڻيون ڏکن جي، ڪو پتر پون،  
 ناءِ اوراڻو ان کي، ٿيون لوڪ رباڻون رون  
 پنڻ پيڙيون هون پار تنهن جا پڌرا.“

هن سنڌ جي مارئيءَ کي عمر ڪوٽ جي غلامي واري زندگيءَ کان آجو ڪري، ملير جي آزاديءَ واري دنيا ۾ وٺي وڃڻ کي پنهنجو مقصد مقرر ڪري ڇڏيو هو. پاڻ کي سنڌي عوام يعني مارن جو هڪ فرد سمجهي ويٺو هو. ۽ چيائين ٿي ته:

”جيها جي تيهها مون مارو مڃيا“

هن ور ور ڏيئي چيو ٿي ته:

”اڇو سورن واريون ڪريون سورن جي پچار“

اهڙيءَ طرح:

”ديسي سيڻ ڪجن پرديسي ڪهڙا پرين“

به سندس تعليم جو مکيو جزو رهيو ٿي، ان مقصد يا هاڙهي ڏي هلڻ لاءِ، هن جي نظر ۾ صرف اندر جي اڌ وارن کي هلڻو هو.

## 3۔ حب الوطني

شاه صاحب جي ساري فلاسافي وطن جي بنياد تي بيهاريل هئي، وطن جي حب کي هن ايمان جو جزو ڪري ٿي سمجھو، هن کي ذاتي تجربي ۽ تاريخ جي معلومات مان پروڙ پئجي چڪي هئي ته اعتقاد جي بنياد تي قوم جو نهڻ انهيءَ وقت جي ماڻهن جي ذهني معيار جي مطابق نه هو ۽ انهيءَ قسم جا خيالات هوا ۾ ڪوٽ اڏڻ جي برابر هئا. کيس معلوم هو ته ماڻهن جي چوڻ ۽ ڪرڻ ۾ هميشه تفاوت پي رهيو آهي. هڪ هنڌ اهڙي ڳالهين کي نظر ۾ رکي چيائين ٿي ته:

”اندر ڪوڙو ڪانءُ، ٻاهر ٻولي هنج جي  
اهڙو نلهو ٿانءُ، يچي چونه پورا ڪرين،

هو وطن جي سر سبز ٿيڻ ۽ عوام جي سکئي ٿيڻ لاءِ دعا گهري چوي ٿو ته:

”وطن وسائج ته سنگهارن سک ٿئي“

پنهن جي ديس جي ماڻهن لاءِ کيس جيڪا محبت هئي، ان جو اندازو هيٺين بيتن مان پئجي سگهندو.

”ڳالهيون ڪندي ڪاڪ جون، ڳوڙها پيس ڳڙي“  
”سندي سنگهارن، جوءُ جو جباري جڏڙين“  
”جيها جي تيهه، مون مارو مڃيا“  
”تر تر اندر ٿانءُ، ونهين ويڙهيچن جو“

هڪ هنڌ حڪمران قوم جي فرد کي مخاطب ٿي چوي ٿو ته:

آءُ ڪيئن ڇڏيا سورا، تن پنهورن پچار  
جڙ جنهين جي جان ۾، لڳي ريءُ لهار  
ميخون محبت سنديون، هنڌڙي منجه هزار



پڪا ۽ پنوهار، ڏني مون ڏينهن ٿيا

هو ڪٿي به هوندو ته وطن ياد هوندو هوس، چوي ٿو ته:

”قسمت آنديون ڪونجڙيون وطن سندن روھ“

”پري جنين جي پاڻ، پسان ملڪ ملير جو“

”ڪريان بي نه ڪن، ويندس وطن سامهون“

هن کي سدائين سنڌ تي سڪار ۽ سک جو اونو رهندڙ هو، هن سنڌي عوام کي ويڙهيڇا، وطن ڄاول، پنوهار، مارو، اباڻا وغيره نالن سان ڪوٺي، سندن آزاديءَ ۽ ترقيءَ لاءِ دعائون توڙي علمي لياقت جو به حال معلوم هو ۽ پنهنجي عوام جي ڪمزورين ۽ بي سرو سامانين جو به پتو هو، تنهن ڪري ظاهري حالتون اميد افزا نه ڏسي هو قدرتي ۽ بين الاقوامي تبديلين ۽ انقلابن ۾ اميدون ۽ آسرا رکي پئي هليو، کيس هميشه اميد پي رهي ته ضرور تبديلي جي مند ايندي، انقلاب جا منڊل وجهندا، نين تحريڪن جا ڪڪر قلب جون ڪسون لاهيندا، ظلم ۽ ستم کان ستايلن ۾ وري نئون روح پوندو، گوندر لهندا، موذي ۽ ڏڪاريا ڏينهن مان ويندا، هاري همت ڪري ملڪ جي سڪل ستل ۽ سخت زمين دلين کي انقلاب جو هر ڏئي حقيقي آزاديءَ جو بچ وجهي سک ۽ سلامتيءَ جو فصل لڻندا.

#### 4- دين ۽ سياست جي علحدگي

شاهه صاحب اسلامي تاريخ جي روشنيءَ ۾ دين ۽ سياست گڏي هلائڻ جا نقصان ڏسي چڪو هو، هن کي معلوم هو ته مسلمانن جي ڪثرت وٽ نه صحيح اسلام جو تصور باقي رهيل هو ۽ نه حڪمران طبقي ۾ خدا شناسي ۽ خدمت خلق جو جذبو موجود هو، جو حڪومت کي اسلامي طريقي هلائڻ. بلڪ دين کي ذاتي ۽ طبقاتي مفاد لاءِ مروڙي ڪتب پي آندو ويو، دين جي اثر هيٺ حڪومت هلائڻ وارا ماڻهو ئي گذر ڪري ويا. هڪ هنڌ انهيءَ حالتن کي نظر ۾ رکي چوي ٿو ته:

”ويا سي وينجهار، هيرو لعل وندين جي“

تنين سندا پويان، سيهي لهن نه سار

ڪٿين ڪٿ لهار، هاني انهن پيڻيءَ“

هن ڏٺو پئي ته دين ۽ ان جي شريعت کي حڪمران طبقي جي سياهه ڪارين لڪائڻ، طاقت ۽ اقتدار قائم رکڻ لاءِ اوزار ڪري پي ڪتب آندو ويو. هن کي ان وقت جي ملن جو پورو پتو هو ته حاڪمن جي چوڻ تي، ڪيئن نه مذهب کي موڙي سروي ظاهر ڪيائون. اهڙن ماڻهن لاءِ چيائين ٿي ته:

”قربا پسي ڦيڻ، ڪرين ڪير نه چڪيو  
دنيا خاطر دين، وڃائي ولها ٿيا“

هن کي پتو هو ته شخصي ۽ طبقاتي مفاد عوام جي مفاد لاءِ مخالف هئا، تنهن ڪري وڏين ملڪيتن ۽ اقتدار رکڻ وارا حاڪم جڏهين مذهب جو نالو وٺندا هئا، ته ان ۾ ڪا به سچائي ڪا نه هوندي هئي، هو صرف عوام کي ڏوڪي ڏيڻ لاءِ مذهب جي نالي ۾ آڙ وٺڻ جي نيت سان اهڙا آواز اٿاريندا هئا. انهن لاءِ شاهه صاحب چوي ٿو ته:

”ڪيئن ماڻندا من ۾، خودي ۽ خدا،  
بن ترارين جاءِ، ڪانهي هڪ مياڻ ۾.“

## 5\_ مدافعا نه ذهني

شاهه صاحب ڪڏهين به سواءِ پاڻ بچائڻ ۽ غلاميءَ کان آزادي حاصل ڪرڻ جي، تلوار ڪٽڻ جي صلاح نه ڏني، هو اڳرائي ۽ ارهه زورائي، پوءِ اها ڪٽي ڪهڙي به نالي ۾ هجي، جي برخلاف و. هو جنگجو پاليسي جي مخالف هو. ان بابت سندس خيالن جو پتو سندس هيٺين بيتن مان پئجي سگهندو.

هو چونتي تون م چو، واتان ورائي،  
اڳه اڳرائي جو ڪري، خطا سو ڪائي،

ليڪن ان مان اها معنيٰ ڪڍڻ غلطي ٿيندي ته هو بزدليءَ جي تعليم ڏئي ٿو ۽ پاڻ بچائڻ ۽ آزادي هٿ ڪرڻ يا قائم رکڻ لاءِ، سر جي ست هٿڻ کان ڪيڀائي ٿو. ان لاءِ سندس هيٺيون بيت شاهد آهي:

هڻ هڪل، بيلي سارڻ، مانجهيان اي مرڪ،  
وجهن تان نه فرق، رک وهندي راند ۾،

حق لاءِ لڙندڙن ۽ آزاديءَ جي پروانن جي باري ۾ هڪ هنڌ چو ٿو ته:

آيا اجارين، تيغون تراريون تيار،  
سانگيون ساڻن ته ۾، ڪلهڙون نه لاهين،  
اپائي آهين، مهائي مرڻ تي،

جنگ جي ميدان ۾ مخالف جي طاقت، لشڪر، ساز ۽ سامان جو ڪو به اثر نٿو پوي،  
هو پڙ ۾ پرزا ٿيڻ واري سورھ کي شاباس چئي، بي همٿن ۽ پڇهي ويندڙن کي ننڍي  
چوي ٿو ته:

پڇي آئين پڇڻا، لڄائيئي مون سين،  
وينيون وجهڻ ويڻ، منهن مٿاها جن جا.

## ڊاڪٽر اقبال جو نقطہ نگاہ

### 1. وحدت الشهود:

اسلام جي برتري مذاھب عالم تي، ڊاڪٽر اقبال، برعڪس شاھ صاحب جي، مسئلہ  
وحدت الوجود کي قومن جي ترقيءَ جي راھ ۾ رکاوٽ ٿو سمجھي، هن جي نزديڪ  
انسان جو آخري ڪمال هن ۾ نه آهي، ته پنهنجي هستي فنا ڪري، هستيءَ مطلق ۾ جذب  
ٿي وڃي، بلڪ شرف انسانيت انهيءَ ڳالھ ۾ آهي ته انسان پنهنجي اندر خودي پيدا  
ڪري، خود ذات مطلب کي، پنهنجي اندر جذب ڪري و چوي ٿو ته:

خودي ڪو ڪر بلند اتنا ڪم هر تقدير سي پھلي  
خدا بنده سي خود پوچھي، بتا تيري رضا ڪيا هي

(بال جبريل)

ڊاڪٽر اقبال يورپ جي فيلسوف هيگل تي انهيءَ ڪري سخت نقط چيني  
ڪري ٿو، جو هو مسئلہ وحدت الوجود جو حامي هو ۽ سندس لاءِ چوي ٿو ته:

طائر عقل فلڪ پرواز اوداني ڪه چيست  
ماڪيان ڪمزور و مستي خايه گيرد بي خروس  
(پيام مشرق)

انهيءَ سبب ڪري يونان جي حڪيم افلاطون کي سندس بي ثباتي دنيا جي راتين  
سبب راهب ديرينا ۽ از گروه خيال قومن ۾ زندگي نٿا ڦوڪين، مورگو انهن کي موت  
جي ننڊ سمهارين ٿا.  
ڊاڪٽر اقبال نابوديءَ جي برخلاف آهي شاهه صاحب وانگر ته:

”نابوديءَ نيئي وڃي عبد کي اعليٰ ڪيو“

ڪي نٿو مڃي هو خوديءَ ۾ سڀ ڪجهه ڏسي چوي ٿو ته:

پيڪر	هستي	ز	آثار	خودي	ست
هرچ	مي	بيني	ز	اسرار	ست
و	انمودن	خویش	راخوئت	خودي	ست
خفته	در	هر	ذره	نيروئي	ست
فطره	چون	حرف	خودي	ازبر	ڪند
هستيءَ	بي	مايه	را	گوهر	ڪند
ڪوئ	چون	از	خود	رود	شود
شڪوه	سنگ	جو	شش	دريا	شود

ڊاڪٽر اقبال انسان جي انفراديت جو زبردست حامي آهي ۽ بني نوع انساني جي  
ترقيءَ ۽ اصلاح لاءِ انسان ڪامل، جي رهبري جي ضرورت محسوس ٿو ڪري، سندس  
نظر ۾ مذهب اسلام (جو دين فطرت آهي) جا پيروڪار مسلمان ٿي، اها رهبري ڪرڻ جا  
لائق آهن. سندس خيال ۾ مسلمان دين فطرت جا پاسبان، فڪر ۽ عمل جي وحدت جا رهنما  
آهن، جن جي نگاه ۾، انسان ذات جي موجوده، مصيبتن کان نجات صرف مسلمانن جي  
ذريعي حاصل ٿي سگهندي، انڪري هو چوي ٿو ته:

تو نه	مت	جائيگا	ايران	ڪي	مت	جاني	سي
نقشه	مئي	ڪو	تعلق	نهين	پيماني	سي	
زنده	رکھني	هي	زمانه	ڪو	حرارت	تيري	
ڪب	ڪو	قسمت	امكان	هي	صداقت	تيري	
ختم	ڪاهي	ڪو	هو،	ڪام	ابهي	باقي	هي
نور	توحيد	ڪا	اتمام،	ابهي	باقي	هي	

(بانگ درا)

## 2۔ مسلمانن جي جداگانہ قوميت

ڊاڪٽر صاحب مٿي ڏيکاريل نظريي جي ڪري مسلمانن کي دنيا جي ٻين قومن کان مذهب جي بنياد تي علحده قوم ڪري سمجهي ٿو، ملڪ، نسل، رنگ وغيره جي بنيادن تي قومن جو نظريو، سندس اڳيان فرسوده ۽ نقصان ڪار آهي، سندس انهن خيالن جي شهادت، سندس هيٺين بيتن مان پئجي سگهندي :

قلب مسا از هندو روم شام نيست  
مرز بوم ابو او بجز اسلام نيست  
با وطن وابسته تقدير اهم

برنسب بنياد تعمير اهم  
ملت مارا اساس ديگر است  
اين اساس اندر دل ما مضر است  
مدعائي ما مال ما يکيست  
طرز و اندازو خيال ما يکيست  
ماز نعمتهائي او اخوان شديد  
يک زبان و یک دل و یک جان شديد

(رموز خودي)

بي هند بانگ درا ۾ هيٺين طرح چوي ٿو:

اپني ملت پر قياس اقوام مغرب سي نه ڪر  
خاص هي ترڪيب مين قوم، رسول هاشمي  
ان کي جمعيت کا هت ملڪ ک ونسب پر انحصار  
قوت مذهب سي مستحکم هي جمعيت تري  
دامن دين هاتھ سي چهوتا تو جمعيت کھان  
اور جمعيت هوئي رخصت تو ملت بهي گئي  
قوم مذهب سي هي، مذهب جو نهين تم بهي نهين  
جذبہ باهر جو نهين، محفل انجم بهي نهين

(بانگ درا)

## 3- وطن پرستيءَ جي مخالفت

ڊاڪٽر اقبال قوميت جي نظريي جي بنياد، مذهب تي رکندي، حب الوطني کي بت پرستيءَ سان تشبيهه ڏيندي، ان کي مذهب لاءِ زهر قاتل ٿو سمجھي. موجوده زماني ۾ دنيا جي قومن جي باهمي جهڳڙن جو بنياد انهي ڳالهه کي ٿو سمجھي، تجارت جي فروغ واسطي ٻين ملڪن کي قبضي ۾ آڻڻ جو ڪارڻ به انهيءَ کي ٿو ڄاڻي، انسان ذات کي ڪن ملڪن ۾ محدود ڪري، ان کي ٽڪرن ۾ ورهائڻ جي برخلاف آهي. نه ٻڌن، بلڪ ساري دنيا کي پنهنجو وطن ڪري ڄاڻن، سندس انهيءَ خيال جي تائيد ان جي هيٺين بيتن مان ٿئي ٿي:

ان تازه خدائون مين بڙا سب سي وطن هي  
جو پيرهن اسکا هي وه مذهب کا کفن هي  
اقوام جهان مين هي رقابت تو اسي سي  
تسخير هي مقصود تجارت تو اسي سي  
هو قيد مقامي تو نتجيه هي تباهي  
ره بحر مين آزاد وطن صورت ماهي

رهي گا راوي وليل وفرات ۾ ڪب تک  
ترا سفينه گه هي بحر بيگران کي لئي

جوهر	مايا	مقاسي	بسته	نيست
باده	تندش	بجائي	بسته	نيست

مسلم	امتي	دل	با	قلمي	مبند
گم	مشو	از	جهان	چون	وچند

هي ترک وطن سنت محبوب الاهي  
دي تو بهي نبوت کي صداقت کي گواهي

دنيا جي انهن قومن لاءِ، جي وطن تي بنياد ٿيون رڪن هيٺين طرح فرمائي ٿو :

اُن	چنان	قطعه	اخوت	کرده	اند
بر	وطن	تعمير	ملت	کرده	اند
تا	وطن	راشمع	محفل	سا	ختند
نوع	انسان	را	قبائل	سا	خند
مرد	مي	اندر	جهان	افسانه	شد
آدمي	از	آدمي	بيگانه		شد
روح	از	تن	رفت	وهفت	اندام
آدميت	گم	شد	و	اقوام	ساند

(رموز خودي)

#### 4- مذهب ۽ سياست جي اجتماعيت:

ڊاڪٽر اقبال دين کي دنيا جي ڪاروبار کان علحده نٿو رکڻ گهري، هو اسلام کي منظم دين ڪري زندگيءَ جي هو مسئلي ۾ ان جي رهبري ضروري سمجهي ٿو، هو انهيءَ رستي زمين تي عدل ۽ انصاف قائم ڪري، امن ۽ سلامتي قائم ڪرڻ گهري ٿو، اڄوڪي دنيا جي دستور جنهن ۾ سياست کي مذهب کا علحده ڪيو ويو آهي. کي پسند نٿو ڪري.

هن جي نظر ۾ سياست حڪومت دين کان جدا ڪرڻ بعد بي روح ٿي پيئي آهي ۽ ڪاغذي عهدنامن، قانونن ۽ قاعدن مان جان نڪري ويئي آهي، انهيءَ جي تائيد ۽ سندس هيٺيان بيت شاهد آهن:

مري نگاهه مين هي يه سياست لادين  
 ڪنيز اهر من و دون نهاد، مرده ضمير  
 هوئص جو ترک کليا سي حاڪمي آزاد  
 فرنگيون کي سياست هي ديوي زنجير  
 متاع غير په هي جب نظر انکي  
 تو هين هر اول لشکر کليسيا کي سفر

(ضرب کليم)

”هوئي دين دولت مين جس دم جدائي  
 هوس کي اميري، هوس کي وزيري

هو گذريل اسلامي دور جي ياد مسلمانن کي تازه ڪرائي ٿو. ان وقت لشڪر جو سپهه سالار ۽ مسجد جو امام ساڳيو هو. ان جي هڪ هٿ ۾ تلوار هئي ته ڪلي ۾ قرآن

لٽڪيل هودو هوس، دين ۽ دنيا ٻنهي ۾ پورو هوندو هو. هو مسلمانن کي دنيا جي امامت ڪرڻ جي تلقين ٿو ڏئي.

## 5- جارحانه ذهنييت

ڊاڪٽر اقبال مسلمانن کي انسانن جي رهبري جو لائق سمجهي غلبه اسلام آڻڻ ۽ خلاف ڪبري قائم ڪرڻ ٿو گهري. مسلمانن کي دنيا ۾ دارالاسلام قائم ڪرڻ لاءِ جهاد جي تلقين ٿو ڪري ۽ کين ياد ٿو ڏياري ته هو تلوارن جي پاڇي ۾ پلجي جوان ٿيا آهن. خود سندن قومي نشان به انهي ڪري خنجر ۽ هلال ٺهرايو ويو آهي. سندس انهيءَ خيالن جي شهادت سندس هيٺين بيتن مان ملي سگهندي:

به نڪته سر گذشت ملت بيضا سي هي پيدا  
که اقوام زمين ايشيا کا پاسبان تو هي

سبق پهر پڙه صداقت کا، عدالت کا، شجاعت کا  
ليا جائی گا تجھ سي ڪام دنيا کي امامت کا

نھين تيرا نشيمن قصر سلطاني کي گنبد پر  
تو شاهين هي بسيرا ڪر پهاڙون کي چٽانون مين

يا

در	کف	موسيٰ	همين	شمشير	بود
ڪار	او	بالاقر	از	تديبر	بود
پنج	حيدر	که	خيربر	گير	بود
قوت	اولر	همين	شمشير		بود

(رموز بي خودي)

سوچا يهي هي اي مرد مسلمان ڪبهي توني

(ضرب ڪليم)

آ تجھ ڪو بتائون مين تقدير اهمر ڪيا هي  
شمشير و سنان اول طائوس و رباب آخر

(بال جبريل)



شاه صاحب ۽ ڊاڪٽر اقبال جي نظرين جي هن مختصر وضاحت مان ظاهر آهي ته ٻنهي پنهنجي نقطه نگاهه کان انسان ذات جي ترقي ۽ اصلاح تي گهري. انهي واسطي قومن کي بيدار ڪري منجهن روح ڦوڪڻ تي گهريو. جيتوڻيڪ سندن طريقه ڪار الڳ هئا ليڪن ڪيترا نقطه ساڳيا ڏسائون ٿي. مثلاً:

### 1- عشق جي تلقين

ٻنهي وٽ هر قومي مرض جو علاج عشق قرار ڏنو ويو آهي. سندن چوڻ هو ته عشق کان سواءِ انسان بي جان آهي. جيستائين ڪن قومن عشق جي شراب مان ڍڪ نه پيتو آهي ان وقت تائين هو ڪو به وڏو ڪم ڪري نه سگهندا. شاه صاحب فرمائي ٿو ته:

”جئان وهي تئان وات، ڪپر پچن ڪوڙيون  
جن کي سڪ ساھڙ جي، سي گھيڙ پچن نه گھات  
جن کي عشق جي اسات، سي واھڙ پائين وکڙي“

”پاڻ م ڪڇ پاڻ سين، وسيل وڃاءِ  
عشق ساڻ اٽاءِ، پير پريان جي پار ڏي“

”سڪڻ انئين نه سڌ، جيئن لکيو لياڪا پائين  
پئي پريان جي نه ٿئين، مٿي اڱڻ اڌ  
اي پڻ ڪوڙي سڌ، جيئن کليو ڪلايو سمھين“

ڊاڪٽر اقبال چوي ٿو ته:

عشق کي هين معجزات سلطنت و فقر و دين  
عشق کي ادنيٰ غلام صاحب تاج و نگين  
عشق مڪان مڪيي، عشق زمان و زمين  
عشق سراپا يقين او ريقين فتح باب  
در جهان هم صلح وهم بيڪار عشق  
آب حيوان، تيغ جوهر دار عشق  
جب عشق سکھاتا هي آداب خود آگاهي

## ڪلهني هين غلامون پر اسرار شهنشاھي

### 2. قرباني

ٻنهي صاحبن جو چوڻ آهي ته خطرن کي منهن ڏيڻ ۽ تڪليف برداشت ڪرڻ کان سواءِ ڪا به قوم ترقي ڪري نه سگهندي.  
شاھ صاحب فرمائي ٿو ته:

”سڪڻ ۽ سوري ٻئي اکر هيڪڙي  
وهڻ واٽرين تي ڪارڻ ضروري  
ٻنهي جي پوري، جيءَ ڏني وريءَ نه جڙي“

”پهرين ڪاتي پاءِ، پيچ پورو پريٽو  
ڏک پريان جو ڏبل ۾ واجهت جيئن وڃاءِ  
سيخن مانبچاءِ، جي نالو ڳيڙءَ نينهن جو“

ڊاڪٽر اقبال چوي ٿو ته:

ميڙا بزم بر ساحل ڪ آڻجا  
”حيات بر ڪناره نرم خيز ست  
بدريا غلط باموجش در آويز  
حيات جاودان اندر ستيز است“

### 3. خودشناسي:

ٻنهي صاحبن هڪ مشهور حديث ته:

”من عرف نفسه فقد عرف نفسه“

مان سبق وٺي قوم کي پاڻ سڃاڻڻ جي تلقين ڪئي آهي، شاھ صاحب فرمائي ٿو ته:

پيهي جان پاڻ ۾ ڪيم روح رهاڻ  
ته نڪو ڏونگر ڏيهه ۾ نڪا ڪيچين ڪاڻ  
پنهنون تيس پاڻ سئي، تان سور هئا.

هوت تنهنجي هنج ۾، پچين ڪو پيهي  
 ”وفي انفسكم افلاتبصرون“ سوچي ڪر سهي  
 ڪڏهن ڪا نه وهي، هوت ڳولڻ هت تي

اسين سڪهون جن ڪي، سي تان اسين پاڻ  
 هاڻ وڃ گمان، صحي سچاتا سپرين


ڊاڪٽر اقبال فرمائي ٿو ته:

ڊهونڊهني والا ستارو ڪي گذر گاهونڪا  
 اپني افڪار ڪي دنيا مين سفر ڪر نه سکا  
 اپني حڪمت ڪي خم و پيچ مين ايسا الجها  
 زندگي ڪي شب تاريڪ سحر ڪر نه سکا  
 جس ني سورج ڪي شعاعون ڪو گرفتار ڪيا  
 آج تڪ فيصله نفع وضرر ڪر نه سکا

انهن متفق نقطن جي علاوه ٻنهي جي تعليم جا ٻيا ڪي پهلو بلڪ هڪ ٻئي جي برعڪس آهن. مثلاً شاھ صاحب جي تعليم مساوات ۽ جمهوريت طرف چڪي ٿي مگر ڊاڪٽر صاحب فخطائيت ۽ قومي برتري جو سبق سيکاري ٿو.

شاھ صاحب سنڌين کي دنيا جي قومن اڳيان بنا ڪنهن مذهب ۽ مدت جي تميز جي آزاد ۽ ترقي يافتہ ڪري هڪ جهڙي درجي تي آڻڻ گهري ٿو ته ڊاڪٽر صاحب وري مسلمانن کي شجاعت، عدالت وغيره جي ذريعي ٻين قومن جي ليڊرشپ ڪرائڻ گهري ٿو. جيئن هٿلر، نسل جي بنياد تي جرمنن جي ٻين قومن تي ليڊريءَ جو قائل هو تيئن ڊاڪٽر صاحب وري مسلمانن کي مذهبي بنياد تي امامت ڪرائڻ گهري ٿو. چاهي ڊاڪٽر صاحب چڻ ته ”ان اکر ڪم عندالله انقاصم“ کي وساري ڇڏي ٿو، انهي جي برعڪس شاھ صاحب چوي ٿو ته:

”ڪا نه پچي توڙا جي آيا سي اگهيا“



## فصل ستون

## شاه صاحب جا مذهبي راي

مورڪ مور نه بجهڻا، هيڏانهن هوڏانهن ڪن،  
سي ڪيئن پرين پسڻ، ڪتر جنين اکين ۾.

انسان ذات جي پلائي ۽ بهتري، درستي ۽ ترقيءَ لاءِ جي راهون ۽ رستا، طريقا ۽ تجويزون ابتدائي ڏينهن کان وٺي اڄ تائين نسل انساني جي خير خواه ۽ سمجهدار مفڪرن طرفان سوچيا يا رٿيا ويا آهن، انهن مان مذهب به هڪ مکيه رستو يا طريقو آهي.

”واٽون ويه ٿيون، ڪوه جاڻان ڪيڏانهن ويا.“

جيتوڻيڪ مذهب جو اصل مقصد ۽ مراد انساني اتحاد ۽ ترقي هئا:

”تان ڪا ڪاڻي پاءِ، ونن ۾ وصال جي،  
دو بينائي دور ڪري، معرفت ملهائ،  
سپريان جي سونهن ۾، رخنو ڪونه رهائ،  
اک اشهد چاءِ ته مسلماني ماڻئين.“

پر قدرت جي ٻن مکيه طاقتن، **خير ۽ شر**، چڱائي ۽ منائيءَ جي هر جڳهه ۽ هر ڳالهه ۾، ڪارڪن تي اثر انداز ٿينديون نظر ٿيون اچن. تن جي زد کان مذهب به خالي نه رهيو آهي. جيڪڏهن غور سان ڏسبو ته معلوم ٿيندو ته هڪ طرف اگر مذهب انساني ترقيءَ ۾ معاون ٿي ڪم آيو آهي، ته ٻئي طرف انساني ڪمزورين ۽ خامين، ان کي ذاتي ۽ طبقاتي مفاد جي حصول لاءِ هٿيار طور پئي ڪتب آندو.

جيڪڏهن مذهب هڪ طرف وحدت ۽ محبت انساني توڙي خدمت خلق جو ڪم ڏنو آهي ته ٻئي طرف ان جي نالي ۾ تفریق ۽ ڪلفت، ظلم ۽ استبداد، وهم پرستي ۽ جهالت کي ڪافي تقويت پهتي آهي.

مذهب بذات خود مقصد ۽ مراد نه آهي، ليڪن مقصدن کي حاصل ڪرڻ ۽ نتيجن تي پهچڻ جو آڻو ۽ اوزار آهي، جنهن جي افاديت جو سارو دارومدار انهيءَ کي ڪم آڻيندڙ تي آهي؛ چاهين ته ان کي خير لاءِ ڪم آڻين، چاهين ته شر لاءِ.

جهڙيءَ طرح بدن انساني کي تندرست ۽ توانو رکڻ، مرضن ۽ بيمارين کان آجي ڪرڻ جي لاءِ حاصل ڪيل تجربن، معلومات ۽ علاجن جي مجموعي کي علم طب سڏجي ٿو ۽ ان ۾ ابتدا کان وٺي آب هوا، ملڪي قومي حالتن، جدا جدا وقتن ۽ زماني جي تجربن جي بناء تي مٿي ذڪر ڪيل مقصدن جي حصول لاءِ، ڪيئي نظريا ۽ طريقا جهڙوڪ 'ايلوپيٿي'، 'هوميوپيٿي'، 'نيچرو پيٿي'، 'يوناني طب' ۽ آريويڊڪ وغيره پيدا ٿي چڪا آهن، ايتري قدر جو هر هڪ نظريي يا طريقي علاج ۾ به ڪيئي شاخون بڻجي چڪيون آهن ۽ خود انهن شاخن اندر پڻ تشخيص ۽ علاج ۾ به ڊاڪٽر يڪسان نه ٿا ٿين.

اهڙيءَ طرح سان ڪائنات جي پيدائش، بقا ۽ زوال جي سببن، مقصدن جي معلومات، مادي ۽ روح جي علم، انسان جي ترقي، خوشحالي ۽ امن جي حصول لاءِ مذهب مکيه طريقو ٿي ڪم آيو آهي.

طب وانگر مذهب به فروغات ۽ تفصيلات ۾ پوڻ ڪري پنهنجن اصل مقصدن کان دور ٿي ويو آهي. جنهن ڪري اهو به لاتعداد ڀاڱن ۽ حصن ۾ ورهائجي ويو آهي.

”ڪوڙين ڪايائون، تنهن جون لکن لک هزار  
جي سڀ ڪنهن جيءَ سين، درسن ڌارئون ڌار  
پرير تنهنجا پار ڪهڙا چئي ڪهڙا چوان.“

نتيجو اهو نڪتو آهي ته مقصدن ۽ طريقي ڪار جي وچ ۾ شناخت نه رهي آهي ۽ مذهب اتحاد جي بدران نفاق جو ڪارڻ پي بڻيو آهي، سچ ۽ ڪوڙ، صحيح ۽ غلط گڏجي پيا آهن.

هن مضمون ۾ آءٌ حتي الامڪان اها ڳالهه واضع ڪرڻ جي ڪوشش ڪندس ته، جنهن زماني ۾ شاهه صاحب پيدا ٿيو، ان وقت مذهب تي عام طرح ۽ اسلام تي خاص طرح، ڪهڙا اثر پيل هئا، مذهب جو ڪهڙو مفهوم پئي ورتو ويو، ان کي ڪهڙن مقصدن لاءِ ڪتب پئي آندو ويو ۽ انهن مان عام ماڻهن کي ڪيتري قدر فائدو ٿي پهتو. ڇاڪاڻ ته شاهه صاحب پنهنجي ڪلام ۾ جن رايي جو اظهار ڪيو آهي، انهن جي معنيٰ ۽ مطلب کي پوريءَ طرح سمجهڻ لاءِ ان وقت جي مذهبي حالتن ۽ حقيقتن جو علم هجڻ لازمي آهي.

شاه صاحب هڪ مذهبي گهراڻي جو فرد ۽ درويشن جي اولاد مان هو، سندس تربيت جنهن طريقي تي ٿي هئي، ان موجب کيس اسلام کي دين مڪمل ۽ بهترين لائح حيات ڪري ذهن نشين ڪرايو ويو هو. خدا شناسي، محبت انساني ۽ خدمت خلق انجا مکيه جزا ڪري ٻڌايا ويا هئا.

پر وڏو ٿي، آسپاس جي عملي زندگيءَ تي نظر ڪري ڏنائين ته، حقيقتون برعڪس ڏسڻ ۾ آيس ۽ ٻڌل ڳالهين ۽ ڏنل حالتن ۾ گهڻو تفاوت نظر آيس.

جي صرافن لڏيو ته تون پڻ لڏج سون،  
قدر لهندءِ ڪون، نيئي گڏيندءِ گڏونءِ سين.

ان وقت هن کي مسلمانن جي مذهبي زندگيءَ ۾، ڪم و بيش هيٺين قسمن جون خاميون ڏسڻ ۾ آيون.

1. مذهب جي نالي ۾ ڳالهائيندڙ حاڪمن، عملدارن، مولوين ۽ پيرن جي قولن ۽ فعلن ۾ گڻو تفاوت نظر ٿي آيس.

هو وڏيون ڳالهيون ڪند هئا، عمل انجي برعڪس هئڻ. مذهب اسلام کي ان وقت مٿي ذڪر ڪيل طبقي جي ذاتي ۽ طبقاتي مفاد لاءِ ڪتب پي آندو ويو. جن ڳالهين ان کي دنياڻي عمل ۾ بين الاقوامي ۽ عالمگير شهرت ۽ حيثيت تان هيٺ ڪيرائي، ان جي ترقي پسندي، عوامي مفاد، انقلابي جذبي، وسعت خيالي ۽ عوامي دلچسپي جي صفتن کي وڏو نقصان پهچايو هو.

”اندر ڪوڙو ڪانءُ، ٻاهر ٻولي هنج جي،  
اهڙو نلهو ٿانءُ، ڀڄي ڪٿي پورا ڪجي.“

2. ان وقت جي ملز ۽ پيرن ۾ بي علمي، جهل، حسد، فخر، ڪوتاهه نظري ۽ تنگ خيالي گهڻي قدر پکڙيل هئي، جنهن ڪري سندن باهمي اختلافن ۽ جهڳڙن ڪري، مذهب اسلام ذات جو اتحاد ته درڪنار، پر خود مسلمانن ۾ گهر گهر نفاق ۽ نفرت جو ڪارڻ بڻايو ويو هو ۽ مسلمان جدا جدا گروهن جي مجموعي جو جر غفير بنجي چڪا هئا.

وڳر ڪيو وتن، پرت نه چنن پاڻ،  
پسو پڪيڙن، ماڻهڻان ميٺ گهڻو

3. شاه صاحب کي محسوس ٿيڻ لڳو ته، ان وقت جي گهڻن مسلمان مان خدا شناسي محبت انساني، خدمت خلق جو مادو گهٽجي ويو هو ۽ ان جي عيوض شرڪ ۽ جهل، خودي ۽ خود مطلب، كفالت ۽ نفرت سستي ۽ ڪاهلي جاءِ گزين ٿي چڪيون هيون، جنهن جو نتيجو اهو ٿي نڪتو ته، جو مذهب انسان ذات کي مسڪيني، جهالت، بداخلاقي، بدامني ۽ غلامي جي ذلت مان ڪڍي، ان کي خوش حالي، صحيح سمجھه، بلند اخلاقي، امن ۽ آزاديءَ جي منزل مقصوم تي پهچائڻ جو پيغام ڪڍي نمودار ٿيو هو، سو خود چند افراد جي ذاتي ۽ طبقاتي مفاد خاطر مٿي ذڪر ڪيل مرضن جي زور وٺائڻ جي ڪم پي آندو ويو.

اچو پاڻي لڙ ٿيو، ڪالوربو ڪنگن، ايندا لج مرن، تنهن سر مٿي هنجھڙا

اهڙن حالتن هيٺ جڏهن مذهب اسلام پنهنجي اوائلي قوت فروغ، ۽ انقلابي خاصيت وارو اثر، گهڻي قدر وڃائي چڪو هو، تڏهن مسلمانن کي سياسي، اقتصادي ۽ اخلاقي زوال کان بچائڻ لاءِ ڪترن عالمن کي مسلمانن جي جداگانہ قومي نظام قائم ڪرڻ، مذهب کي چند اعتقادي اصولن ۽ ڪن مخصوص عبادتن جي محدود دائري ۾، بند ڪرڻ جي ضرورت محسوس ٿي، جهڙيءَ طرح هڪ بيمار کي شفا خاني اندر تيماداري ۽ علاج جي ضرورت ٿئي ٿي.

اهڙيءَ طرح هنن ملت جي حفاظت ڪرڻ جي ضرورت محسوس پي ڪئي، ”ليڪن تجربتي مان معلوم ٿي ٿيو ته مرض بڙهتا گيا جون جون دوا ڪي“

شاه صاحب انهن خامين ۽ ڪوتاهين جي ڪارڻن معلوم ڪرڻ ۽ انهن جي دورو ڪرڻ لاءِ، صحيح حل ڳولا ڪرڻ واسطي، سنڌ جي سير تي نڪتو ۽ ورهن جي سياحت ڪرڻ بعد، جن نتيجن تي پهتو انهن جو پتو سندس ڪلام مان پئجي سگهي ٿو.

اهو بهتر ٿيندو جيڪڏهن پڙهندڙن اڳيان اسان ان وقت جي مسلمانن جي مذهبي رجحانات جي مختصر تصوير پيش ڪريون، جا شاه صاحب پنهنجي سير ۽ سفر جي دوران ۾ ڏٺي هوندي ۽ ان مان شاه صاحب تي جي اثر پيا هوندا، ان جو به اندازو ٿي سگهندو.

سنڌ ۾ مسلمان ان وقت، هاڻي وانگر ٻن طبقن ۾ وراهيل هئا. هڪ هو حڪمران طبقو ۽ ٻيو هو عوام جو طبقو. پهرين طبقي ۾ ڪلهوڙا حاڪم، پير ۽ سادات، زميندار

۽ جاگيردار، ملا ۽ مولوي هئا ۽ ٻئي طبقي ۾ غريب خانہ بدوش ماڻهو (مارو) هاري، مهاڻا، کاسبي وغيره هئا.

پهرين صاحب اقتدار طبقي جي، مختلف گروهن جو مختصر احوال پيش ڪندس، ان کانپوءِ عوام جو ذڪر ڪيو ويندو.

## 1. ڪلهوڙا حاڪم

ان وقت جا حاڪم ڪلهوڙا هئا، جي ڪنهن وڏي يا بهادر قبيلي جا سردار ڪو نه هئا، سندن اقتدار ۾ اچڻ، مذهب ۽ شريعت اسلام جي نالي ۾ ٿيو هو، سندن ابتدائي شهرت، پير طريقت جي حيثيت ۾ ٿي.

اون ۾ جيتوڻيڪ سندن وڏن ۾ پرهيزگاري ۽ سادگي ڪڍي رهي هوندي، ليڪن حڪومت ۽ ملڪيت جي فراواني سندن عملي زندگيءَ ۽ اخلاقن کي بگاڙڻ کانسواءِ نه رهيا هئا.

ظاهري بزرگي، حڪومتي رعب جي نمائش، عياش زندگي گذارڻ، سندس طبيعت جا جزا ٿي پيا هئا، پنهنجي طاقت، حڪومت ۽ مذهبي اثر قائم رکڻ واسطي، هر طرح جي منصوبن، دغا بازين، خونريزين، بزرگن ۽ درويشن کي تنگ ڪرڻ، ويندي قتل ڪرائڻ تائين کان به نه ٿي مڙيا. سندن سارو توجهه عوام جي پلي ۽ ترقي، ملڪ جي سڌاري ۽ واڌاري جي بجاءِ، پنهنجي حڪومت ۽ ملڪيت وڌائڻ، بزرگي قائم رکڻ تي صرف ٿيڻ لڳو. مذهب کي انهيءَ ڳالهين جي حصول لاءِ استعمال ڪرڻ شروع ڪيائون. جهڙي طرح پاڪستان ۾ موجوده صاحب انداز طبقو، پنهنجي طبقاتي مفاد حاصل ڪرڻ ۽ اقتدار قائم رکڻ لاءِ، باوجود انهيءَ ڳالهه جي، ته نه وڻن صحيح اسلامي تصور موجود آهي ۽ نه ئي سندن عمل اسلامي آهي. ته به مذهب جو نالو وٺي، اسلامي حڪومت، مسلماني اتحاد ۽ غلبه اسلام جا راڳ ڳائي، هر طرح جا برا ڪم ڪري رهيو آهي ۽ هر آزاد خيال ۽ سندن نقطه چين کي اسلام پاڪستان ۽ مسلمانن جو دشمن سڏي، ختم ڪرڻ گهري ٿو ۽ انهيءَ پاليسي کي توڙي رسائڻ لاءِ، پنهنجي طرفدار گروهه کي، مسلمانن جي جماعت (مسلم ليگ) سڏي، ٻي ڪنهن به جماعت، گروهه، خيال يا نظريي کي زنده رکڻ نٿو ڏئي، اها ساڳي حالت ڪلهوڙن جي هئي.

موجوده حاڪم جيڪڏهن پنهنجي سموريءَ پاليسيءَ جو بنياد علامه اقبال جي ”پڻ اسلامزم“ جي تعليم تي رکن ٿا ته، ڪلهوڙا وري سيد محمد ميران جونپوري جي،



مهدويت واري نظريي تي رڪندڙ هئا. تفاوت صرف مختلف زماني، حالتن طريقي ڪار جو آهي، ليڪن ٻنهي نظرين جي پويان ساڳيو روح ڪم ڪندڙ آهي. اگر هن وقت ”ليگيت“ جو دور آهي ته ان وقت ”ميانواليت“ مشهور هئي.

## 2. پير طريقت ۽ سادات

هي طبقو اهل طريقت جي اولادن مان هو، اگرچ انهن جي وڏن پنهنجي قول ۽ فعل جي بلنديءَ ذريعي، عوام جي اخلاقي حالت سڌارڻ، ماڻهن ۾ رواداري ۽ محبت پيدا ڪرڻ واسطي ڪا به گهٽتائي ڪا نه ڪئي هئي، ليڪن وقت جي گذرڻ ڪري، جيئن ٻين مذهبي ادارن ۾ تنزل جا آثار نمايان ٿيڻ لڳا، تيئن هنن بزرگن جا پويان به انهيءَ لهر ۾ لڙهي ويا. ان وقت جي درگاهن جا اڪثر سجاده نشين، پنهنجي ملڪيتن وڌائڻ، عياش زندگي گذارڻ، ڪتن سان سوئرن جا شڪار ڪرڻ، ذاتي اقتدار، رعب ۽ اثر وڌائڻ جي چڪر ۾ هئا ته ڪي وري نسلي امتيازن تان، پاڻ ۾ لڙڻ منجهه مشغول هئا. پنهنجي بزرگن جي مزارن ۽ مقبرن تي ميلا لڳرائي، انهن تي طرح طرح بدعتي ڪمن جو رواج وجهڻ، شراب پيئڻ، جوا ڪرائڻ، چڪلن کڻڻ جي اجازت ڏيڻ، راڳ ۽ ناچ جون محفليون گرم ڪرڻ، پاڻ کي محفلن ۾ ماڻهن جي ڪلهن تي ڪٽائي هلڻ، وڏي ناٺ سان مريدن وٽ وڃي مڪڙن وانگي، انهن جي ملڪيت تباهه ڪرڻ، فيض پهچائڻ کانسواءِ، نلهيون بيعتون مريدن کان وٺڻ، وارن جون چڱون ڪترڻ، ڏاڳا وٺي ڏيڻ، گانا ٻڌائڻ، خاص قسم جو لباس، چند مريدن کي پهراڻي، انهن کي خلافت جا لقب ڏيڻ، ماڻهن کان پيرن تي هٿ رکائڻ ۽ هٿن کي چميون ڏيارڻ، ڪانين ڪرامتن جي ڊپ سان جاهلن کي ڊيڄاري، مطيع ڪري، ڏن ۽ نذرانا وٺڻ، ٿي پيو هو.

## 3. زميندار ۽ جاگيردار

انهيءَ طبقي ۾ قبيلن ۽ پاڙن جا سردار ۽ وڏيرا، ارباب ۽ ڄام وقت جي حاڪمن جا عزيز يا منظور نظر اچي ٿي ويا.

انهيءَ طبقي جي ماڻهن کي زمين ۽ ٻي جائداد جي ذريعي جا طاقت ۽ ملڪيت هئي آيل هئي، سا هو باهمي جهڳٽن، ذاتي اقتدار ۽ اثر وڌائڻ، عوام کي محڪوم رکڻ، شخصي عياشين، نشن، راڳن، ناچن، شڪارن، ملاڪڙن، ڪڪڙن، گهٽن ۽ تترن کي ويڙهائڻ، دعوتن ۽ ضيافتن تي خرچ ڪرڻ ۾ صرف ڪندا هئا. سندن مذهبي مسئلا پيرن کي نذرانو ڏيڻ ۽ دعوتون ڪرائڻ، مسجدون ٺهرائڻ، مسجدن ۾ قرآن وٺي رکڻ پيرن ۽ فقيرن جي قبن ۽ مقبرن جي ٺهرائڻ ۽ سينگارڻ تي خرچ ڪرڻ، ملن ۽ مولوين جي

پرورش ڪرڻ، يارهين، عرس، عاشوره، عيد جي موقعن تي، پنهنجي نام ناموس وڌائڻ خاطر، ماڻهن کي دعوتن تي سڏي، طرح طرح جا طعام ڪرائڻ تائين محدود هئا.

#### 4. ملامولي

انهن مان گهڻا اڌ پڙهيل ۽ ڪي تحصيل ٿيل مولوي هئا. سندن مذهبي مشغلا هيٺيان هئا. مسجدن ۾ ٻانگون ڏيڻ، نمازون پڙهائڻ، مٿن کي ختما ڏيڻ، ميتن کي غسل ڏيارڻ، نڪاح پڙهڻ، خيرات ۽ ختمن جون دعوتون ڪائڻ، پاڻ ۾ مذهب جي فروعاتي ڳالهين تان بحث مباحثو ڪرڻ، مخالفن تي ڪفر ۽ الحاد جون فتوائون ڪيڏ ۽ نيڪاليون جاري ڪرڻ، مذهب جي اعليٰ اصولن کي نه سمجهي يا ڄاڻي وائي وساري فروعاتي ڳالهين کي خاص اهميت ڏيڻ، اصولي ۽ بنيادي مسئلن کان بي التفاتي ڏيکارڻ، حاڪمن ۽ وڏن ماڻهن جي سهولت خاطر مذهب کي مروڙي خسروڙي ان ۾ ڦيريون گهيرون ڪرڻ، ظاهر داريءَ کي اندر جي اجارڻ تي ترجيع ڏيڻ، بنا مطلب ۽ معنيٰ سمجهڻ جي قرآن ۽ ڪتاب پرهڻ، روزا رکڻ تي زور ڏيڻ، ليڪن حلال جي ڪمائيءَ تي گذر ڪرڻ جي پرواهه نه ڪرڻ، ظاهري پاڪيزگيءَ کي اخلاقي، پرهيزگاريءَ کان وڌيڪ سمجهڻ، عوام ۾ محبت پڪيڙڻ بدران، نفاق جي باهه ٻارڻ، اسلام کي رسم، رواجن، چند عبادتن ۽ اعتقادن جي مجموعي ۽ محدود ڪرڻ، ناس کي جائز ٺهرائڻ، دهل وڄائڻ يا نه وڄائڻ کي جائز ۽ ناجائز ٺهرائي ماڻهن ۾ ڏقيڙ وجهڻ، راڳ چوڻ يا ٻڌڻ کي غير شرعي ٺهرائڻ، سرود وجهائڻ يا ٻڌڻ کي گناهه سڏڻ، ڊگهي سٿڻ پائڻ کي ناجائز قرار ڏيڻ، وار وڏا يا ننڍا رکائڻ لاءِ جدا جدا رايو ڏيڻ، ڏاڙهي مٿ جيڏي يا خسخسي ڇڏائڻ تي بحث ڪري، ڪاغذ ڪارا ڪرڻ، وارن کي رنگ ڏيئي ڪارو يا ڳاڙهو ڪرڻ جي سوال تي ست اختلاف رکڻ، مچون ڪٽرائڻ يا ڊگهيون رکڻ تي سني ۽ شيعه ٿي پوڻ تي زور ڏيڻ، عاشورن ۾ ماتم ڪرڻ، نماز ۾ هٿ ٻڌڻ ته دن کان هيٺ يا مٿي تي وڏا بحث مباحثا ڪرڻ، تيرهن سو ورهيه اڳي گذريل سياسي اختلافات جهڙوڪ خلافت جي حقدار هئڻ واري مسئلي تي ايتري قدر تڪرار ڪرڻ، جو فساد ۽ جهڳڙا پيدا ٿي پون، سيدن کي ذات سڏڻ يا نور جي پيدائش سڏڻ تي جهيڙا ڪرڻ سجده تعظيمي جي جائز ۽ ناجائز هئڻ بابت لنبينون لنبينون اختلافي فتوائون ڏيڻ، مخالفن کي خارجي، رافضي، وهابي، ملحد، مشرڪ ۽ ڪفر جي لقب سان مخاطب ڪرڻ، شيعي، سني، مالڪي، شافعي، اهل حديث مقلد ۽ غير مقلد جي تفاوتن ۽ فرقن ۾ ملت کي تقسيم ڪرڻ، پير پرستي ۽ قبر پرستي ڪرڻ، تعويذ، پليتن، ڦيٽن ۽ چنڊن ۾ اعتقاد رکڻ، ڪارن ڪڪڙن ۽ گهٽن جو چوراھن تي اڇلرائڻ، ميت جي ليجهي، ستين ڏينهن، يارهين، اڪيهين، چاليهن ڏينهن ۽ يارهين مهيني قرآن جا ختما بخش ڪري طرح طرح جا طعام ان جي عزيزن وٽان ڪائڻ، هڪ کان وڌيڪ چئن تائين شادين کي سنت نبوي سڏي عياشي زندگي گذارڻ، ٻانهن ۽ ٻانهين جو جواز ثابت ڪرڻ، بادشاهيون

جاگيرداريون ۽ زميندارين کي جائز ٺهرائي انهن جي طرفداري ڪرڻ، سندن زندگيءَ جا ادنيٰ ڪرڻ هئا.

مختصراً صاحب اقتدار طبقي جي ماڻهن جو اهو حال هو، وري جيڪڏهن ان وقت جي عوام جي مذهبي مفهوم ۽ اعتقادات تي نظر ڊوڙائي ته ڪم و پيش هيٺين نموني سندن حالت ڏسڻ ۾ ايندي.

## 1. جهالت

سنڌ، هندوستان جي هڪ گوشتي ۾ هئي ۽ منجهس آمدرفت لاءِ سٺا رستا نه هئا، اتي جي رهاڪن جو گهڻو حصو خانہ بدوش زندگي گذاريندو هو، شهري زندگي ڇڏي هئي، ويتر حڪومت طرفان تعليم لاءِ ڪو خاطر خواهه انتظام نه هئڻ ڪري سنڌ جا عوام اڪثري علم کان بي بهر، ملڪ کان ٻاهر جي اثرن کان پري ۽ جهالت ۾ وڪوڙيل هئا. سواءِ ڪن مکيه شهرن جي باقي جڳهن تي ڪي اڌ پڙهيا ملا صرف قرآن شريف معنيٰ کان سواءِ پڙهائيندا هئا ۽ ڪٿي ٿوري پارسي به پڙهائي ويندي هئي، هزار تي هڪ ماڻهو به لکي پڙهي سگهڻ وارو مشڪل ملي سگهندو هو.

اگرچہ ڪلهوڙا سنڌي خاندان جا هئا، ليڪن مٿن ٻاهرين جي انڌا ڌنڌ پوئلڳي ڪرڻ جي عادت ويهي ويل هئي. مذهبي خيالن ۾ سيد محمد ميران جونپوري جي مهديوي طريقي جا پوئلڳ هئا، جو طريقو اڄڪلهه جي پڻ اسلامزم جا جزا پاڻ رکندڙ هو. شريعتي ڳالهين ۾ هو قدامت پسند، ڪتر ۽ تنگ خيال مولوين جا همدرد ۽ پوئلڳ هئا. سندن سياست ڪم و پيش اورنگزيب طريقي تي هلندڙ هئي. انهيءَ ڌن ۾ ايتري قدر ڦاٿل هئا، جو سندن درباري زبان به سنڌيءَ جي عيوض مغلن جي پوئلڳي ۾ پارسي هئي، پنهنجي سنڌي زبان جي جيارڻ لاءِ ڪجهه نه ڪيائون. اگرچہ ان وقت ڌاري سنڌي زبان ۾ شاعري رستي زبان کي جيارڻ لاءِ تحرڪ پيدا ٿي چڪو هو. پارسي زبان صرف چند مٿئين طبقي جي ماڻهن جي زبان ٿي ڪتب ٿي آئي. جنهن ۾ چند درسي ڪتابن کانسواءِ تاريخ، تصوف، فلسفي وغيره تي ڪتاب عام پڙهيلن وٽ ڪو ورلي پهچي ٿي سگهيو. چاڻي جو دستور سنڌ ۾ ڪو نه پيو هو. ڪتاب ماڻهن وٽ گهڻو ڪري قلمي ڪم ايندا هئا، جنهن ڪري ڪتابن جي اڪثري اقليت هوندي هئي. انهيءَ وقت تائين دنيا ۾ ظاهر ٿيل علمن تي سنڌي ۾ ڪتاب قريبن ناياب هئا.

مذهب جي واقفيت عام طرح چند عبادات، فقه، اعتقادات، رسوم ۽ زهد جي طريقن تائين محدود هئي. مذهب کي هڪ طرف ملن ۽ مولوين جي بحث مباحثن ۽ طبع آزمائي جو پليٽ فارم بنايو ويو هو، ته ٻئي طرف پير صاحبان ان کي ذاتي طاقت ۽ اقتدار

وڌائڻ جو ذريعو ڪري ٿي ڪتب آندو، تنهن ڪري عوام اڻ ڄاڻائيءَ جي اونھائيءَ ۾ پيل هئا جنهن جو لازمي نتيجو وهڻ پرستيءَ جي ڦندي ۾ ڦاسڻ ٿي نڪتو.

## 2. وهڻ پرستي

انهيءَ وقت ڌاري عام ماڻهن جي وهڻ پرستيءَ جي اها حالت هئي، جو منجهن مان اڪثر ۾ جن، پوتن، جادوءَ پٽ جو خوف ويهي ويل هو. جيڪڏهن ڪو بيمار ٿي پوندو هو ته ان کي اڪثر جن يا پريءَ جو آسيب يا لڳت ڪري تصور ڪيو ويندو هو ۽ انهيءَ جي راضي ڪرڻ يا ڪڍائڻ لاءِ ڪوششون ڪيون وينديون هيون. ڪن پيرن، فقيرن ۽ ملن کي انهيءَ ڪم ۾ مشق ٿي ويئي هئي، جن وٽ پري پري کان ماڻهو ڪهي اچي چنڊو، ڦيٽو، تعويذ، ڏاڳو، پليٽو ڪرائيندا هئا. ڪامڻ بت، وير مٺ ۽ جادو جو به خوف عوام ۾ ويٺ هو، جن جي ڪڍڻ لاءِ پوپا، پڙهيا پنڊت ڪم ڏيندا هئا. پيرن جا پڙ ۽ شادمانا باسڻ، رٿن ۾ بانبتيون ٻڌڻ، تڙن تي ڏيا ٻارڻ، ڪن جاين، مقامن، مسائڻ، وڻن (ڪرڙ ڪنڊن، نمڻ، ٻيرن، ٻيرن) کي اڱرو ڪري ليڪڻ جو عام دستور هوندو هو. جانورن جي قرباني ڪرڻ، ڪڪڙ، گهٽا، ٻڪر گهوري ٻاهر ڦٽا ڪرڻ، قبرن، مقبرن، ساون وڻن، درياءَ پير (خواجہ خضر) کي ڪرامت با شفا جي صفتن سان موصوف سمجھي، اتي باسون باسڻ جو عام رواج هو.

انهيءَ وقت ڌاري هڪ جناتي فقيرن جو ٿولو پيدائي پيو هو (جن مان ڪي جبلن طرف هليا اچن) جي سرندا دنبورا وڃائي، سرود سان ماڻهن کي ڌمالون ڪرائي، جنن کي ريجھائي رام ڪندا وٽندا هئا. اهڙيءَ طرح مذهب جي تعليم کي وهڻ پرستي چانئي ويل هئي، جو ملن ۽ پيرن کي عوام تي قبضي ڪرڻ ۽ اثر وھارڻ ۾ ڪا ڏکيائي ڪاٺي ٿئي ٿي. ان وقت جا حاڪم ڪلهوڙا پڻ عام ماڻهن جي پير پرستيءَ جو فائدو وٺي حڪمران ٿي ويٺا هئا.

## 3. خوف

جڏهن عوام جون دليون جهالت ۽ وهڻ پرستيءَ سان ڀريل هونديون آهن ته انهي ڪري خوف جو ماحول پيدا ٿيندو آهي، تڏهن چالاڪ ۽ هوشيار ماڻهو اهڙن حالتن جو ناجائز فائدو وٺي، مٿن قابض ۽ حڪمران ٿيڻ جي ڪوشش ڪن ٿا. تنهن ڪري ماڻهو ٻن طبقن ۾ ورهائجن ٿا. هڪڙا صاحب اقتدار طبقي جا ٿين ٿا ۽ ٻيا غريب ۽ محڪوم. پهرين طبقي جا ماڻهو عوام کي جهالت، وهڻ پرستي ۽ محڪومي مان ڪڍڻ جي عيوض، انهن کي شخصي ۽ طبقاتي غرضن لاءِ استعمال ڪري، هميشه کين محڪوم ۽ مسڪين رکڻ جي ڪوشش ڪن ٿا. دنيا جي تاريخ شاهد آهي ته مذهب کي ڪئين نه انهيءَ

طبعي پنهنجو اوزار ڪري پئي ڪتب آندو آهي. سنڌ به انهيءَ عام قاعدي کان مستثنى نه رهي آهي. هندن ۾ برهمڻن ۽ اوج ذات وارن جا، شودرن ۽ گهٽ ذات وارن مٿان مظلوم، يهودي مذهب جي اڳواڻ جون سندن مخالفن سان تڪليفون، پروٽسٽنٽ ۽ روم ڪئٿولڪ جا جهڳڙا ۽ ”انڪيوزيشن“ وارن جا وحشيانه فيصلا، انهيءَ مسئلي تي ڪافي روشني وجهن ٿا. هر ملڪ ۾ مڪاني حالتن، ماڻهن جي طبيعتن وغيره جي بناء تي، چالاک ۽ هوشيار ماڻهن عوام جي وهم پرستي، جهالت ۽ خوف جو ناجائز فائدو وٺي، مذهب کي جدا جدا نمونن ۽ طريقن سان پنهنجي مفاد لاءِ پئي ڪتب آندو آهي، تنهن کان انڪار ٿي نٿو سگهي، جيڪڏهن اسان مسلمانن جي تاريخ تي نظر ڊوڙائينداسون ته، ته اتي به اهو دستور عام نظر ايندو.

مذهب اسلام اگرچ انسانن ۾ مساوات، اخوت ۽ آزادي پيدا ڪرڻ لاءِ وجود ۾ آيو. ليڪن فطرت انساني جي ڪمزوري، انجي مڃيندڙن کي به انهيءَ اعليٰ اصولن جي پيروي کان بدلائي ڇڏيو ۽ انهن ۾ نسلي ۽ طبقاتي امتياز پيدا ٿي پيا ۽ مسلمان حاڪم ۽ محڪوم، شاهوڪار ۽ غريب، جاهل ۽ عالم، ڏاڍي ۽ هيٺي جي گروهن ۾ ورهائجي ويا. اتحاد جي جڳهه تي نفاق پيدا ٿيو ۽ محبت جي جاءِ نفرت والاري.

اهو دنيا جو دستو آهي ته قومن جي تنزل سان سندن مذهبي اعتقاد ۽ خيالات ۾ فتور پيدا ٿي ويندو آهي. فطري ڪمزوري هر موقع ۽ مهل تي پنهنجو ڪم ڪندي رهي ٿي. پيغمبر خدا حضرت محمد صلعم عرب جي ماڻهن کي، اسلام جي روشنيءَ سان نوازيو ۽ گمنامي جي زندگيءَ مان ڪڍي ترقي ۽ اوج جي راهه تي آندو، ان وفات ڪئي ته اڪثر اصحاب ۽ مسلمان خلافت جي فيصلن، جنهن ۾ حڪومت ۽ اقتدار سمايل هئا. ۾ اهڙو مشغول ٿي ويا. جو سندن لاش مبارڪ ڪجهه وقت بنا دفن ڪئي؛ پيو رهيو ۽ آخر چند ماڻهن کيس کي دفنايو. سندس چئن يارن مان ٽي خليفاءَ جن کي خلفاءِ راشدين جي نالي سان سڏيو وڃي ٿو، انهيءَ مذهب جي پوئلڳن هٿان مذهبي اختلافن ڪري شهيد ٿيا. رسول صه جي ڏهٽن مان امام حسن عليه السلام کي زهر ڏيئي شهيد ڪرائڻ، امام حسين عليه السلام کي سختيون ڏيئي، عزيز اقربن سميت ميدان ڪربلا ۾ شهيد ڪري، سر نيزي تي چاڙهي گهمائڻ بنو اميه، بني عباس حاڪمن جون امامن، بزرگان دين مٿان سختيون ۽ ظلم ڪرڻ ۽ هڪ ٻئي ۾ لڙي مسلمان جو بي انتها خون هارڻ، جا فعل ڪنهن کان مخفي ۽ گجها نه هئا. منصور کي سنگسار ڪرائڻ، شمس تبريز جي ڪل لهرائڻ، سرمد جو شهيد ڪرائڻ، شاهه عنايت جو قتل، بلاول رحمته الله عليه جو گهاٽي ۾ پيڙهڻ اسلامي تاريخ جي لاتعداد مثال آهن، جن مان پتو پئجي سگهندو ته سياسي ۽ ذاتي مقصدن حاصل ڪرڻ خاطر مذهب کي ڪيئن ته اوزار ڪري ڪتب پي آندو ويو هو. دين مڪمل جي پيروڪارن جا اهي حال وڃي ٿيا ته اسلامي اصول ۽ روايت کي ختم ڪري خلافت تي زوري قبضو ڪندڙ يزيد طرف اصحاب، عالم، حافظ ۽ مسلمانن جي ڪثرت ٿئي ٿي ته رسول الله صه جي ڏهٽي اسلامي اصول جي علمبردار، صابر، شاکر، زور ۽ زبردستيءَ

اڳيان سر نه نوائيندڙ امام حسين عليه السلام جي طرف، سندس ڪٽنب سميت چند ماڻهو وڃي رهن ٿا.

درحقيقت دنيا ۾ گهڻو ڪري جاهل ۽ وهم پرستن جي ڪثرت پي رهي آهي، انهيءَ عام دستور کان ڪنهن به مذهب جا مڃيندڙ مستثنِي نه آهن. حقيقي اسلام اگرچ بهترين اصولن ۽ زرين تعليمات جو حامل آهي، ليڪن جيڪڏهن تاريخ تي نظر ڪبي ته، پتو پئجي ويندو ته ابتدا کان وٺي، سموري وقت ۾، نه ڪثرت تعداد مسلمانن کي ان جو صحيح مفهوم ۽ مطلب سمجه ۾ آيو آهي. نه مٿس عمل ڪيو اٿن، بلڪ هر وقت ۽ زماني ۾ چالاڪ ۽ خود مطلب ماڻهن انهيءَ جي نالي ۾ پنهنجا مقصد ۽ مرادون پوريون ڪرڻ لاءِ، عوام کي پئي ڏوڪا ڏنا آهن.

شاه صاحب جي زماني ۾ به اڄوڪين حالتن وانگر اورنگزيب متعصب ۽ تنگ نظر سياست جا آثار اڃان باقي هئا. سنڌ جا حاڪم ڪلهوڙا انهيءَ نقش قدم تي هلي ماڻهن جي سادگي ۽ جهالت جو فائدو وٺي، مذهب جي نالي ۾ پنهنجو اقتدار قائم رکندا آيا. هنن جي طرفدار ملن ۽ پيرن جو هڪ طائفو پيدا ٿي پيو هو، جو ساڳي پاليسي کي هلائيندو ٿي رهيو.

ڏسڻ ۾ اچي ٿو ته انهن حقيقتن کي معلوم ڪري، شاه صاحب جي دل کي تسڪين حاصل ڪا نه ٿي آهي جنهن ڪري هيٺين قسم جا بيت چيا اٿس :

”ويا سي وينجهار، هيرو لعل وندين جي  
تئين سندا پويان، سيهي لهن نه سار  
ڪٽين ڪٽ لهار، تئين سندي پيڻين“

”اڄ نه اوطاقن ۾، طالب تنوارين  
آديسي اتي ويا، مڙهيون مون مارين  
جي جيءَ کي جيارين، سي لاهوتي لڏي ويا“

”پڙهيو ٿا پڙهن، ڪڙهن ڪين قلوب ۾  
پاڻان ڏوه چڙهن، جيئن ورق وارين وٽرا“



”سا ست نه سارين، الف جنهن جي اڳ ۾  
ناحق نهارين، پنا بيا پرينءَ لاءِ“

هن حق کي پروڙڻ لاءِ جر ۽ جبل جهاڳيا، درويشن ۽ بزرگن سان ملاقاتون ڪيون. قدرت جا نظارا ڏٺا، تن کي تسيا ڏنا، اندر اُجارڻ، پاڻ مارڻ ۽ سڃاڻڻ جي ڪوشش ڪئي. سندس فڪر جڻ هيٺين سوالن جي جوابن ڳولڻ ۾ رڌل رهيو ته :

1. اسلام باوجود مڪمل ۽ آخري مذهب هئڻ جي، ڇو نه پنهنجي پيرون کي خاص طرح انسان ذات جي، عام طرح اتحاد ۽ ترقي لاءِ ربري ڪري سگهيو آهي ۽ ان جا ڪهڙا ڪارڻ آهن.

#### 4. اسلام دين مڪمل

دين اسلام مڪمل ۽ آخري پيغام هو، ان ۾ هن کي اهل طريقت جي تربيت ۽ تعليم هيٺ پلجڻ ڪري ڪو به شڪ نه هو، ليڪن ان جو ڪمال هيٺين ڳالهين ۾ سمايل هو:

1. ان جي وسيلي دنيا تي اهو راز معلوم ٿيو ته زمانه جي ابتدا کان وٺي خدا شناسي، اتحاد ۽ ترقي، انسان جي لاءِ هڪ قانون فطرت، ڪم ڪندو پي رهيو آهي. جنهن جي سمجهاڻي جدا جدا زمانن، حالتن انساني ضرورتن ۽ سمجهه مطابق مختلف زبانن، ادائن ۽ نمونن ۾ چڱن پي ڏني آهي، ليڪن انهيءَ جو بنيادي مقصد ۽ مراد ساڳيو ئي هو. ”اسلام“ ان قانون فطرت جو ٻيو نالو آهي.

2. اسلامي تعليم ذريعي اهو به ظاهر ٿيو ته هر ملڪ زماني ۽ قوم ۾، ان قانون فطرت جا شارح وحدت انساني لاءِ محبت ۽ ترقيءَ جو پيغام وٺي آيا، جنهن صورت ۾ انهن سڀني جي تعليم جو مقصد ساڳيو هو، تنهن ڪري سندن تعليمات ۾ فرق ڪرڻ، يعني انهن کي هڪ ٻين جي متضاد ۽ مخالف سمجهڻ ٺيڪ نه هو. اهي سڀئي قانون فطرت جا پيغامبر ڪري وسهڻ، اسلامي اصولن جو بنيادي جزو هو.

3. جهڙيءَ طرح سج جي روشني يا هوا چند ماڻهن، قومن ۽ ملڪن جي ملڪيت ٿي نٿي سگهي، بلڪ ان کي ڪن سان مخصوص ۽ محدود ڪرڻ، انساني مفادن لاءِ نقصان ڪار آهي. اهڙي طرح اسلام (قانون فطرت) کي ڪنهن گروه جو ورثو يا ملڪيت بنائڻ يا چند ماڻهن تائين محدود ڪرڻ، منشاءِ فطرت ۽ اسلامي اصولن جي خلاف آهي.

ليڪن ان وقت شاھ صاحب کي، حالتن مطابق، جنهن مروج اسلام جو نقشو نظر جي سامهون آيو، تنهن ۾ کيس مٿي ذڪر ڪيل لياقتون ۽ خاصيتون عدم موجود ڏسڻ ۾ آيون، نه ان جي ذريعي خدا شناسي ٿي سگهي ٿي ۽ نه وري انساني اتحاد ۽ ترقيءَ لاءِ ڪو خاطر نتيجو ٿي نڪتو. ان جا مڃيندڙ هر انسان کي محبت ۽ خدمت خلق ذريعي پاڻ ڏي چڪي ٿي سگهيا، بلڪ خود سندن قومي شيرازو پرزا پرزا ٿي چڪو هو.

جيڪڏهن انهن ساري خامين لاءِ سبب ڳولڻ جي ڪوشش ڪبي ته هيٺيان مکيه ڪارڻ معلوم ٿي سگهندا.

### 1. مذهب ۽ سياست جو گڏجڻ.

2. دين کي منظر ڪري مسلمانن جي روزاني زندگيءَ جي هر معاملي تي، قانون شريعت کي زوريءَ مسلط

ڪرڻ.

3. اسلام جي بنيادي اصولن کي وساري ان کي چند اعتقادن ۾ عبادت جي دائري ۾ محدود ڪري ڇڏڻ.

### 1. مذهب ۽ سياست جو گڏجڻ جا نقصان

جنهن اخلاق جو محرڪ جذبو مذهب کان حاصل ڪيل هجي، تنهن جو ملڪ جي سياست مٿان اثر ۽ ضابطو هئڻ، اصولي نقطه نگاهه کان صحيح آهي. ڇاڪاڻ ته جيڪڏهن ملڪي معاملات کي اخلاق جي اثر ۽ ضابطي کان آزاد رکيو ته خود مطلب ۽ حريص ماڻهو ۽ طبعا، انساني مفادن جي خيال کي بالاءِ طاق رکي، سياست کي پنهنجي ذاتي ۽ طبقاتي مفاد لاءِ ڪتب آڻيندا ۽ عام ماڻهو محڪوم ۽ مظلوم رهندا ايندا. تنهن ڪري سياست ملڪ کي اخلاقي اصولن مطابق هلائڻ نهايت ضروري آهي. اهيئي ڳالهون مذهب جو نچوڙ آهن ۽ مذهب جي سياست تي اثر ۽ ضابطي جي معنيٰ ۽ مطلب ۾ اهي ئي راز سمايل آهن.

ملڪن ۽ قومن جي ترقيءَ ۽ واڌاري جي راه ۾ خود مطلبي ۽ خود غرض وڌيون رندڪيون آهن، هر شهري عام طرح هر پبلڪ ورڪر کي، خاص طرح، پوءِ اهو سياسي ليڊر هجي يا حڪومت جي ڪاروباري مشين جو تنخواه دار خادم، اخلاق جي رسي هٿ مان نه ڇڏڻ گهرجي، جيڪڏهن قومي ڪارڪن وزارت ۽ اسيمبلين ۾، جج فيصلن ڪرڻ



۾، پوليس عملدار بچاءُ ڪرڻ ۾ صحيح طريقي تي نه هلندا منجهن خود غرضي ريا، غرور، رشوت، شرابخوري ۽ عياشي پريل هوندي ته ملڪ جو ڪاروبار خراب، نظام بگڙيل، حالتون فساد واريون هونديون. ۽ ازانسواءِ ملڪ مسڪيني، جهل ۽ بداخلاقي ۾ گهيريل هوندو.

انهيءَ ڪري ئي ملڪي معاملات هلائڻ لاءِ اصولن، پاليسي ۽ پروگرام جي صحيح ۽ نڪ هجڻ سان گڏ انهن جي سر بر آوري لاءِ امانتدار، با اخلاق، خلق خدا جي محبت ۽ خدمت جي جذبي رکڻ وارن ڪارڪنن ۽ عملدارن جي لا محالا ضرورت محسوس ٿئي ٿي.

سياست تي مذهب جي اثر ۽ ضابطي جو صحيح مفهوم ۽ راز اهو ئي آهي. ليڪن انساني تاريخ ان امر جي شاهد آهي ته ابتدائي آفرينشن کان وٺي اڄ تائين هر دور ۽ زماني ۾ ماڻهن جو ڪثري تعداد روحاني ۽ اخلاقي ترقيءَ جي ان بلند معيار تي ڪو نه پهتو آهي، جو خود مطلبي ۽ استعمال غرضي جي خواهشن کي ڇڏي، پنهنجي شخصي ۽ طبقاتي مفاد کي عوام جي نفع، لاءِ قربان ڪري، ڊگهي نظر کان ڪم وٺي، قوم ۽ فعل ۾ يڪسان ٿي سگهي. پيغمبر، درويشن، فيلسوفن ۽ آمتن جي حڪيمن جا قول ۽ فعل يڪسان هئڻ ڪري، ابتدا ۾ البت سندن تعليم مان عوام کي فائدو پئي پهتو آهي. ليڪن جيئن سندن ذاتي اثر ٿڌو ٿيندو ويو، ته ماڻهو وري پنهنجي فطري ڪمزورين ۽ خامين سبب، انهن جي تعليم کي ناجائز فائدين لاءِ، ڪتب آڻڻ لڳا ۽ اهي ڳالهون جي ڪنهن وقت باعث خير هيون، سي انساني ڪمزورين جي ڪري شر جو ڪارڻ بنجي پيئون.

عوام کي سوچي سمجهي پوئلڳي ڪرڻ جي طاقت ڪا نه هوندي آهي، هڪ دفعي جيڪڏهن انهن کي ڪن ڳالهين يا ڪارڪنن بابت، چڱو ويساهه وهجي ويو ته پوءِ گهڻي وقت تائين، انڌا ڌنڌ پوئلڳي ڪيو، خوش اعتماد سان انهن اصولن جي نالي ۾ ناجائز فائدو وٺندڙ، چالاڪ ۽ خودمطلب جي پٺيان پيا هلندا آهن. جيسين تائين جو ڪافي وقت گذري ۽ تجربو ڪين معلوم ڪريائي ته ساڻن سنن ۽ سهڻ ڳالهين، دلاويز ۽ دلڪش نظارن جي دلبي ۽ دلاسي تي ڌوڪو ڪيو پيو وڃي ۽ انهيءَ ظاهري همدرديءَ ۽ بلند لفاظي جي آڙ ۾ ڪين ڦاسائڻ لاءِ وڏو چار وڇايل آهي.

تاريخ عالم جي عام واقعن کي ڇڏي، اگر صرف تاريخ اسلام جي واقعات تي نظر ڪبي ته انهيءَ انساني ڪمزوريءَ جا ڪارناما، اتي به نمايان نظر ايندا.

سياست ۾ مذهب کي گڏڻ ۽ ڪارڪنن جي قول ۽ فعل جي يڪسان نه هئڻ ڪري، مذهب کي عوام ۾ اتحاد ۽ ترقي پيدا ڪرڻ جي عيوض، نفاق ۽ رجعت جو ڪارڻ بنايو ويو آهي. پيغمبر خدا ص جي وفات بعد، جي اختلاف خلافت لاءِ پيدا ٿيا، انهن جي اثر کان مذهب به بچي نه سگهيو.

ڪربلا جي واقعات، بني اميه ۽ بني عباس جي سياسي اختلافن ۾ مذهب کي ڪتب آڻڻ ڪري، مذهب فرقہ بنديءَ ۾ وراهجي ويو، شيعه، سني، خارجي، رافضي وغيره فرقا انهن اختلافن جي ڪري پيدا ٿيا. مذهب مسلمانن ۾ اتحاد آڻڻ جي عيوض ڪمزوريءَ ۽ نفاق جو ڪارڻ ٿي پيو. اسلام جو فرقي بندي ۾ وراهجڻ، مسلمانن جو هڪ ٻئي کي ڪثرت تعداد ۾ قتل ڪرڻ، منجهن طرح طرح جي خرابين جهڙوڪ بادشاهي، زمينداري، جاگيرداري، عدالتي معاملن ۾ انتظامي ڳالهين جو اثر انداز ٿيڻ، نسلي ۽ طبقاتي امتيازن جي ڪري مساوات جي ٽٽڻ، آزاد راءِ ۽ جماعت بنديءَ تي رڪاوٽن جي پوڻ، بيت المال کي چند شخصن، قبيلن يا طبقن جي ذاتي طبقاتي مفاد لاءِ ڪتب آڻڻ، حاڪم، قاضي، عالم وغيره جي چونڊ لاءِ علمي، اخلاقي، انتظامي لياقتن جي عيوض نسلي، خوشامندي، پيسي وغيره جي لياقتن کي ترجيح ملڻ وغيره اهڙا معاملو هئا، جي مذهب جي نالي ۾ چالاڪ سياستدانن جي هٿان سرزد ٿيا. حڪومت اڳرچ مذهب جي نالي ۾ ٿي ڪئي ويئي، ليڪن حڪمران طبقي ۾ نه اخلاق باقي رهيل هو نه اصول، هنن جا قول ۽ فعل هميشه جدا پئي رهيا، نتيجو اهو ٿي نڪتو ته سياست تي مذهب جو اثر ۽ ضابطو هئڻ جي عيوض خود مذهب چالاڪ سياستدانن جي اثر ۽ ضابطي هيٺ، سندن خود مطلبين ۽ منصوبي سازين جو آڻو ٿي پي ڪتب آيو. انهن حالتن ڪري عوام تان مذهب جو اخلاقي اثر گهٽ ٿيڻ لڳو ۽ مذهب ڪن اعتقاد ۽ عبادات جي دائري ۾ محدود ٿي پيو ۽ دين مڪمل جو انساني ڪمزورين ڪري اهو حال ٿيو جو دنيا جي ٻين مذهب جو ٿيو هو.

اهڙين حالتن هيٺ مذهب جي تجديد ۽ نظام جي ضرورت محسوس ٿي.

## 2. نظام دين

تاريخي تجربن موجب شريعت جي حڪومت ۽ ديني نظام جو لازمي نتيجو اهو نڪرڻو آهي ته زندگيءَ جي هر شعبي تي مذهب جو ضابطو ۽ اثر هڪ باقاعده شرعي نظام جي ماتحت ڪرڻو پوي ٿو. جنهن جو سمورو اختيار ۽ ضابطو ملڪن حاڪن عالمن ۽ فاضلن جي هٿ ۾ رهي ٿو. ان جي هلائڻ ۾ عوام کي دخل حاصل ڪو نه هوندو آهي. خدا تعاليٰ، قرآن سنت نبوي جي تشريح جي نالي ۾ حاڪم ۽ مذهبي مهندار، حڪومت ۽ طاقت کي پاڻ ۾ ونڊي وراهي ڪم آڻيندا آهن. اهڙا حاڪم جن جي ساري زندگي فرعونن جي گذري ٿي، غريبن جي پگهر جي ڪمائي تي رنگ رليون ڪڍڻ، ڪوڙ، ٺڳيون، ڌوڪا، منصوبا، بازيون ۽ ظلم جن جو روز مره جوڌندو ٿئي ٿو، سي خود ملن ۽ قاضين کي خوش رکڻ سان محي الدين وملت جي القابن سان اسلام جا علمبردار بڻجي پون. ديندار، خداپرست بااخلاق عالم ۽ قاضي گوشه نشيني جي زندگي اختيار ڪن ٿا يا جيلن جون

هوائون ڪائين ٿا. راشي، خوشامندڙيا، خود مطلب ۽ جاهل مولوي ۽ قاضي، انهن حاڪمن جي دلالي ڪري، مذهب کي مروڙي سروڙي، گهر جي ڪچڙي بنائي ڪم پيا هلائين ٿا.

تاريخ اسلام اهڙن مثالن سان ڀري پيئي آهي، انهيءَ طريقي سان مذهب کي استعمال ڪرڻ جي ضرورت تڏهن پوي ٿي، جڏهين ڪي ماڻهو طاقت ۽ اقتدار کي برقرار رکڻ ٿا چاهين، انهن ڳالهين جو نتيجو اهو ٿو نڪري ته هڪ مصنوعي طريقن سان صبح شام مذهب کي زور وٺائڻ جي گفتگو ٿيندي رهي ٿي ته ٻي طرف صاحب اقتدار طبقي جي قول ۽ فعل جي يڪسان نه هئڻ جو مظاهرو ڏسي، عوام تان مذهب جو اخلاقي اثر ۽ رسوخ گهٽجڻ لڳي ٿو، ڪن مذهبن جي ختم ڪرڻ جو ڪارڻ به اهو ئي سبب بڻيو آهي.

ان ڳالهه کان انڪار ڪري نٿو سگهجي ته دنيا جي هر ڪاروبار لاءِ هڪ حد تائين نظام ۽ ضابطي جي ضرورت محسوس ٿئي ٿي.

تجارت، مالي، ڪاروبار، زمينداري، حڪومت، سياست جي هلائڻ لاءِ نظام ۽ ضابطي جو هئڻ ضروري آهي. خود ڪائنات جو ڪاروبار به ڪنهن نه ڪنهن ضابطي ۽ پروگرام مطابق هلي رهيو آهي، اهڙيءَ طرح سان مذهبي تعليم ۽ اصولن جي پڪيڙڻ لاءِ ڪنهن حد تائين نظام جي ضرورت ٿئي ٿي.

جيڪڏهن قدرت دنيا جي ڪاروبار واسطي نظام، ضابطي شريعت ۽ قانون کي حد تائين ضروري ٺهرايو آهي، ته ان جي ارتقا، ترو تازگي، خوبصورتيءَ واسطي تبديلي ۽ انقلاب، آزادي ۽ تجديد کي به لازمي قرار ڏنو اٿس، جيتوڻيڪ وڻن، ڪيٽن، جانورن، ماڻهن ۽ نظارن جي نشوونما، ڪن بنيادي فطرت جي قانون مطابق ٿئي ٿي ته انهيءَ قانون جو هڪ اهو جزو به آهي ته ڪنهن به شيءِ کي ساڳي نموني، مقرر مهل کان وڌيڪ گهڻ وقت تائين رهڻ نه ڏئي، ڇاڪاڻ ته ان ڪري ان جي ردي ۽ بيڪار ٿيڻ جو امڪان آهي. ساڳيو قانون مذهبن جي شريعت، قومن جي جماعت سازين ۽ ٻين پروگرامن سان لاڳو آهي. ملڪن، ماڻهن ۽ زمانن جي حالات بدلجڻ ڪري هر شيءِ ۽ ڳالهه جي تجديد يا تبديل جي ضرورت محسوس ٿئي ٿي.

مذهب اسلام جيتوڻيڪ دين مڪمل آهي ۽ بين الاقوامي اتحاد ۽ ترقيءَ جا جزا رکي ٿو، ليڪن سياست جو مذهب تي اثر، عالمن ۽ قاضين جي فطري ڪمزورين ۽ خامين، طبيعت انساني جي حرصن ۽ سڌن، دنياوي حالات جي تبديل، مذهبي مهندرن جي اصولن تي فروغ کي ترجيح، مقصد ۽ ذريعي جي تميز کي وسارڻ، سندس فروغ ۽ تجديد جي مادي کي کوهي ڇڏيو هو. جنهن ڪري انسان ذات کي پنهنجي هم گير آغوش ۾ آڻي، ان جو اتحاد ۽ ترقي ڪري نه ٿي سگهيو. باوجود مجددن، مهدين، صالحن جي ڪوششن ۽ پرهيزگار ۽ عادل حاڪمن جي جدوجهد جي، ان جو وڌڻ ۽ ويجهڻ گهٽجي

چڪو هو. ان کي زنده ڪرڻ جا ٻه رستا رتيا ويا هئا، هڪڙو نظام دين ۽ شريعتي راج جو رستو هو، ٻيو ان کي سياست جي اثر ۽ ضابطي مان ڇڏائي، شريعت جي تنگ نظري مان ڪڍي عوام جي اخلاقي ۽ روحاني ترقي لاءِ ڪتب آڻڻ جو رستو هو. پهرين جا مهندار عالم ۽ ملان هئا ته ٻي جا مهندار اهل طريقت ۽ صوفي هئا.

ملن جو زور ظاهر داري، عبادات، لباس، زهد ۽ فقهي فيصلن طرف گهڻو ٿيو، جنهن لاءِ کين حڪومت جي مدد جي ضرورت ٿئي ٿي. ٻي طرف صوفي صاحبن جي ساري تعليم جو بنياد وحدت ڪائنات، صحبت انساني ۽ خدمت خلق تي بيٺل هو. هنن جو زور تزڪيه نفس، قرباني ۽ سادگيءَ جي زندگيءَ گذارڻ تي هو. هنن جي تعليم ۾ مذهب جو جوهر سمايل هو، پر انهن اصولن جي پرچار ۽ عمل لاءِ انهن کي ٻه نظام ۽ گروه سازيءَ جي ضرورت پئي. اهو قدرت جو قانڊو آهي ته جڏهن قاعدا ۽ ضابطا ڪاروبار کي تربيت ڏيئي، راهه کي هڪ طرف سهل بنائين ٿا ته انهن جي ڪثرت سختي ۽ عادت زندگيءَ مان اجتهاد ۽ انقلاب جا جذبا ختم ڪيو ڇڏين.

تصوف اسلام کي شريعت جي تنگ دائري مان آزاد ڪري، مذهب جي روح حقيقي سان روشناس ڪرڻ جي ڪوشش ڪئي، ليڪن وقت جي گذرڻ ڪري ان جا ڪارڪن به ساڳي مرض جو شڪار ٿي پيا، هنن سلسله طريقت کي فروغ ڏيڻ لاءِ پيري مريدي، ذڪر، اشغال، ورد وضائف، جاري ڪري خانگاهن ۽ سجادن کي وجود ۾ آندو. هنن وٽ تزڪيه نفس محبت ۽ خدمت خلق جي عيوض ظاهري تقدس ۽ بزرگي، حسد ۽ خودي، نذر نيازن تي گذر ڪرڻ، بدعتن، عياشين، دنياوي اقتدار ۽ شخصي ملڪيت گڏ ڪرڻ جي جاءِ ورتي. جنهن ڪري هي گروهه به پنهنجي مشن ۾ ناڪامياب ٿيو. ملا ۽ مولوي شريعت اسلامي کي تنگ دائري ۾ آڻي، ان کي پنهنجي شخصي اقتدار ۽ دماغي طبع آزمائي جو آکاڙو بنائي چڪا هئا، ته پير صاحبن وري عوام جي وهم پرستي ۽ جهالت جو فائدو وٺي تصوف کي مذاق ڪٽي بنايو هو. اهڙي حالتن هيٺ اسلام چند اعتقادات ۽ عبادات جي دائري ۾ محور ٿي پيو هو ۽ ان جي پيرون ۾ تنگ نظري ۽ نفرت گهر ڪري ويئي هئي. منجهن سونَ فرقن کان به مٿي گروهه پيدا ٿي پيا هئا.

هر هڪ فرقي پاڻ کي ”ناجي“ ۽ ٻين کي ناري ڪري پئي سمجهو.

اهو حال هو اسلام جي پوئلڳن جو ليڪن ٻين مذهبن جن کي قرآن حق تي ۽ منشائي الاهي مطابق موڪليل ظاهر ڪيو هو، انهن جي سمجهڻ يا حال معلوم ڪرڻ کي به گناهه پئي سمجهيو ويو.

نتيجو اهو نڪتو ٿي ته دنيا جي ٻين مذهبن جي مقابلي ۾ سندس پوئلڳن جو قومي وقار، اقتدار، شيرازو، علمي واقفيت رواداري ۽ عوام ۾ مرغبيت گهٽ ٿيڻ لڳي

۽ مسلمان دين مڪمل جي پيرون جي عيوض تن سون لڙندڙ ۽ جهڳڙندڙ فرقن جي جم غفير، فرسوده، تنگ نظر، رجعت پسند ۽ دقيانوسي خيالن جي ماڻهن جو مجموعو بنجي پيا، جن کي دنيا جي ترقي ۽ تعمير ۾ رڪاوٽ وجهندڙ ڪري ٿي سمجهيو ويو. اهي ”بیمار قوم“ آزادي ماڻڻ کان نا اهل ڪري ٿي سمجهيان ويا، هنن وٽ هر قسم جو آرٽ (هنر) گناهه، هر نئين ايجاد ٿيل شئي بدعت هئي. هو رواداري کان نامانوس، پيار ۽ محبت کان نا آشنا هئا.

هنن وٽ راڳ ۽ سرود ٻڌڻ، ڏاڙهي مچون ڪوڙائڻ، تصويرون ڏسڻ ۽ ڪيڏن، غير جي زبان سڪڻ ۽ لباس پائڻ، سڀ گناهه جي لسٽ ۾ داخل هئا، مطلب ته مسلمانن جي دنيا کي ڄڻ ڪفر، الحاد ۽ گناهه لپيٽجي ويل هئا، کين خير ۽ برڪت ڪنهن به طرف ڏسڻ ۾ نٿي آيا، هر سخت هوا، هر مخالف آواز، هر اختلاف ۽ هر نئين شي مان خطرا تي محسوس ٿين. اسلام کي تنگ ڪوٺريءَ جي شفا خاني ۾ محفوظ رکڻ کان سواءِ ٻچائي سگهڻ محال پئي نظر آين.

شاهه صاحب جي زماني جي مسلمانن ۽ مروج اسلام جي ڪم و پيش اها حالت هئي، هن ان کي چٽائي ڏنو، درويشن سان مليو، سير ڪيائين، غور ۽ فڪر بعد هيٺين نتيجن تي آيل ٿو ڏسجي.

1. وحدت وجود.
2. وحدت مذاهب.
3. پيار مذهب جو جزروح آهي.
4. عبادت جي صحيح معنيٰ خدمت خلق آهي.
5. ارتقا انساني جو راز امن ۽ سلامتي ۾ آهي.
6. صحيح تعليم پاڻ سڃاڻڻ ۾ آهي.
7. حصول مقصد قرباني سان حاصل ٿئي ٿو.

## 1. وحدت وجود

هن کي عالم ناسوت جي مختلف شين، نظارن ۽ خيالن، اول ۾ حيران ڪيو ٿو ڏسجي، ليڪن آخر هو هن نتيجي تي پهتو ته جملي هستيءَ جو حقيقي ”هستيءَ مطلق“ يا ”وجود ڪل“ آهي. انهيءَ ذات حقيقي کي ٻن نقطه نگاهن سان ڏسي سگهجي ٿو. هڪ حق

جو جملي عالم اظهار جو جوهر آهي ۽ ٻيو خلق يا عالم صفات جو ان ذات حقيقي جو مظهر آهي. اهي ٻئي شيون هڪ آهن، ليڪن ٻڌڻ ۽ ڏسڻ ۾ ٻه پيئون معلوم ٿين.

ظاهري دنيا جون ٻي شمار ۽ لاتعداد شيون، حادث ۽ عارضي آهن ۽ پنهنجي وجود جو مدار، قائم دائر با لذات مطابق ۽ واحد تي رکن ٿيون. ”هستيءَ مطلق“ ساڳي وقت هر مظهر کي پنهنجي وحدت جي احاطي ۽ تسلط ۾ رکي ٿي. ”والله بكل شيءٍ محيط“ انهيءَ نظري مطابق ڪائنات قديم، غير فاني ۽ دائمي آهي، ڇاڪاڻ ته اها قديم، دائر با لذات جو ظهور آهي.

آخرت به سدائي نهندي رهي ٿي. دنيا جي پوري طرح پڄاڻي نه ٿيڻي آهي. نڪا ڪا ان جي آخري حد آهي. جنهن کي آخرت چئجي ٿو، سا سدائين پيئي هلي. هي دنيا ۽ ٻي دنيا صرف هر وقت ۽ هر زمان ۾ پيدائش عالم جي جدا جدا ۽ نئين نئين مظهرن جا جدا جدا نالا آهن ۽ شڪلين بدلائڻ جا مظهر آهن. جي هڪ شڪل گم ٿئي ٿي ته اها ٻي شڪل اختيار ڪري ٿي ۽ اها تبديلي هميشه جاري آهي. هر نئين شيءِ پراڻي شڪل جو مسلسل مظهر آهي. شاه صاحب جا ڪي بيت سندس انهن خيالن جي ثبوت ۾ پيش ڪجن ٿا.

وحدت تان ڪثرت ٿي، ڪثرت وحدت ڪل  
حق حقيقي هيڪڙو بولي بي م پل  
هو هلاجو هل، با الله سندو سڄڻين.

سوئي هيڏاهن، سوئي هوڏانهن، سوئي من وسي  
سوئي سو، پسي، تنهين سندي سوجهري.

پڙاڏو سو سڏ، ور ورائيءَ جو جي لهين  
هئا اڳئين گڏ، پر ٻڌڻ ۾ به ٿيا،

ڪوڙين ڪايائون، تنهن جون لکن لڪ هزار  
جيءَ سيڪنهن جي سين، درسن ڌارون ڌار  
پرير تنهن جا پار، ڪهڙا چئي ڪيئن چوان.

## 2. وحدت مذاهب

جهڙيءَ طرح خلقت اشياءَ ۾ كثر ت ٿي نظر اچي، اهڙيءَ طرح ابتدائي، زماني کان وٺي هر ملڪ، هر قوم جي رهبري ۽ هدايت لاءِ ڪيئي پيغمبر، حڪيم، فيلسوف پي پيدا ٿيا آهن ۽ انهن جون سمجهاڻيون ۽ تعليمات به جدا جدا نموني ۽ طريقي جون پيئون ڏسڻ ۾ اچن، جو مٿاڇري نگاهه ڪندڙ منجهي پوي ٿو.

صحيح ۽ غلط، حق ۽ نا حق، مفيد ۽ نقصان ڪار جو پتو پوڻ به مشڪل ٿيو پوي. ڏسڻ ۾ اچي ٿو ته شاهه صاحب کي به ان خيال ستايو ٿو ڏسجي، پر معلوم ائين ٿئي ٿو ته وحدت وجود جي راز معلوم ڪرڻ بعد کيس مذاهب جي وحدت جو پتو به پيو آهي. آخر جيڪڏهن جملي اشياءَ هستيءَ ۾ وحدت سمايل آهي ته انهن جي قانون فطرت يا مذهب ۾ اختلاف ڪيئن ٿي سگهي ٿو.

جهڙيءَ طرح شين جي شڪلين ۾ اختلاف باوجود انهن ۾ بنيادي وحدت موجود آهي، اهڙيءَ طرح کيس معلوم ٿيو ته مذاهب. عالم جي ظاهري ڪثرت جي پويان باطني وحدت چٽيل آهي.

مذهب جا بنيادي مقصد گهڻو ڪري ساڳيا آهن.

شاهه صاحب جا چند بيت سندس اهڙن خيالات جي تائيد ۾ پيش ڪجن ٿا.

مٿي هاڻيءَ سين مامرو اچي پيو انڌن  
منازين هٿن سين، اکئين ڪين پس.

في الحقيقت فيل ڪي، سڄا سڃاڻ  
سندي سردارن، بصيرت بينا ڪري.

ڏسڻ جي ڏسين، ته هم ڪي حق چئين  
شارڪ شڪ م نه ني، انڌا انهيءَ ڳالهه ۾.



ڪيو مطالع مون، هو جو ورق وصال جو  
تنهن ۾ تون هين تون، ٻي لات نه لحظي جيتري.

قرب ڪرياءُ، ماءُ ملاقي نه ٿئي  
پورو اي پرياءُ، صوفي جي صلح ۾.

#### 4. محبت پيار جي مذهب جو روح آهي.

جي مذهب اتحاد ۽ ترقيءَ انسان لاءِ راهبر آهي ته ان جي ساري تعليم جو نچوڙ جنهن بنيادي شي تي رکيل آهي، اها آهي محبت هي هڪ قسم جي ڪشش آهي، جا ميلاپ يا وصال طرف انسان کي ڇڪي ٿي. دنيا جي ڪاروبار ۾ قدرت طرفان ٻه مکيه طاقتون ڪرڪن نظر اچن ٿيون، هڪ آهي قوت جذب، ٻي آهي قوت رد.

پهرين ميلاپ، محبت، وصال، اتحاد تعمير ۽ ترقي طرف ڇڪيندڙ آهي. ٻي جدائي، نفرت، فرق، نفاق تخریب ۽ تنزل تائين پهچائي ٿي. مذهبي زبان ۾ ان کي شيطاني طاقت سڏين ٿا.

روح کي ٻن درجن مان لنگهڻو پوي ٿو. هڪ اعليٰ مڪان مان، هيٺ لهي عالم ناسوت ۾ اچڻ جو درجو آهي، ٻيو ناسوت مان وري اصل ڏي وڃڻ جو درجو آهي. پهرين کي صوفي زبان ۾ نزول ۽ ٻي ڪر عروج سڏين ٿا. جڏهين ماڻهو مذهب جي نفس تي غور ڪري ٿو ته کيس پتو پوي ٿو ته نزول جي رستي کي ڇڏي عروج ڏي هلڻ، شيطاني رجحانات کي ڦٽو ڪري ملڪوتي رجحان طرف لاڙو ڪرڻ، تخریب کي ڇڏي تعمير طرف خيال رکڻ، نفرت کان پاسي ٿي، محبت ۾ محو ٿيڻ ئي مذهب جو حقيقي مطلب آهي. تنهن ڪري سڀ بزرگ ۽ صوفي عشق ۽ محبت کي حقيقي مذهب سمجهي، ان جي ساراهه ڪندا ويا. شاه صاحب به انهيءَ راز جي رمز پروڙي آهي ۽ چوي ٿو ته :

”مون کي اڪثرين، وڏا ٿورا لائيا  
ته پڻ پرين پسڻ، ڪٿان جي ڪر سامهون“



”ڪر ڪاريندو سي، مانو جن پريٽو  
جوش جلايا جي، ماري تنهن مات ڪيو“

”حوصلو حيرت جو آهي نه مٿي عام  
سندي محبت مام، ڪوڙ پروڙي ڪينڪي“

”لوڪن لحو صرف، مون مطالع سپرين  
سوئي سو حرف، پڙهيو پڙهان من ۾“

#### 4. عبادت جي صحيح معنيٰ خدمت خلق آهي

شاه صاحب ڏٺو ته مذهب جي معنيٰ چند عبادتن جو مجموعو ورتي وڃي ٿي ۽ قرآن شريف جي آيت ته ”ما خلفت الجن والانس الا ليعبدون“ جي عام طرح معنيٰ نيازون، روزا، ذڪر، فڪر وغيره ڪڍي وڃي ٿي، نتيجو اهو وڃي نڪتو ٿي ته هر ڪو ماڻهو نماز پڙهي، روزا رکي، انسان ذات جي خدمت جي بدران پنهنجي خود غرضي ۾ محو ٿي رهيو هو.

ملا ۽ مولوي غلط فتواون ڏيئي، فساد ڪرائي، مفت جا مال کائي صرف نماز ۽ روزي جي ذريعي نجات لاءِ ڪافي سمجهي، حقوق العباد کان پاڻ کي هڪ طرف آزاد سمجهي رهيا هئا ته پيران طريقت، زهد تقويٰ، ذڪر فڪر ڪرڻ کي صحيح عبادت سمجهڻ لڳا هئا ۽ خلق خدا جي خدمت ڪرڻ بدران، پنهنجي خدمت ڪرائڻ ۾ مشغول هئا. شاه صاحب انهيءَ ڳالهه تي به غور ڪيو ٿو ڏسجي ۽ هن نتيجي تي پهتل هو ته سڄي عبادت جي معنيٰ، مخلوق خدا جي بنا غرض جي خدمت ڪرڻي ئي آهي.

ماڻهو هن دنيا ۾ صرف روزا نمازون پڙهڻ لاءِ پيدا ڪو نه ٿيو آهي، پر انهي جي زندگي جو مقصد، هن دنيا ۾ سک سلامتي آڻڻ، انسان کي جانورن وارين خواهشات کان آزاد ڪري، روحاني ترقي، تعمير، عالم، حسن اخلاق جي صفتن سان مالا مال ڪرڻ لاءِ، خدمت خلق ئي آهي، جڏهن ڏٺائين ٿي ته ماڻهو ظاهري عبادت کي ئي نجات جو ذريعو سمجهي، صرف ان طرح مشغول آهن ته کيس عجب ٿيو ٿي. سندس انهيءَ قسم جي خيالن جو پتو هيٺين بيتن مان پئجي سگهي ٿو.

”پڙهيو ٿا پڙهن، ڪڙهن ڪين قلوب ۾  
پاڻا ڏوهه چڙهن، جيئن ورق ورائين وٽا“

”روزا ۽ نمازون، اي پڻ چڱو ڪم،  
او ڪو ٻيو فهر، جنهن سان پسجي پرين ڪي“

”اگر چئي هيڪڙي، بهون جي نه ٻجهن،  
ڪوه ڪبو ڪي تن، سجهي سنائي ڳالهڙي“

”تهڙا چاليها نه چاليهه، جهڙو پسڻ پرين جو  
ڪهڙو ڪاتب تون ڪرين، مٿي پنن پيهه  
جي ورق ورائين ويهه، ته اکر اهو ئي هيڪڙو“

### 5. ارتقا انساني جو راز امن ۽ سلامتيءَ ۾ آهي

شاهه صاحب غور ۽ فڪر بعد انهي نتيجي تي پهتل هو ته دنيا جي تعيمر ۽ انسان ذات جي ترقي سواءِ امن ۽ سلامتي جي حاصل ٿي ڪين سگهندا. هو هر انهيءَ ڳالهه جي مخالف هو، جنهن مان انسان جي وچ ۾ فساد پيدا ٿيڻ جو امڪان هو. هن اسلام کي فتح ۽ حڪمرانيءَ جو مذهب ڪري نٿي سمجهيو، نڪو مسلمانن کي قومن جي امامت ڪرڻ جي تلقين ٿي ڪيائين. هن مونن ۾ منهن پائي غربت ساڻ گذارڻ جي تلقين هڪ طرف ڪئي ته ٻي طرف صاف چيائين ته:

”هو چونئي تون مَر چئو، واتان ورائي،  
اڳ اڳرائي جو ڪري، خطا سو ڪائي“

هو سڌن کي مارڻ، طمع کي ترڪ ڪرڻ، ويرين جو واهرو ٿيڻ، گولن جي گولي ٿيڻ، ڪيني کي قتلام ڪرڻ، گر ۾ پرين پسڻ، خوديءَ کي ڪانڌڻ، سچ جي سين هڻڻ، تن کي تسيا ڏيڻ، لنگ ۽ لانگ ڪيڻ، ماري مات ڪرڻ، سڀ ۾ پرين پسڻ جي تعليم ڏئي ٿو. هو دشمن يا مخالف کي حمليڪان روڪڻ لاءِ هيٺين قسمن جا الفاظ ڪتب آڻي ٿو:

”ڪشي کان ڪمان مان، متان هٿين مون  
مون ۾ آهين تون، متان تنهنجو ئي توکي لڳي“

## 6. صحيح تعليم پاڻ سڃاڻڻ ۾ آهي

شاه صاحب کي معلوم ٿي چڪو هو ته انسان اشرف المخلوقات آهي. هن ۾ نورالاهي جو جلوو نمايان نظر ٿي آيس. هن کي انسان جي زندگيءَ جي مقصد جي به پروڙ هئي. هن ساري ڪائنات جي خلق کي بيڪار ۽ بنا مقصود جي پيدا ٿيل نه ٿي سمجهيو. هن کي احد ۽ احمد، جز ۽ ڪل، پکي ۽ پچري، پنهنون ۽ سسئي، فرد ۽ قوم جي تفاوتن ۽ بنيادي وحدت جو سمورو راز معلوم هو، هن نابوديءَ جي وسيلي اعليٰ ٿيڻ جو مطلب سمجهي ورتو هو، تنهن ڪري پنهنجي ڪلام وسيلي هن جز کي ڪل ۾ فنا ڪرڻ، فرد کي قوم لاءِ قربان ٿيڻ جي تلقين ڪندي چيو آهي، ته اهو درجو تڏهين حاصل ٿي سگهندو، جڏهن حقيقي پاڻ سڃاڻڻ جي پروڙ ماڻهوءَ ۾ پوندي. هن جو چوڻ آهي، انسان جو اعليٰ درجي تي پهچڻ صحيح تعليم ذريعي ئي حاصل ٿي سگهندو ۽ صحيح تعليم جي تشريح ان ڳالهه ۾ ڪئي اٿس ته انسان پنهنجي صحيح حقيقت سڃاڻڻ جو ماهر ٿئي، ان وقت ئي سندس خوف ۽ خطرا، وهم ۽ گمان، ڪفر ۽ شرڪ، بيائي ۽ عبدیت دور ٿي سگهندا ۽ ماڻهو ترقي ڪرڻ جو لائق ٿي سگهندو. سندس هيٺيان بيت ان جي اهڙي خيالات جو ثبوت پيش ڪندا:

”اسين سڪون جن کي، سي تان اسين پاڻ  
هاڻي وڃ گمان، اسان صحيح سڃاتا سپرين“

”هڪر هٿل ڇڏ، ته اوڏي ٿئين عجيب کي  
” مان رایت شياءِ الا روايت“ نيئي اجها اوڏاهين اڏ  
ته هوت توهين کان هڏ، پرين پاسي نه ٿئي“

”هو پڻ ڪونهي هن ريءَ، هي نه هن هان ڌار  
”الانسان سري وانا سره“ پروڙج پچار  
ڪندا ويا تنوار، عالم عارف اهڙي“

”سو پڪي سو پڇرو سو سر سوئي هنج  
 پهي جان پرڙيو مون پانهن جو منجه  
 ڏيل جنهنجو ڏنجه سو ماري تو منجه ڦري“

## 7. مقصد جو حصول قرباني سان حاصل ٿئي ٿو

شاه صاحب هن نتيجي تي پهتو هو ته جيڪڏهن صحيح تعليم جو راز پاڻ سڃاڻڻ ۾ ڇپيل هو ته صحيح عمل، سواءِ قرباني جي ڀيٽا جي وسيلي، حاصل ٿي نه سگهندو. هن جڏهن چوڻ تي نظر ٿي ڪئي ته ڏنائين ٿي ته هر ننڍي شي وڏي ۾ سمائجڻ لاءِ پاڻ قربان ڪري رهي آهي، هر مٽيءَ جو داڻو زمين ۾ گڏجي عالم جمادات جي ٺاهڻ ۾ مدد ڏيئي رهيو آهي، اهڙي طرح جمادي جزا نباتات جي عالم پيدا ڪرڻ لاءِ وقت به وقت پاڻ کي قربان پيا ڪن. نباتات وري حيوانات جي زنده رهڻ لاءِ قوت جو ڪم ڏئي رهي آهي. وري جي غور ڪندا ته انهي مادن مان وري هر هڪ جزو ٻئي جي بقا لاءِ مددگار ۽ معاون آهي، جا معاونت قرباني کانسواءِ حاصل نٿي ٿي سگهي. اهو سلسلو ڪائنات جي هر مظهر ۾ نظر منجه ايندو.

ماڻهو به انهيءَ قانون فطرت کان آزاد نه آهي. پيءُ ۽ ماءُ کي اولاد لاءِ قرباني ڪرڻي پوي ٿي، فردن کي قبيلن لاءِ ۽ قبيلن کي قومن لاءِ ۽ قومن کي انسان ذات جي پلائي ۽ بهتريءَ لاءِ، ڪي ذاتي قربانيون ضرور ڪرڻيون آهن. تنهن ڪري فلسفہ عمل تي نظر ڪبي ته ان جو جوهر قرباني ئي ڏسڻ ۾ ايندو.

شاه صاحب جي بيان ۾ ڪيل مذهبي رايُن کي جيڪڏهن اسان اختصار ڪري پيش ڪريون ته ان جو لب لباب هيٺين طرح ٿيندو.

- \_ ساري ڪائنات ۾ گونا گون مظهرن جي باوجود به بنيادي وحدت قائم آهي.
- \_ انهي بنيادي وحدت جي راز کي معلوم ڪرڻ ۽ سمائجڻ لاءِ رستو ۽ طريقو مذهب آهي.
- \_ مذهب ابتدا کان وٺي، باوجود ظاهري اختلافن جي هڪ ئي آهي.
- \_ انهيءَ مذهب جو روح يا جوهر محبت يا عشق آهي.
- \_ محبت ۽ عشق ترقي انسان ۽ تعمير عالم لاءِ خدمت خلق امن ۽ سلامتي جو سبق ڏئي ٿو.
- \_ انهيءَ سبق جي پڙهڻ ۽ سمجهڻ لاءِ پاڻ سڃاڻڻ ضروري آهي.
- \_ پاڻ سڃاڻڻ سواءِ صحيح عمل جي بي ڪار آهي.
- \_ صحيح عمل جو راز قرباني ۾ سمايل آهي.

شاه صاحب جي اهڙن خيالات جي ثبوت ۾ سندس هيٺيان بيت پيش ڪجن ٿا:

”سوريءَ سڌ ٿيو، ڪا هلندي جيڏيون  
وڃڻ تن پيو، نالو نيھن ڳنھن جي“


”پھرين ڪاني پاء، پڇج پوءِ ڀرڻو  
ڌڪ ڀريان جو ڏيل ۾، واڄت جين وڄاءِ  
سيخن ماھ پڇاء، جي نالو ڳنھين نيھن جو“

”پڇ پتنگن ڪي، سنديون ڪامڻ خبرون  
آڻيون وجھن آڱ ۾، جيءَ پنھنجو جي  
جيري جنھين جي، لڳا نيزا نيھن جا“

”سرھا ڏنر سي، جن جي ساڃاھ سرائين سين  
تيغ تين جي ڪي، ڪت نه لڳي ڪڏھين“

”سڪڻ ۽ سوري، ٻئي اکر هيڪڙي  
وھڻ واٽرين تي، ڪارڻ ضروري  
ٻنھي جي پوري، جيءَ ڏني ريءَ نه جڙي“

”گندي ۽ گراھ، جن سناسين سانڍو  
انھن ڪان الله، اڃان آڳاھون ٿيو“



## فصل اٺون

## شاه صاحب جي ڪلام جون خصوصيتون

شاه صاحب جي ڪلام جون خاص خصوصيتون هيٺيون آهن :

1. اهو سنڌي قوميت جي جذبي سان ڀريل آهي، وطن ان جي هر شيءِ جي پريت ان جو مکيه جزو آهن. ساري ڪلام جون اڪثر آکاڻيون، سواءِ ڪربلا جي واقعي جي سڀ سنڌي ڪتب آنديون اٿس.

2. سندس ڪلام ۾ ڪتب آندل ٻولي به سواءِ چند حوالن جي صفا سنڌي آهي. ايتري قدر جو ڪي لفظ جن جو رواج اڄڪلهه نڪري ويو آهي، سي نج سنڌي هئڻ ڪري سمجهڻ به ڏکيا پيا لڳن.

3. ٽين خاصيت شاه صاحب جي ڪلام ۾ اها آهي، ته اصل هندي شاعريءَ جو تتبع ڪندي، جن عورت کي عاشق ۽ مرد کي معشوق بنايو آهي، جو دستور پارسي ۽ عربي شاعريءَ ۾ ڪونه آهي.

4. شاه صاحب جي ڪلام ۾ اها به خصوصيت رهي آهي ته ڪلام ۾ قصا سڀ افسوسناڪ پڄاڻيءَ جا بيان ڪيا اٿس، سندس ڪلام تڪڙي نفعي ۽ وقتي ڪاميابيءَ ڏي ماڻهوءَ کي ڪونه ٿو چڱي، عارضي نفعو دائمي مقصد جي حصول لاءِ قربان ڪرڻ، سندس ڪلام جو روح آهي.

5. مثنوي روم وانگر سارا قصا ۽ ڪهاڻيون بيان ڪري پوءِ ان مان نصيحتون نٿو ڏئي، بلڪ هن جي خيال موجب اهي ڪهاڻيون زبان زد عام هئڻ ڪري، ان جو دهرائڻ ضروري نه ڄاڻي، صرف انهن ڪهاڻين يا بيان ڪيل شين مان ڪي نتيجا ڪڍي، سورمن جي جذبات ۽ شين جي صفتن جو بيان ٿو ڪري.

شاه صاحب مختلف مکاني ڪهاڻين ۽ شين بنسبت جڏهن ڪجهه چوڻ گهري ٿو، ته انهن جون خاصيتون اکين اڳيان اٿس ۽ سندس هر هڪ بيت جدا معنيٰ رکي ٿو.

## 1. سرڪلياڻ

هن سُر جي پهرين فصل ۾ وحدت وجود جو ذڪر ڪري، ٻين فصلن ۾ هو، انهن عاشقن ۽ نيھن وارن جو ذڪر ڪري ٿو، جن جي اڳيان وڏا مقصد ۽ مرادون آهن، جن جي حاصل ڪرڻ جي لاءِ، هو هر طرح جي قرباني ڪرڻ واسطي تيار آهن. نيھن وارن کي هو ٻن گروهن ۾ ورهائي ٿو. هڪڙا سچا ۽ سروچ آهن جي ڪڏهن به سسي نه ٿا سانڍين، ڪڙي ۽ قاتل جا هيراڪ ٿيو وڃن، چاڪ اٿن ته به نه ٿا سلين، وه ڏسيو پيا وهسن، کاتيءَ پئي ڪنجهن ڪين ٿا، سيخن ۾ ماهه پچائڻ لاءِ تيار آهن، جن لاءِ سوري سينگار آهي، نيزي تي سر چاڙهي نروار ٿيڻ جي لاءِ تيار وينا آهن، جن کي مقصد ۽ معشوق جي راه مان موٽڻ ۽ مڙڻ مهڻو آهي. سوري ۽ سيح برابر اٿن، تن جو ذڪر ڪري چوي ٿو ته :

”سوري	آهي	سينگار	اصل	عاشقن	جو،
مڙڻ	موٽڻ	ميھڻو،	ٿيا	نظاري	نروار،
ڪسڻ	آهي	قرار	اصل	عاشقن	جو“

پيا سڌڙيا آهن، جي کات ڪالان جا ڏسيو موٽيو وڃن، ڏوران نهاريو، شرابن جو سڌون پيا ڪن، هنن وٽ هي هڏ ۽ چمر پيارو آهي، مٿو مائي وٽ لاهي رکڻ کا پيا چرڪن. انهن لاءِ چوي ٿو ته :

”سڌڙيا	شراب	جون	ڪه	پچارون	ڪن،
کات	ڪالان	ڪڍيا،	ته	موٽيو	پوءِ وڃن،
پڪون	سي	پين،	سر	جين	جا ست ۾.“

## 2. سر يمن ڪلياڻ

هن سُر ۾ عوام جي مصيبتن، تڪليفن، اهنجن ۽ ايڏاون جو ذڪر ڪندي، ملڪ جي خدمت جي خواهش رکندڙن کي مخاطب ٿي، کي هدايتون ۽ نصيحتون ڏئي ٿو. چوي ٿو ته :

”سگهن	سڌ نه	سور جي،	ته	گهايل	ڪيئن	گهارين،
پئل	پلو	پت	تي،	واڍوڙيل	نه	وارين،

پر پڇن پرينءَ لاءِ هي هنجون هارين،  
سڄڻ جي سارين، تن رويو وهامي راتريءَ.

ڪين وري صلاح ڏئي ٿو ته جي سڄ پڇ اوهان ملڪ ۾ ماڻهن جي محبت رکو ٿا ته:

”اڳهائي سگها ٿيا، جي ويٺا وٽ ويڃن،  
ترسي طبيبن، چيني هوند چڱا ڪيا“

”وهڻ ويڃن وٽ، جي سڪين ته سگهو ٿئين،  
اڳين عادتن مٽ، ته اڳها عاجز نه ٿئين.“

ليڪن ساڳئي وقت خود ـ مطلب ۽ جاهل ڪارڪنن يا ملڪي ليڊرن جي ڦندي ۾  
ڦاسڻ کان منع ڪندي چوي ٿو ته :

”ڪنيس ڪوڀڙن، جو تن طبيب نه گڏيا،  
ڏيئي ڏنپ ڏڏن، پاڻا ڏيل ڏکو ٿيو“

پوءِ ڪين پتنگن جا مثال ڏيئي مقصد ۽ مراد لاءِ، مرڻ ۽ قربان ٿيڻ جو سبق، ڪين  
کان سڪڻ جي هدايت ڪري چوي ٿو ته :

”پڇ پتنگن کي، سنديون ڪامڻ خبرون،  
اڻيو وجهن آڱ ۾، جي پنهنجو جيءُ،  
جيئري جنين کي، لڳا نيزا نينهن جا.“

هڪ هنڌ ڪين خبردار ڪري چوي ٿو ته :

”سڪڻ ائين نه سڌ، جيئن لکيو لياڪا پائين،  
پئي پريان جي نه ٿئين، مٽي اڳڻ اڌ،  
اي پڻ ڪوڙي سڌ، جيئن ڪليو ڪايو سمهين.“



## 3. سرڪنڀات

هن سُر ۾ مقصد صوفي وٽ وحدت جي وادي آهي ۽ محب وطن وٽ ملڪ ۽ قوم جي آزادي ۽ ترقي آهي. معشوق سان هڪ جاءِ تي چنڊ جي حسن جي پيٽ ڪئي اٿس چوي ٿو ته :

”ناسيندي نگاهه، پهرين ڪج پرين ڏي،  
احوال عاجزن جا، آڳ لڳ الله  
روز نهارين راهه، اڪيون اوهانجي آسري.“

هڪ جاءِ تي اٺ کي قاصد ۽ پريءَ کي پيغام پهچائيندڙ ڪري ورتو اٿس. مقصد کي پهچڻ، ڪرن سفر سمجهي، اٺ کي منٿ ڪري، کيس چوي ٿو ته حالتون سٽايون اٿئي، مونکي جلد نئيني محبوب سان ملاءِ.

”رات سهائي پونءِ سنئين، پتن وڏو ٻنڌ،  
هلندي حبيب ڏي، ڪرها موڙ م ڪنڌ،  
ٻنڌڻ سوئي ٻنڌ، جو پهچائي پرينءَ کي.“

اٺ جي مشابيهت هڪ جاءِ تي خادم ملڪ يا سالڪ راهه سان ڪندي، ان کي دنيا جي ڪنن مسافرين ٿي ڪرڻ واسطي، همٿائڻ لاءِ ننگ وجهي چوي ٿو ته :

”ڪرها ڪر سڃاڻ، پيڪو ۽ پنهنجو،  
اصل آهي اوهان جو، ناليرو نڌاڻ،  
ڪرها اسان ساڻ، ڪي چانگا ڪج چڱايون.“

## 4. سرسيراڳ

هن سُر ۾ حياتيءَ کي سٽائي سمنڊ جي مسافريءَ سان پيٽ ڏني وئي آهي، جتي ڪيئي لڙ، لهرين، لس ۽ ليٽن سان مسافر کي منهن مقابل ٿيڻو پوي ٿو. جتي آب جو انت نه آهي، چڪڻ چاڙهه ۽ ڪپر ڪارونپار آهن، ان ۾ محب وطن يا صاحب اخلاق کي سچ جي سوداگر سان تشبيهه ڏنل آهي. ان ۾ سندس رهبريءَ ۽ هدايت جي لاءِ، ڪي تجويزون

پيش ڪيل آهن. جن مان توڪل، توبه، ٻانهپ، سچي دل سان شيوا ڪرڻ يعني پنهنجي مقصد سان محبت رکڻ، غفلت کي ترڪ ڪرڻ يعني جاڳڻ پاڻيڻ پرڪڻ، ابتدا ۾ ترهو ٿاڻي ٻڌڻ، ملان معلم پڇي خبرون پرورڻ، مکيه آهن. چوي ٿو ته :

”کوها ڪالهه ڪٿي، ان وڏا اتر آسري،  
الا جهري مَر ان جي، اولي جي اٿي،  
وڻجارن وڻي، سو وکر وڏو بيڙين.“

”ٿڙ لهريون لس ليت، جتي انت نه آب جو،  
الله اول مَر ان جا، ٻيڙا مٿي ٻيٽ،  
جوکو ٿئي مَر جهاز کي، ڦرهي اچي مَر ڦيٽ،  
لڳي ڪام لپيٽ، هن غاريبي غوراب کي.“

”جنين سودو سچ سين، وکر وهائيو،  
بخرو ”لهم قشري“، جو انهيءَ لئي آيو،  
ان کي لالڻ لنگهائيو، ساندارو سمند جو.“

”توڪل . ڏيئي توڪل تڪيو آر لنگهيا آسان،  
توبه - توبه جي تاثير سين تري ويا طوفان،  
ٻانهپ - ٻانهپ جو بيڙين وکر وڏاءِ،  
شيوا ڪرڻ - شيوا جن سبحان، وير نه وڙهي تن سين،  
غفلت - جاڳيو جي يار، ته ٿڙ توائي نه ٿئي.“

موتين جو پاڻيڻ پرڪڻ :

”وڃن مَر وينجهار پاڻيڻ جي پرڪڻا،  
ڪنير پايو اکين ۾، لهن سڀ ڪنهن سار،  
موتيءَ جي مزاج جو، قدر منجه ڪنار،  
صرافنئون ڌار ماڻڪ ملاحظ نه ٿئي.“

ترهوتاڻي ٻڌڻ:

”تانگهي ۾ تائي، ٻڌ پنهنجو ترهو،  
اونهي ۾ آئي، ڪونه ڏيند ڪو ٻيو“

معلم پڇڻ:

”ملا معلم خبرون، پڇي پروڙج“

هن سر ۾ هڪ هنڌ زندگيءَ جي بهترين ڪارنامن بابت ذڪر ڪندي فرمائي ٿو ته:

”وڪر سو وهاءِ جو پئي پراڻو نه ٿئي،  
ويچيندي ولات ۾، ذرو ٿئي نه ضاءِ  
سا ڪا هڙ هلاءِ، اڳهه جنهن جي اڀين.“

ڇڳن عملن ڪرڻ جي لاءِ چوي ٿو ته:

”دنگيءَ ۾ ڏاٽا، وني وجه وڪر جا،  
وير وڙهندي ويسرا، ويه مَ ويڳاڻا،  
هي نند نه ڄاڻا، ڪڏهن هڻندي ڪن ۾.“

## 5. سر سامونڊي

هن سر ۾ هن انهن جحب وطن جو ذڪر ڪيو آهي، جي قوم ۽ ملڪ خاطر گهر ڇڏي بي گهر ٿين ٿا ۽ ورهين جا ورهه قيدن ۽ جلا وطنين جي سزا يوڳين ٿا، سدائين مسافريءَ ۾ آهن، جنهن ڪري سندن ونيون پيئون واجهائين، وڻ ٽڻ وانڻيون ٻڌن، ڏيا ٻارين ۽ سڪائون باسين. انهن جي درد پرئي داستان جو ذڪر ڪندي چوي ٿو ته:

”سامونڊي ڪو سنگ، آهي گوندر گاڏئون،  
انگهن ڇاڙهي انگ، ويو وڻجارو اوھري.“

”سامونڊي ساري، مٿي تڙ گذاريان،  
مونکي ٿي ماري، انھين سنڊي ڳالھڙي.“

”لاھيندا ۽ ڪن، ڳالھيونھلڻ سنڊيون،  
ڏيندا مون ڏکن، وھ وجھندا جندڙو“

”جر تڙ ڏيا ڏي، وڻ نڻ ٻڏي وائينئون،  
الا ڪانڌ اچي، آسائتي آھيان.“

”ٻيڙيءَ جي پنڻ، نينھن نہ ڪجي ان سين،  
ايا ڏنڀ ڏسن، جي سڙھ ڏيئي سير ٿيا“

”جيئي وسري شال، جو تو سودو سڪيو،  
اجا آئين ڪالھ، پڻ تو سفر سنڀھين.“

## 6. سھڻي

ھن سُر ۾ شاھ صاحب، مقصد (معشوق سان) حقيقي نينھن جي ناتن جو ذڪر ڪري ٻڌائڻ گھري ٿو تہ، مطلوب کان سواءِ طالب بيڪار آھي، انھيءَ کانسواءِ ناپاڪ، اڌوتو رھي ٿو ۽ انھيءَ جي اصول سان پاڪ، صاف سترو ٿئي ٿو، ليڪن اعليٰ مقصد کي پھچڻ سولي ڳالھ نہ آھي، اتي درياءَ جي دھشت، ڪاريون راتيون، ڪن جا ڪڙڪا ۽ دلين جا ڌڙڪا راءِرو کي پيش اچن ٿا. اتي سندس رھبر راھ صرف يار يا مقصد جي محبت رھي ٿي، جنھن جي ڪشش کيس لئو لايو ڇڏي، جتي ڪڙين جا ڪڙڪا سندس رھبري ڪن ٿا. مرڻ تہ ھر ڪنھن لاءِ ائين ئي آھي، ليڪن مقصد جي راھ ۾ قربان ٿي، سر ڏيڻ ڪري ٻڏي جا ٻيٽا ٿي وڃن ٿا.

مقصد سان محبت لاءِ چوي ٿو ته :

”توڏي بي نه تات، ميهار ئي من ۾،  
جپڻ پيس رات، هو ساھڙ هو سھڻي.“

مقصد کان سواءِ زندگي بيڪار آھي، واسطي چوي ٿو ته :

”ساھڙ ڌاران سھڻي، آڏوتي آھي،  
ڪنڊيون جو ڪاھي، پاسي تنهن پاڪ ٿئي.“

مقصد تائين پهچڻ ۾ جي مشڪلاتون سامھون اچڻ ٿيون، تن بابت چوي ٿو ته :

”دھشت ڌور درياءَ ۾، جت لڙ لھرون لس ليٽ،  
آڻيو اويارن ۾، باندي ٻوڙي ٻيٽ،  
جت چڪڻ جي چيٽ، ات ساھڙ سير لنگھاءِ تون.“

مقصد جي محبت ڪيئن نه کيس ڪشش ڪري ٿي، ان لاءِ چوي ٿو:

”اديون سڀ اندام، منھنجا چڙن چوربا،  
لاڙن لئو لائي، سا ڪيئن آڇيان عام؟  
لڳس جنهن جي لام، سو دوست دلانسا منجي.“

اعلى مقصد جي راھ ۾ قربان ٿيڻ لاءِ چوي ٿو ته :

”ته ڪري ڪيئن سئي، جي سير نه گھڙي سھڻي،  
هت حياتيءَ ڏينھڙا، هڏهن تان نه هئي،  
چڪيءَ تنهن چري ڪئي، جو ڏنس ان ڏهي،  
سھڻيءَ کي سيد چوي، وڏو قرب ڪهي،  
هيئن هوند مئي، پر ٻڏيءَ جا ٻيٽا ٿيا“

مقصد کي پهچڻ لاءِ مسلسل ڪوشش جي درڪار آهي، ڪا حد مقرر ڪري نه ٿي سگهجي، چوي ٿو ته :

”نکو سنڌو سور جو، نڪو سنڌو سک،  
عدد ناهين عشق، پڄاڻي پاڻ لهي.“

”جي ڪيم مڙن، ته ڪر اوڏا سپرين،  
تهان پوءِ سڄن، واڏايون وصال جون.“

مقصد جي حاصل ڪرڻ ۾، جي شيون رنڊڪون ٿيون وجهن، انهن لاءِ چوي ٿو ته :

”ڪنڌي جهليو ڪانهن، عاشق ايو آهون ڪري،  
تو ڪيئن ٻوڙي سهڻي، بيلي منهنجي ٻانهن،  
درياهه توتي ڏانهن، ڏيندس ڏينهن قيام جي“

”واهڙ ڀريون نه پاءِ، تو پڻ ليڪو ڏيڻو،  
سندا سانوڻ ڏينهڙا، هنڀينا نه هوندا،  
وهاڻيءَ ويندا، اوڀر اتاهان لهي“

## 7. سراسر رنگ

هن سُر ۾ ملڪ مان غلاميءَ، اڻ هوند تارڻ، عوام جي خوف ۽ ڊپ کان ڏهڪايل دلبين کي، همت واري آب گونڊري سان تازو توانو ڪرڻ، مهانگي لاءِ ميڙڻ ۽ پنجن مان پنڌرهن ڪرڻ وارن ڌڪارين ۽ موڏين جي مرڻ، لوڪ مٿان گونڊر گنوائڻ، جو ذڪر ڪيو اٿس. وطن جي گهٽيل هوا ۾ انقلاب جي مانڊاڻ جي اميد ۽ آسرو رکندي اتر پار کان وڃن جي وسڻ، هارين جي هر سنباهڻ، ملڪ تان ڏولائي جي ڏينهڙن لهڻ، سنگهارن جي سرهي ٿيڻ، ان جي ارزان ٿيڻ، مينهن جي موڪ چرڻ، پٽ ۾ پاهن جي ٿيڻ، مائين ۾ مڪڻ جي اچڻ جو بيان ڪري ٿو. هي سارو سُر انقلابي رنگ سان رنگيل آهي. ان ۾ غلاميءَ ۽ مسڪيني جي ستايلن کي همت ۽ دلداري ڏياري وئي آهي ۽ چيو ويو آهي ته سدائين اڄ اُسات ڪانه هوندي، سگهوئي جهڙڙ جهات ڏئي، پٽ پڄايندو ۽ قلب جون ڪسون لاهيندو :

”سارنگ سار لهيج، الله لڳ اجين جي،  
پاڻي پوڄ پتن تي، ارزان ان ڪري،  
وطن وسائج، ته سنگهارن سک ٿئي.“

”لڳهه پس لطيف چوي، آگيو آهي،  
ونو مينهن وڌ ڦڙو ڪيو ڏڻ ڪاهي،  
چن چڏي پت پئو، سمر سنباهي،  
وهو مَ لاهي، آسرو الله مان.“

”مند تي مندل وڃيا، تاڙي ڪئي تنوار،  
هارين هر سنباهيا، سرها ٿيا سنگهار،  
اڄ پڻ منهنجي يار، وسڻ جا ويس ڪيا.“

”حڪم ٿيو بادل ڪي، ته سارنگ ساڻ ڪجن،  
وڃون وسڻ آيون، ته ته مينهن وسن،  
جن مهانگي لئي ميڙيو، سي ٿا هت هڻن،  
پنجن منجهان پنڌهن ٿيا، ائين ٿا ورق ورن،  
ڏڪاريا ڏيهه مان، شال موڙي سڀ مرن،  
وري وڏيءَ وس جون، ڪيون ڳالهيون ڳنوارن،  
سيد چئي سين، آهي تنهنجو آسرو.“

## 8. سرڪيڏارو

هن سر تي اڪثر عالمن جو اختلاف آهي ته، انهيءَ جا گهڻا بيت شاه صاحب جي عام اصول جي برخلاف آهن ته ٻاهر جو قصو بيان ڪري، ليڪن آءُ هيٺين سببن ڪري، ان راءِ جو آهيان ته، هن قصي تي شاه صاحب ضرور ڪي بيت چيا آهن.

1. شاه صاحب جي ڏينهن ۾ عالمن اندر محرم ۾ ماتم ڪرڻ ۽ نه ڪرڻ جي سوال تي اختلاف هو، ان ۾ شاه صاحب ماتم جي جواز وارن عالمن جي گروه سان واسطو رکندڙ هو.
2. شاه صاحب جا پويان ماتم ڪندا اچن ٿا ۽ خود شاه صاحب جي رکيل دستار جو رنگ به ڪارو آهي. فقيرن ۽ خليفن جون دستارون به ڪاريون آهن.
3. شاه صاحب اڪثر اهي قصا پنهنجي ڪلام ۾ آندا آهن جن جي پڄاڻي افسوسناڪ آهي. جنهن صورت ۾ هي هڪ اسلامي تاريخ جو غير معمولي افسوسناڪ واقعو آهي، ان ڪري انکي، پنهنجي ڪلام ۾ جاءِ ڏيڻ سندس عام اصول جي برخلاف نه آهي. هن قصي ۾ جي خاص خصوصيتون آهن، تن شاه صاحب تي اثر ڪيو ٿو ڏسجي، ماڻهن جي ڪثرت جو ناحق ٿي گذرڻ، امام کي مرغوب نه ڪري سگهيو. حڪومت ۽ طاقت اڳيان باوجود بي سرو سامانيءَ جي سر نه نمايائين. حق لاءِ لڙندڙ جي ساراهه ۽ بزدليءَ کي نندڻ سچن ۽ بااصول ماڻهن جو سچ جي راهه ۾ سختيون سهڻ ۽ اوج حاصل ڪرڻ، خاص ڳالهيون آهن، جن جو بيان هن سر ۾ آيل آهي :

”سختي شهادت جي، نسورو ٿي ناز،  
رند پروڙن راز، قضئي ڪريلا جو.“

”جنهن جهيڙو اڄ، عليءَ جي اولاد سين،  
پئي تنين ڪا ڀڄ، جي جماعتي يزد جا.“

”ڪلي وير ڪٽڪ ۾، سائو سپ نه هون،  
پڙ تي سڀئي پون، موٽڻ جنهن ميهڙو.“

”دوست ڪهائي دادلا، محب مارائي،  
خاصن خليفن کي، سختيون سهائي،  
الله الصمد بي نياز، سا ڪري جا چاهي،  
انهيءَ منجه آهي، ڪا اونهي ڳالهه اسرار جي.“



”مر مرين، آءِ روئين، موٽي ڪانڌ مَر آءِ،  
ميڇڻ تو پٺان، ڪچا ڪنر جيڏيون.“

”گجهن ويٺي گهاري، ڏنجهي ڏک گهٽا،  
تنگي لٿين توڻ جي، سورهيه ساماڻا،  
ڪندا راماڻا، ڪونئر ڪلي جا ڪوڏيا.“

”هٿن هڪڻ، بيلي سارڻ، مانجهيان اي مرڪ،  
وجهڻ تان نه فرق، رک وهندي راند ۾.“

”منهن مٿاهن جن جا، سي پتيو ڪين پار،  
جيڏيون هن جهونجهار، سپ اجاري اڃا ڪيا.“

”پجي آئين پڇڻا، لڄايئي مون سيڻ،  
وينيون وجهن ويڻ، منهن مٿاهن جن جا.“

## 9. سرسئي آبري

هن قصي ۾ شاه صاحب سسئي پنهنون، ڪيچ جي ملڪ، جبلن ۽ جهنگن، ڏيرن، سورن جو خاص طرح ذڪر آندو آهي. جيڪڏهن انهن اڪرن جي سياسي معنيٰ وٺبي ته سسئي هڪ ڪمزور ۽ مظلوم عوام آهي. پنهنون پهلو ان ۽ باهت قوم جو ليڊر آهي. ڪيچ آزاديءَ ۽ ترقيءَ جو ملڪ آهي، ڏير مخالف قوتون آهن، جي عوام جي ترقيءَ جي راه ۾ رڪاوٽون ٿيون وجهن. جهنگ ۽ جبل مقصد جي حصول جي راه ۾ رنڊڪون ۽ مشڪلاتون آهن. سور ۽ ڏک، رهبر راه آهن. جهڙي طرح سائڪرين مناڻ جو جوهر آهي، اهڙي طرح ڏک ۽ سور محبت جو جوهر آهي ۽ منجهس انتهائي خوشي سمايل آهي. مقصد کي پهچڻ لاءِ ماڻهوءَ کي تڪليف ۽ مشڪلاتن، ڏک ۽ ڏاکڻجو عادي ٿيڻو آهي، صحيح سلامت بنا تڪليف جي مقصد کي پهچڻ ڪوڙي سڌ آهي، اتي صرف اندر جي آڌار ڏونگر ڏوري پهچندا.

جڏهن نااميدي نه واري، تڏهن ئي اميد کي اوڏو ٿبو، البت اتي ٻاروڇاڻي ٻاجهه جي ضرورت پوي ٿي. انهيءَ پنڌ ۾ نه صرف ظاهري جدوجهد جي ضرورت آهي، پر اندر ۾ نيٽن کي نائي نهارڻو آهي. عمل سان گڏ عقل به ضروري آهي، اتي هيچ جو هئڻ ضروري آهي نه ته صرف سڌن وارا وچ ۾ ويهي رهندا، سڪن ۾ سنگتي گهڻا هوندا آهن، ليڪن چپر ۾ چلڻ لاءِ ڪو چتو ساڻي ملي ٿو. جن کي وندر يعني ڏڪن جي واديءَ مان لنگهڻ جي قوت هجي، سي مسافريءَ جا ڀلي سندرا ٻڌن، ٻيون جي ڏڪ جهلي نه سگهن، سي سڌ ئي ڪانه ڪن. البت محبت سان مقصد جي پٺيان جي پون ٿيون، اهي وڏو طالع واريون آهن. انهن سان جهڙي تهڙي جي جاءِ نه آهي. مقصد کي وساري ويهڻ نيڪ نه آهي، ان کي هلندائي هٿ ڪري سگهندا.

”هل هنئن سين هوت ڏي، پيرن پنڌ وسار،  
قاصداڻي ڪار ڪين رسائي ڪيچ ڪي.“

”سڀئي ساري سسئي، گهر ڪنڊون تون گهور.

وڃي ڏور مَ ڏور، دران منجهه دوست ٿيو.“

”سڪن واري سڌ، متان ڪا مونسين ڪري،  
اندر جنين اڌ، ڏونگر سي ڏورينديون.“

”عمر سڀ عشق سين، پنهنون جي پڇن،  
ريس ريزاليون تن سين، ڪڇاڙي ڪي ڪن،  
مارگ جي مرن، وڏا طالع ٿن جو“

”تڪياڻي ٿر ٿيلھ، چڙھ چڪياڻي چوئين،  
هلندي هوت پنهنوءَ ڏي، پوءِ مڙئي پيل،

اٿي راتو ريل، ويٺن تان واري وري.“

”هڪلاڻي هيل، پورينديس پنهنوءَ ڏي،  
آڏا ڏونگر، لڪيون، سوريون سڄن سيل،  
ته ڪر بيلي آهن بيل، جي سور پريان ساڻ مون.“

”منڌ نه منجهان تن، پسي لڪ لڏن جي،  
جا پر ڪاهوڙين، سا پر سڪي سسئي.“

## 10. شرمعدوري

هن سُر ۾ به ذڪر سسئي ۽ پنهنون جو آهي، ليڪن جذبات جدا بيان ڪيل آهن. مقصد کي ڪهڙيءَ طرح پهچي سگهيو، ان مان فائدا ڪهڙا آهن، همت جو اظهار مرڻ کان اڳي مرڻ، تڏيءَ تڏيءَ هلڻ، ”جهلي نه رهڻ ڌاران پسڻ مقصد جي“ ڏکڻ واريون ٻين کي به ڏکيو ڇڏين، پرين کي نه گڏجڻ ڪري افسوس ڪرڻ، عشق جو آواز ۽ ٻيا اهڙا جذبات بيان ڪيل آهن، جنهن مان حد درجي جو سوز پيدا ٿئي ٿو :

”هلندي هوت پنهنوءَ ڏي، ڪهجن کي ڪوٽيون،  
پاهڻ تن پت ٿئي، جي لئي لالڻ لونيون،  
سپ سهيليون سڪ کي، چنجهون ۽ چونيون،  
ٻانيڻ ٿي ٻوٽيون، ته ڪتا ڪائينئي ڪيچ جا.“

”سدر سين سڱ ڪري، پر ڪنڊين پياس،  
ڪير برهمڻ ڪن جي، ڪير ڄائي ڪيٿاس،  
هوند نه سند سيااس، هن پريڻن ڪيس پڌري.“

”ڪهي جا ڪين ڪڙي، پرينءَ پهتي سا،  
وهي ويڙهجي جا، وصل تنهن وڃائبو“

”مر ته موجاري ٿين، ويهي وجه مَ وِڻ  
دل ۾ آڻ مَ دور تون، ڦرڻ سندو ڦير  
توڻي لهين نه پير، توڻي رحمت آهي رڙهڻ ۾.“

”تڏي تڪي نه وهي، تتي ڪري تاڻ،  
وڌائين وڻڪار ۾، سسئي پاڻ سڪاڻ،  
پڇي پهر پڪين ڪي، پيئي منڊ پرياڻ،  
ڏنس ڏيهه وڻن جا، الله لڳ اهڃاڻ،  
مار پرڇي پاڻ، اچي آرياڻي وري.“

”ڪو جو وڏي وڏي وڻ وڏيائين وڏ سين،  
ڏک ڏکيءَ کي ڏي، جن ڏني سي ڏکيا ٿيا.“

”آءُ نه گڏي پرينءَ کي، جوين ويو جاڙ،  
آڏا آريجن ڪي، چاڙهيڪا ۽ چاڙ،  
مون منيءَ کان ڪانه ٿئي، وڏيڻ منجه ولاڙ،  
عمر سڀ آواز، وييم! ٿي واکا ڪريان.“

”رجن ۾ رڙ ٿي، ڪر سارنگيءَ ساڻ،  
اي عشق جو آواز، ماڙهو رکن منڊ تي“

## 11. سرديسي

هن سُر ۾ به سسئي، پنهنون جي نالي مختلف جذبات جو اظهار ڪيل آهي. هڪ هنڌ انهن شين جو ذڪر ٿو ڪري، جن کيس رنج رسايو آهي. چوي ٿو ته :

”ڏاڳهن، ڏيرن، ڏونگرن، تنهين ڏنر ڏک،  
سي سڀ ڀانيم سڀ، هيڪاند ڪارڻ هوت جي.“

ٻي هنڌ طالب کي طبردار ڪندي چوي ٿو ته مخالف طاقتن کي، جڏهين اول ۾  
ڏنئي ته چونه ٿي خبردار ڪيئي :

”اڱڻ مٿي اوڀرا، جڏهين ڏنئي توڏا،  
ونگيئي نه وارن سين، تن گورن جا گوڏا،  
ته لکن جا لوڏا، هوند سنئي سسئي.“

غير جنس ۽ مخالف طاقتن جو ذڪر ڪندي چوي ٿو ته :

”ڌربائين ڌاريان، مٿ مٿي جا نه ٿيا،  
مدي ڏيرن من ۾، ڪليو ڪيڪاريان،  
صبح ٿي ساريان، ته اٺ نه اوطاقن ۾.“

هڪ جاءِ تي سسئي پنهنجي مخالفن جو ذڪر ڪندي انهن جو شمار ڪري ٿي :

”اٺ ويري اونار ويري، ويري ٿڙم ڏير،  
چوٿون ويري واءِ ٿيو، جنهن لٽيا پنهنون پير،  
پنجون ويري سج ٿيو، جنهن الهي ڪئي اوڀر،  
ڇهون ويري چند ٿيو، ڪڙيو نه وڏيءَ ويري،  
واهيري جي ويري، چلون ڪريان چيرين.“

ڪيچ مان آيل قافلي جنهن جي تشبيهه آزاديءَ جو پيغام پهچائيندڙ گروهه سان  
ڪري سگهجي ٿي، تنهن بابت چوي ٿو ته :

”ڪيچان آيو قافلو، طرح موچاري توڏ،  
سينگارائون سيد چئي، ڪرها منجهان ڪوڏ،  
لڪ لهي ٿي لوڏ، جيچان تن جتن جي“

مقصد جي راھ ۾ طرح طرح جي رنڊڪن ۽ مشڪلاتن جو هيٺين طرح ذڪر ٿو ڪري :

”ڪرڙا ڏونگر ڪه گهڻي، جت ٻيٽ سڄن بيابان،  
ڏاهن ڏاهپ وسري، ٿيا حريف ٿي حيران،  
سسئي لنگهيو سيد چئي، محبت سين ميدان،  
جنهن جو آرياڻي اڳواڻ، تنهنڪي ڪانهي باڪ بهير ۾.“

زندگيءَ جي ڪنن سفر اندر همراهن ۾ اعتبار ڌارڻ اگرچ ڪنهن حد تائين ضروري آهي، ليڪن گهڻو ڀرو سو رکڻ به ٺيڪ نه آهي.  
شاه صاحب چوي ٿو ته :

”متان ڪا ٻڙي، بول ٻاروچي وسهي،  
هوند نه ستيس سرتيون، ويهي رهيس وڙي،  
جت پنهنجي جوءَ ۾، گهارن مان گهڙي،  
ڪيچن آءُ نه ڪڙي، ڪنهن ڏکيءَ ڏاؤڻ ڏاڻيو.“

## 12. سرڪوهياري

هن سر ۾ پڻ سسئي پنهنون جي نالي ۾ جذبات جو اظهار ڪيل آهي، پهرين فصل ۾ غفلت ۽ سستيءَ کي ڇڏي ترقيءَ جي راھ ۾ هلڻ لاءِ نصيحت ڪيل آهي :

”غافل غفلت چوڙ، تون ڪيئن اٿاسي اوجھرين؟  
چپاتا چڙهي ويا، وڃي پهتا توڙ،  
نيٺن نند اکوڙ، ڄم ورن ۾ واکا ڪرين.“

ٻئي فصل ۾ مشڪلاتن ۽ مصيبتن کي مخاطب ٿي ڪين چوين ٿو ته :  
”ڏونگر ڏکون ڪي، دلاسا ڏجن،  
گهڻو پڇجي تن ڪي، جن وٽان هوت وڃن،  
تون ڪيئن سندا تن، پهڻ پير ڏکويين.“

تئي فصل ۾ پنهنجو تعلق ڪيچن سان ظاهر ڪندي چوي ٿو ته :

”اصل آريءَ ڄام جي، پليءَ آءُ پيئي  
هوءَ جا پائين پير ۾ تنهن جتيءَ نه جيهي  
وساري ويهي، تن ڪيچن کي آءُ ڪيئن رهان.“

هڪ هنڌ اڻ ڏکويلن جو ذڪر ڪندي ظاهر ڪري ٿو ته، اهي جدا ڪلاس جا ماڻهو آهن، انهن جو ڏک، درد ۽ مصيبت وارن سان ڪهڙو واسطو :

”اڻ ڏکويلن ڏکن جي، ڪوهه ٿيون پڌريون،  
ناهه اوراتو ان کي، ٿيون هڪ رياتون رون،  
پنڻ پيڙيون هون، پار تنهين جا پڌرا.“

پنهنجي تڪليفن ۽ ڏکن جو ذڪر ڪندي چوي ٿو ته :

”ڪنهن پر رٿان پرينءَ کي، اندر ناهه اسات،  
لوهو ڪا لکن تي، وري مٿي وات،  
چير ۾ چو نچات، ڏنر ڏکوين جا.“

### 13. سر حسيني

هن سُر ۾ به سسئي ۽ پنهنون جي آکاڻي ۾ سسئي کي جي تڪليفون، پنهل جي طرف کان هلڻ ۾ آڻيون، تن جو ذڪر ڪندي چوي ٿو ته :

”سرتيون سڄي سڄ، متان ڪا مونسين هلي،  
پاڻي ناهه پنڌ گهڻو، اڳيان راتو رڃ،  
متان مري اڃ، ڪا ڏئي پاراتو پرينءَ کي.“

بي جاءِ تي سسئي جي عزم ۽ استقلال جو بيان ڪندي ظاهري ٿو ڪري ته :

”مري ٿيندس مڃ، جتن ڪرڻ جيڏيون،  
ڪري ڪوهيارو سڃ، ويو چلائي چيرين.“

اهڙي طرح سسئي کي جو پنهنجي محبوب ڌاران فراق آهي ۽ رستي جون  
تڪليفون آهن، تن لاءِ چوي ٿو ته :

”ڪي ڌرتيءَ ماءُ، ڪي جر سندي سڄڻين،  
هلي ۽ واجهه، ٻنهي چيرن وچ ۾.“

ماءُ سان گفتگو ڪندي، گهرجي ڪم ڪار بابت جو ذڪر سسئي ڪري ٿي، ان کي  
هن نموني ادا ڪري ٿو :

”پهي ڪام پڇاءِ، امڙ منهنجي آسري  
ڏيئي لت چرخي ڪي، پوڻيون پاڻيءَ پا،  
ڪيم جنهين لاءِ سو ڪوهيارو ڪيچ ويو.“

پنهنون يا اعلى مقصد جي قدر ۽ قيمت جو ذڪر ڪندي چوي ٿو ته :

”جنهين ڏيکيو دل سين، پنيءَ سي پيئون،  
ته پڻ ٿي ويئون، جي پنهنون پاڻ لڪائون.“

هڪ جاءِ تي سسئي کي مخاطب ڪندي چوي ٿو ته :

”ڪيئن اڙائي پاند، پلؤ پرڏيهين سين،  
متيون موڙهيئي سسئي، ڪيئي ڪوهيارو ڪاند،  
زلي پانيئي راند، ٻانيڻ عشق ٻروچ جو.“

مشڪلاتن ۽ تڪليفن ڌاران مقصد کي پهچي ڪين سگهيو، ان لاءِ چوي ٿو ته :



”ڏيکاري ڏڪن، گوندر کس پرين جو،  
سونهائي سورن، کي هيڪاندي هوت سين.“

ڪنهن وڏي مقصد لاءِ حقيقي طرح ڪا انقلابي جماعت نهي نه سگهندي، جيسين تائين سڀ مصيبت زده ۽ درد دل وارا اچي گڏ ٿين، ان تي چوي ٿو ته :

”ڏکيون جان نه مڙن، تان تان پنڻ نه ٿئي،  
پنڻ واريون پڌريون، ڳاڙها ڳل سندس،  
بيون هنئين هت هڻن، رڻديون رڻ واريون.“

هڪ هنڌ ان اعلى مقصد جي لاءِ جدوجهد جو بيان ڪندي چوي ٿو ته :

”جيڪا ڪندي نينهن، مون جنن ٻاروچن سين،  
سڪڻ سارو ڏينهن، چڙهڻ چاڙهيڪن تي.“

اعلى مقصد طرف ويندڙ ماڻهن جي گروهه کان جدا نه ٿيڻ بابت چوي ٿو ته :

”چچ مَ قطاران، سات چڙهندو لڪين،  
ميڇڻ ٿئين پٺان، وڳ وات ئي نه لهين.“

هڪ جاءِ تي پڙ ۾ پرزا ٿيڻ ۽ مقصد واسطي جدوجهد ۾ فنا ٿيڻ جي تعريف ڪندي چوي ٿو ته :

”تون جي ڪالهه مئي، ته ڪالهه ئي گڏئين پرينءَ کي،  
ڪڏهين ڪانه سئي، ته ڪا سگهي گڏي سڄڻين.“

”اڳي پوءِ مران، مر مران مارڳ ۾،  
مٽي پوءِ پريان، خون منهنجو جيڏيون.“

مصيبه زدن جي دنيا ئي اڳ آهي، هو سڀڪجه پاڻ تي پيا سهندا آهن، جيئن پاڙي وارن کي ان جي خبر به نه پوندي آهي، ان خيال کي هيٺين طرح ادا ٿو ڪري :

”پاڙي ناهين پروڙ، ته ڪا رات رنجائيل گذري،  
 ٻانڀڻ بروجن جي، گهائي وڌو گهور،  
 هڪ سسئي پيا سور، ويا پٽيندا پاڻ ۾.“

سڪن ۽ ڏڪن جي پيٽ، ڪندي هيٺين طرح چوي ٿو ته :

”ڏڪ سڪن جي سونهن، گهورا سڪ ڏڪن ري،  
 جنهنن جي ورونهن، سڄڻ آيو مان گهرين.“

اعلى مقصدن وارن کي تڪليفون اچن ٿيون ۽ عارضي نفعي حاصل ڪرڻ وارا ۽ خود مطلب سڪ ۾ رهن ٿا، تنهن حقيقت جو ذڪر ڪندي چوي ٿو :

”اوجھڙ وٽان آئون، ٻيون سڀ سڳڙ سات جي،  
 جا نينهن ڳنڍي نانءُ، سا مون جيئن پوندي مامري.“

”ور لڪن جي وڌ ، گهوريا سڪ پنيور جا،  
 امڙ جي تون آچئين، سي ڪم نه اچن ڪوڏ،  
 هيٺين منهنجي هوڏ، ٻڌي ٻاروچن سين.“

سچن درد دل وارن ۽ حقيقي خادمن جو ذڪر ڪندي چوي ٿو ته :

”ڏڪوبن اهڃاڻ، ڪلهي ڦاٽو ڪنجرو،  
 وڃن گوندر گڏيون، لوڪ نه آچين پاڻ،  
 سورن اسان ساڻ، ننڍي نينهن ڪيو.“

## 14. سرسورث

هن قصي ۾ پنج مکيه نالا ڪتب آيل آهن :

1. راءِ ڏياچ راجا جو

2. جهونا ڳڙھ جو

3. سندس راڻي سورث جو

4. ٻيجل، مشهور ساز وڄائڻ واري جو

5. انيراءِ، نزديڪيءَ جي راجا جو.

اهل طريقت وارن انهيءَ جو اهو مطلب ڪڍيو آهي ته ٻيجل مرشد حقيقي آهي، جو جڏهن حق جو ذڪر ٿو تنواري ته سندس سچو مريد راءِ ڏياچ سر سوڌو قربان ٿو ٿئي، ان ۾ سورث نفس اماره آهي، جو ان ڪم ڪرڻ کان کيس روڪي ٿو ۽ انيراءِ الستي آواز آهي، جنهن جي اشاري تي ٻيجل تند تنواري کيس آزمائڻ ٿو گهري، جهونا ڳڙھ هي سڌن واري دنيا آهي. اگر انهيءَ آکاڻيءَ جي سياسي رنگ ۾ تعبير ڪبي ته راءِ ڏياچ حقيقي خادم ملڪ سان مشابهت رکي ٿو. سورث خود مطلبي جي آرزو آهي. ٻيجل پبلڪ جي عام راءِ آهي. انيراءِ عام راءِ کي غلط استعمال ڪرڻ وارا خود مطلبي سياسي ليڊر. سر ۾ شاه صاحب مٿين مفهوم مطابق هڪ سچي قومي ليڊر جو مثال پيش ڪندي، ظاهر ٿو ڪري ته ان وٽ عام راءِ کي ڪيڏو نه وزن آهي، جو ان جي اڳيان باوجود ان علم جي ته ان کي ڪي نا اهل ماڻهو خود مطلبي ۽ طبقاتي مفاد جي لاءِ ڪتب آڻي سندس مخالفت ڪري رهيا آهن ته به هو ان جي اڳيان سر نمائڻ جي لاءِ تيار ٿيو وڃي ۽ ان کي فاسٽن وانگر ريتي، طاقت هت ۾ رکڻ نٿو گهري. قرباني ۽ سخاوت (پر اپڪار) سندس مکيه خاصيتن مان آهن. ٻي طرف وري صحيح عام راءِ جي طاقت ظاهر ڪري ٿو. ٻيجل کي هڪ ايماندار، هوشيار ۽ چالاڪ مقرر ۽ نمائندي سان تشبيهه ڏيئي ٻڌائي ٿو ته هو سواءِ سندس اڳيان رکيل، مقصد جي، حاصل ڪرڻ جي، ڪيتري قيمت تي به راضي نٿو ٿئي، راڳ سان عام راءِ جي ڪافي مناسبت ۽ مشابهت آهي، ٻنهي ۾ وڏو اثر آهي. ٻنهي کي مؤثر نموني ۾ پيش ڪرڻ سان ڪافي هيجان پيدا ڪري سگهجي ٿو.

رواجي راڳ راڳيندڙن يا پبلڪ جي نمائندن جي قيمت ٿي سگهي ٿي، ليڪن پٽائي صاحب جي نظر انهن راڳيندڙن ۽ نمائندن تي آهي، جن جو مقصد بلند ۽ اخلاق اعلى آهي. هو مال تي راضي ڪونه ٿيندا آهن پر سر مڱڻ، سر گهرن جا سوالي هوندا آهن. هنن جي نظر غريبن طرف ڪانه ويندي آهي، پر هو ميل مارڻ تي هريل هوندا آهن. ڇت پٽ سان هٿن سندن ڪم آهي، اهڙن پبلڪ ورڪرن بابت شاهه صاحب فرمائي ٿو ته :

”سوءِ سرن پائي، جي تند برابر توريان،  
اتل اوڏانهين ٿئي، جيڏانهين بيجل برائي،  
سڪڻو هڏ آهي، سر م سڄڻ ناهه ڪي.“

انهيءَ آواز ۾ ايڏي طاقت آهي، جو نوابن کي نائي، سندس ساهه سوري ڪڍي ٿو. جهروڪن ۾ جهانءَ وجهي ٿو. جنهن جي اثر سان جهونا ڳڙهه جهريو پون. هنڌين ماڳين هوءَ مچيو وڃي. ڪوٽ ڪريو پون. اهو تڏهن ٿي سگهندو، جڏهن راجا ۽ راڳائي يا حاڪم ۽ پبلڪ هڪ هوندا، ٻنهي ۾ اخلاق ايمانداري هوندي هڪڙا پٽ ڪڻن. تازي گهوڙن ۽ هاٿين ۽ روح رچندڻ دانن تي راضي ڪونه ٿين، ٻيا اهڙا سخي ۽ پر اپڪار ٿيان جو چون ٿا ته :

”مٿي انهيءَ منهن جي، هئا سرن سو هزار،  
ته تنهنجي سڻ تنوار، هرهر وڏير هيڪڙو.“

## 15. سر برو سنڌي

هن سر ۾ مختلف جذبات جو اظهار ڪيل آهي، مثال خاطر ان مان هيٺيان بيت پيش ڪجن ٿا، جن مان پتو پئجي سگهندو.

”اڄ پڻ اڪڙين، سڄڻ پنهنجا ساريا،  
ڳلن ٿا ڳوڙهن جون، بوندون بس نه ڪن،  
سنڌي سک پرين، لوڪ ڏني ٿي نه لهي.“

”ڪي اوڏا ٿي ڏور ڪي ڏور به اوڏا سپرين،  
ڪي سنيرجن نه ڪڏهن، ڪي نه وسرن مور.“

جن مينهن ڪندي پور، تن دوست وراڪو دل سين.

”ماڻهو گهرن مال، آءٌ سڀ ڏينهن گهران سپرين،  
دنيا تنهن دوست تان، فدا ڪريان في الحال،  
ڪيو نام نهال، مون کي محبوبن جي“

## 16. سرمومل راڻو

هن سُر ۾ مومل نالي هڪ شهزادي، ان جي طلسمي باغ، محلات ۽ راڻي ميندري  
نسبت هڪ آکاڻي تي شاه صاحب ڪلام چيو آهي، روحاني معنيٰ ته ڪهڙي به نڪري،  
سياسي نقطه نگاهه سان ان کي جيڪڏهن ڏسڻ جي ڪوشش ڪبي ته مول جي هڪ  
هوشيار ۽ چالاڪ سياستدان سان تشبيهه ٿي سگهندي، جو پنهنجي طلسمي باغ ۽ محلات  
جي ڌوڪيبازين ۽ اٽڪل سان عوام کي منجهائي سندس مال ۽ ملڪيت ڦري ۽ پاڻ  
حڪومت جا مزا پئي ماڻي. ان جي اڳيان وڏا ماڻهو پنهنجي خود مطلب ۽ ڪري گهڻو  
ڦاسن ٿا. ليڪن راڻو جنهن جي مشابيهت هڪ عقلمند ۽ مخلص قومي خادم سان ٿي  
سگهي ٿي، سو پنهنجي مستقل مزاجي ۽ هوشياريءَ سان وڃي، ان کي مطيع ڪري ٿو.  
سياست ملڪ تي قبضي ڪرڻ بعد گلاب جي گلن جي رنگن وارا ويس، پائن جي پٺن  
جهڙيون شالون، عطر ۽ عنبير، سون ۽ روپو مطلب ته طرح طرح جون نعمتون نصيب ٿين  
ٿيون ۽ عام طرح خود مطلب وڏا ماڻهو ان ڪري انهيءَ جي طلسم ۾ وڃي پاڻ ڦاسائيندا  
آهن، ليڪن قومي خادم ان تي قبضي ڪرڻ بعد به انجي دامن ۾ نه ڦاسندو آهي ۽ موتي  
پنهنجي مقصد کي لڳي ويندو آهي، دنيا جي عياشي ۽ فرحتن جو ان تي ڪوبه اثر ڪونه  
پوندو آهي. سياست وڌڻ ماڻهن کي ڦاسائي ٿي ان لاءِ شاه صاحب چوي ٿو ته :

”مومل ماري مير، آهيزين کي اڪري،  
سوڍيءَ گهڻا سجهائيا، پڙهيا پندت پير،  
هڻي تن کي تير، مڻيان جن مڻن ۾.“

سياسي طلسمات ڪيئن پاڻ ڏي وڌڻ ماڻهن کي ڪشش ڪري ٿي، ان لاءِ چوي ٿو ته :

”سون ورنين، سوڍيون، ربي رانديون، ڪن،  
اڱڻ اوطاقن، ۾، ڪٿوري، ڪن،

اوتيائون عنبر جا، مٽي طاق تڙن،  
 ٻاٽن بيلهيون ٻڌيون، پسيو سونهن سرن،  
 ٿيا لاهوتي، لطيف چئي، پسڻ لاءِ پرين،  
 اجهي ٿا اچن، ڪاڪ ڪڪوريا ڪاڙي.

خود مطلبي سياستدانن ۽ هڪ مخلص قومي ڪارڪن جي پيٽ ڪندي چوي ٿو ته :

”رءُ راڻي جي ناه ڪو، سوڍو سيني سونهن،  
 لاتائين لطيف چئي، مٿان دلين دونهن،  
 ڪانهي بي ورونهن، ٿيو مڙئي مينڌرو.“

مخلص قومي خادم کي صبر سان ميدان مرڻو آهي، ان لاءِ چوي ٿو ته :

”سوڍا صبر تنهنجو، بي عقل آڻي باز  
 سندس صبر سان، توبه ڪاريم تڪڙ.“

سچي قومي خادم تي حڪومت جي عياشي ۽ نعمتون ٿر ڪري نٿا سگهن، ان لاءِ  
 چوي ٿو ته :

”ڪاڪ نه جهليا ڪاڙي، موهيا نه محلن،  
 ٻاٽن ۽ ٻانهن جي، ٻنڌڻ ڪين ٻجهن،  
 لکين لاهوتين، اهڙيون اوريان ڇڏيون.“

سچا قومي خادم سياست ملڪ ۾ هڪ اڻ لپ ۽ وڏي قيمتي سوکڙي ٿيندا آهن. اهي سياست جي ميدانن ۾ ڪنهن لالچ ۽ لوپ جي ڪر حصو نه وٺندا آهن، پر ملڪ ۽ ماڻهن جي سڌاري ۽ قومي نفع لاءِ ملڪي سياست ۾ حصو وٺڻ لڳندا آهن، هو نازڪ مزاج ۽ نه ٽڪڻ وارا هوندا آهن، منجهن ذرا شڪ پوڻ، پوءِ اهو ذاتي طمع جو هجي يا عوام جي گهٽ محبت ٿيڻ جي خيال جو هجي، هنن کي ميدان سياست مان نڪرڻ لاءِ ڪافي سبب ڏئي ٿو، پوءِ ورهن تائين ملڪي سياست ۾ ماڻهو انهن کي ياد ڪريو پيا روئندا ۽ هنجون هاريندا آهن، شاهه صاحب انهن لاءِ چوي ٿو ته :

”راڻو ڀاني راند، وڃيو ڪيئن ٻيا وَرَ رائيڻ،  
 ور وڏوڻو اينهين، جيئن پر پڄتو پاند،  
 هي ڀڳي هيڪاند، سوڍو ساريندڻ گهڻو.“

”راڻي ڌاران راڄ ۾، مون نه گهرجي مال،  
 سوڍل ڪي ته سوال، ڪريان پنهنجي قرب جو.“

”ڏولي ڍڪي آهيان، هيس اگهاڙي اڳ،  
 جوڙي وڇان جڳ، ڪر ڪيائينم ڪاڪ جو“

”سوڍي ڌاران سرتيون، ٿيو پتن ۾ پنگ،  
 اڀاڻجي اڄ ويو، راڻا توري رنگ،  
 هنئين سان هاجو ٿيو، پيو اوسيري انگ،  
 مون توهي سين سنگ، پڇايو پڇان پهي.“

## 17. سرڪاهوڙي

هن سُر ۾ شاهه صاحب انقلابي ڪارڪنن جي پاڻ بچائڻ، هلت چلت، عادات ۽  
 اطوار، خاصيتن ۽ صفتن جو ذڪر ڪيو آهي. انهن جي ساراهه ڪندي چوي ٿو ته :

”مون سي ڏنام ماءُ، جنين ڏنو پرين ڪي،  
 انهن سنڌي ڪا، ڪري نه سگهان نه ڳالهڙي.“

انهن جي اعلى مقصدن ۽ ڏکين پنڌن پيچرن جو ذڪر هيٺين طرح ڪري ٿو :

”ڏوٽي سا ڏورين، جا جوئ سئي نه ٻڌي،  
 پسا مٽي پاهڻين، ڪاهوڙي ڪوڙين،  
 ويا ات ووڙين، جت نهايت ناه ڪا.“

سندن شڪل شباھت ۽ عادتَن جو هن طرح بيان ڪري ٿو :

”سڪا منهن سندن، پيرن پراڻا ڪيٽڙا،  
سا جوءُ ڏوري آيا، سونهان جت منجهن،  
ڳجها ڳجهيون ڪن، تھان پراھين پنڌ جون.“

سندس سمر ۽ ملڪيت مال جو ذڪر ڪندي چوي ٿو تہ :

”مون ڪاهوڙي لنگھيا، سمهن ڪين پئي،  
سمر ڪيائون سچ جو، ڏوري ڌٽ لهي،  
ويا ات وهي، جت نهايت ناه ڪا.“

انهيءَ سُر ۾ جيڪي ڪجهه بيان ٿيل آهي، انهيءَ جو اختصار هي آهي تہ انقلابي ڌٽ تي گذارو ڪندڙ آھين، ڏونگر ڏورڻ ڪم اٿن، سندن پير لڪن سين لڳيو ڇڄيو ڇيهون ٿيون پون ٿا، هنن سمهي سڪ نہ ماڻيو آهي، جهنگلن ۾ جهٽڪن ٿا، سندن سمر سچ آهي ۽ جاءِ رهائش راتو رُج آهي، ڏڪن ۾ ڏيل هڻي وڃيو مقصد ماڻين، جيتوڻيڪ پنڌ پراھون اٿن تہ بہ پيرن ۾ ڪرڪڻ بہ ڪونہ اٿن. سندن اھجاڻ اھو آھي تہ انگ تي سڄي اڳڙي بہ ڪانہ اٿن ۽ سدائين اوسيئڙو انهيءَ پنڌ جو اٿن، پيرن ۾ پراڻا ڪيٽڙا پايو، انهيءَ جوءُ ٿي هلن ٿا، جتي سونهان بہ منجهيو وڃن. انقلابي طريقن جي ساراه ڪندي چوي ٿو تہ :

”ويجهو وڃ مَ وات، ڪھج ڏانھن ڪوات،  
اجهي منجهان آت، اوسي ٿي آءُ تون.“  
”ڪپيريءَ ۾ پير ڪنھن پاتو پيرن،  
جيان منجهڻ ماڙھيئين، سڄڻ تيانئين سير،  
ان پون سندو پير ڪوڙن منجهان ڪونھي.“

## 18. سررامڪلي

هن سُر ۾ مذهبي ۽ اخلاقي رهبرن جو ذڪر ڪندي انهن کي ٻن قسمن ۾ ورهائي ٿو، هڪڙا نوري ۽ ٻيا ناري، چوي ٿو تہ :



”نوري ۽ ناري، جوگيٽڙا جهان ۾،  
بري جن باري، آءُ نه جيئندي ان ري.“

پوءِ ٻنهي قسمن جي ماڻهن جون، وصفون بيان ٿو ڪري، سندس خيال موجب نوري اهي يوگي آهين، جن ۾ هيٺيون وصفون هونديون آهن. آرام ڪي اوڏا نه آهن، وٽن ڪال ڪونهي، حال آهي، خودي ڪي ڪائين ٿا، پائنڙ پڇي ڇڏيو اٿن، ”نه ڪي ڪٿن پاڻ سين، نه ڪو ساڻ اٿن“

جزو وڃائي ڪل سين ڪم رڪن ٿا، لوڪ ۾ لڪا پٿن ٿا، ڪامڻ جون خبرون اٿن، گجهه ظاهر نٿا ڪن، محبت جي ميدان ۾ لهي پيا آهن. پنج ڪٽي پنڻو لڪا وٽن. اهي ڪاپڙي به سدائين صاحب پئي ڪنن ٿا، ”سدائين سفر ۾، راهه مٿي رهن ٿا“، ”تسيا ڏيئي سرير ڪي ساڙي ڇڏيو اٿن“ جن جي ڪٽ خاڪ آهي، جي نڪو ڏوهه ڪي، نڪوڪي ثواب ڪي ڏسن ٿا، سڀيئي سنگ چنن ٿا، طمع سڀ ترڪ ڪن ٿا، گولن جا غلام ٿين ٿا، صبر جي شمشير سان ڪيني ڪي قتلام ڪن ٿا، وجود ڪي وڃائي پاڻان پاسي ٿين ٿا. جا ڳالهه ماڻهن لاءِ مصيبت آهي سا سندن لاءِ راحت آهي، نينهن جو ڏل ۾ دود ڏڪائڻ ٿا، بغض ڪونه اٿن، سندن اوچڻ راز جي چادر آهي، نامراديءَ ۾ نجهرو اٿن، طعام جو طامائو ڪونه آهن، سج جي سٺن هٿن ٿا، پٽ ڪٽي ڪين پنن ٿا. ”بک مرندي بکڻا، ڪنهن کان ڪين گهرن ٿا“ چشن لاءِ پنهنجا پيٽ نه هيريا اٿن، سڌون ساڻ نٿا ڪٿن، پنهنجي پوڄا نه ٿا ڪرائي. ”جهڙا جڳ ۾ اچن ٿا تهڙا موٽي وڃن ٿا“ جا بين جي براد آهي، سا آديسن اڃ آهي جنهن مان لوڪ ڪي لڄ ٿئي ٿي، سو روپ اختيار ڪن ٿا.

”نه ڪلن، نه ڪين، نه ڪي ڳالهائين،  
ڪنهن جنهن پراهين، سا پر پروڙن ڏاکڙو“

اهڙا رهبر اٿلپ ۽ وقت جا مهمان هوندا آهن، جيڪڏهن هٿ اچن ته هرگهڙي، انهن جي صحبت مان فائدو وٺڻ گهرجي، جي جيڪر ويا هليا ته ٻئي پيري ملڻ مشڪل آهن :

”تان ڪي ساڻن اور، جان ڪي آهين اوطاق ۾،  
ڏه ڏه پيرا ڏينهن ۾، پاڻ مٿان گهور،  
وٽ جي هنگلور، ته ڪرم ملندءِ ڪاپڙي.“

اهڙن بزرگن بابت جي گذري ويا آهن، هيٺين طرح ذڪر ٿو ڪري :

”اڄ نه اوطاقن ۾، جوڳين سنڌي ذات،  
ساري سنڌياسين کي، رنم ساري رات،  
مون تن جنين تات، سي لاهوتي لڏي ويا.“

ٻيو گروهه ان قسم جي مذهبي مهندارن جن جو آهي، جن کي ناري ٿو سڏي، انهن جا اهڃاڻ هيٺيان آهن :

”گولا جي گراه جا، جونا سي جوڳي،  
قتل سي ڦوڳي، جنين شڪر سانڍيا.“

هر هر اُميس ڪن ٿا ۽ ڏيهاري ڌوتيا ڌوئن ٿا، پر نڪي رام ريجهائن ٿا نه ميس مارين ٿا، پنهن جي پوڄا ڪرائين ٿا، گندا، گبريون ۽ لانگوئين تي زور ڏين ٿا، پنڌ پڇڻ جي عيوض ان جي پڇا ڪن ٿا :

”جنهن سنڌياسِيءَ سانڍيو، گندي ۽ گراه،  
انهيءَ کان الله اڃا آگاهون ٿيو.“

”جيئن ٿا پڇن ان کي، تن جي پڇن پنڌ،  
ته رڙهي لڏائون رند، لئين لک لطيف چئي.“

## 19. سرڀ

هن سر ۾ شاهه صاحب غم جي اوندھ جا جذبات نهايت سهڻي نموني پيش ڪيا آهن، چوي ٿو ته :

”گوند ڪيو غرق، ماءُ منهنجو جندڙو،  
ڏکون مرڪ، مٽي سڳر پنڌڙا“

”جاء نه سڄو ڏينهن، هيٺڙو اوڻي وڳ جن،  
مون پريان سين نينهن، چنڻ ڪارڻ نه ڪيو.

”تيڻ نه نندون ڪن، ڀڳو آرس اکين،  
اجهاميو پرن، توکي ساريو سپرن.“

”تهائينءَ کان نينهن، سڪ منهنجا سپرن،  
سڙي سارو ڏينهن، ٻاهر ٻاڦ نه نڪري.“

## 20. ليلا چنيسر

هن آکاڻي ۾ چار مکيه شيون آهن، جن پرهندڙڙ جو ڌيان لهڻو. چنيسر، ليلا،  
ڪونرو ۽ هار. اهل تصوف وارن چنيسر کي ذات حقيقي، ليلا کي طالب، ڪونروءَ کي  
شيطان ۽ هار کي، حرص هواسن سان تشبيهه ڏني آهي.

جيڪڏهن انهيءَ آکاڻيءَ کي سياسي نقطه نگاهه سان ڏسبو ته چنيسر جي اعلى  
مقصد، ليلا جي خادم ملڪ، ڪونروءَ کي خود مطلب سياستدان ۽ هار مان عارضي نفعي  
سان مشابهت ٿي سگهندي.

خادم ملڪ کي اعلى مقصد جي حصول کان ڪيئي خود مطلب سياستدان ۽ ظاهر  
جون لالچون، لقب ۽ سڌون مانع ٿين ٿيون، بعضي هو اکين جي ڍو کي پيارو ڪري،  
حقيقي مقصد کان غافل يا اڻ ڄاڻ ٿيو وڃي، جنهن ڪري کيس ڪيئي صدمه سهڻا ٿا پون.  
اهڙن ماڻهن کي مخاطب ٿي چوي ٿو ته :

”مٿيو ناهه مٿيون، جو تون پسي هار هرڪين،  
اصل آهي اڳهين، سنديون ڪوڙ ڪڍيون،  
ان گهوڙن هنئي گهڻيون، دوستان دور ڪيون.“

سياسي دنيا ۾ ڪيترائي ڪارڪن اصولن کي ڇڏي، عارضي نفعي، شخصي فائدي  
۽ اقتدار کي منو ڪن ٿا، جيتوڻيڪ انهن کي وقتي فائدو حاصل ٿئي ٿو، ليڪن تاريخ ان

جي شاهد آهي ته انهن جي پڇاڙي اڪثر طراب ٿئي ٿي، انهن واسطي شاه صاحب چوي ٿو ته :

”مٿي تي موهجي، هاري! ڳيڙ هار  
ڪوڙين ڪيا ڪيترا، انهن خر خوار  
پري وير ڀتار آئي ڏنئون ڏهاڳ جو“

اهڙن ماڻهن کي نصيحت ڪندي چوي ٿو ته، انهيءَ وقتي نفعي حاصل ڪرڻ جي ڳالهين مان، ڪجهه به هڙ حاصل نه ٿيڻو اٿو. جيڪي اصولن خاطر مشڪلاتن کي منهن ڏين ٿا، آخر ته نيٺ، انهن جي چڱي ٿيڻ واري آهي :

”گهرو سو سهاڳ، جنهن ۾ پسين پاڻ کي،  
ڏوري له ڏهاڳ، جنهن ڪر لاهو ڏاڏو.“

هڪ هنڌ انهن ماڻهن جو ذڪر ڪري ٿو جي عارضي فائدي خاطر، اصولن اعلى مقصدن کي ترڪ ڪن ٿا، جنهن ڪري سندن عزت خاڪ ۾ مليو وڃي ۽ دنيا ۾ به جٺ ٿين ٿي :

”ترڪي پسي ٿوڪ، ترڪي تڪر ۾ پئي،  
اچيو اچيو، اگلي چئي، ليلان کي لوڪ،  
اندراوپالن سين، ساڙي ڪيائونس سوڪ،  
بالاڻ جو ٻوڪ، ويو ويچارِيءَ وسري.“

اهڙا ماڻهو اڪثر پاڻ کي چالاڪ ۽ هوشيار سمجهي، دنيا کي بيوقوف بنائڻ جي ڪوشش ڪندا آهن، ليڪن آخر سچ ۽ ڪوڙ پترو ٿيو پوي، ماڻهن کي سندن حرفت جي خبر پئجي وڃي. انهن لاءِ چوي ٿو ته :

”هئين ته گهڻو هوشيار، ڪل به هيئي ڪيند جي،  
تو يانيو مڇاري ٿيان، ڳجيءَ پائي هار  
ڪانڌ ڪوڙيءَ جو نه وڻي، سئين پتين سينگار  
وهر لهي وينجهان دليون پر کي ڏاڏو.“

اهڙن ماڻهن کي چوي ٿو ته، ان ڏاهپ کا پورائي بهتر آهي، جوان مان رنج رسي ٿو ۽ صفا دل واريءَ پورائيءَ مان جيتوڻيڪ ابتدا ۾ ڪي تڪليفون به رسن ٿيون، ليڪن آخر ڪاميابي ان مان حاصل ٿئي ٿي :

”الله ڏاهي مَر ٿيان، ڏاهيون ڏک ڏسن،  
مون سين مون پرين، پورائيءَ ۾ پال ڪيا.“

هن کي معلوم هو ته، گهڻائي هوشيار ۽ چالاڪ ماڻهو سياسي دنيا ۾ اخلاقن ۽ اصولن کي ڦٽو ڪري، دولاڻ ۽ ٺڳيءَ رستي، عارضي طرح وڃي اوج تي رسيا هئا، ليڪن ان مان ڪنهن کي دائمي ڪاميابي نصيب نه ٿي هئي ۽ گهڻن جو ڏهاڳ هن اکين سان ڏٺو هو :

”چنيسر سين چاڳ، متان ڪا منڌ ڪري،  
جا مون پوءِ پروڙيو، ته هي نه ماڻي ماڳ،  
ڏمريو ڏهاڳ، سگهو ڏئي سهاڳڻين.“

کين مخاطب ٿي چوي ٿو ته اوهان جنهن کي هوشيار ۽ چالاڪي ٿي سمجهيو، سا در حقيقت وڏين مصيبتن جو بچ هئي، پر اوهان کي خبر نه هئي :

”تون جو ڀانئيو هار، سو سورن جو سڳڙو،  
چنيسر ڇت ڪڍي، ٿيو پورهيت جو پار،  
اوڻت جو آچار، ڪانڌ ڪنهن سين مَر ڪري.“

## 21. سربلاول

هن سُر ۾ ڪي بيت قديم سنڌين جي ساراه ۾ چيل آهن ۽ ڪي سندس نوڪر وڳند بابت مذڪيه آهن، مثال لاءِ هيٺ ڏجن ٿا :

”ڏمريو ته ڏيئي، پرڇي ته پاٽ پري،  
جنگ جڪري ڪي، ٻئي چڱيون ڇت ۾.“

”اسور سندي آسري، وينو آھ وگند،  
ھڏ نہ چڏيندو ھند، آيس بوءِ بهار جي.“

## 22. سرڏھر

ھن سُر ۾ جدا جدا موضوعن تي بيت چيل آھن، پھرين فصل ۾ ڪنڊي جي وڻ ۽ ڪنھن تلاءُ سان مخاطب ٿي، ساڻن قديم واقعن جي ياد تازي ڪئي اٿس. اھڙي طرح ھڪ ھند مچ کي وقت وڃائي تانگھي پاڻيءَ ۾ ملاھن جي مھمزن ۾ ڦاسڻ تي تنبيھ ڪيل آھي :

”ڪنڊا تون ڪيڏو جڏھن ڀريو ڍورو وھي،  
جسودن جيڏو تو ڪر گڏيو پھيڙو.“

”جان جر ھيڙو جال، تان تون مچ نہ موٽين،  
پونديءَ اڄ ڪ ڪالھ، سانڀيون سانگن جون.“

ٻئي فصل ۾ مناجات ۽ مدح ۾ بيت چيل آھن. مثال طور :

”ست ڪج ستار آئون اگھاڙي آھيان،  
ڍڪين ڍڪڻھار ڏٺي پاند پناھ جو.“

”مديني جا مير سڻ منھنجا سڏا،  
سرڻ تنھن جي سير تون پار لنگھائين ٻيڙا.“

ٽئين فصل ۾ وطن جي طالب يا خادم کي، سستي ڇڏي ھوشيار ٿيڻ جي لاءِ نصيحت ٿو ڪري :

”ڪي سمھ ڪي جاڳ، نند نہ ڪجي ايتري،  
اي مانجھاندي جو ماڳ، جو تو ساڻيھ ڀانئيو“

”سمهڻان ساڙو جيڏيون جيڏوئي ٿيو،  
هوت لنگهيا هاڙهو تون اناسي اوجهرين.“

چوٿين فصل ۾ ڪونجن جو قصو ڪي، قومي محبت تازي ڪرڻ گهري ٿو :

”وگر وساري، وينين ڪئن ماڻ ڪري،  
ڪ تو نه ماري رڻ جهڻ سندي سڄڻين؟“

قوم جي دشمنن کي مخاطب ٿيندي چوي ٿو ته :

”ماري مرين شال، سپ وڃئي ڏيئون،  
جڻين تو اچي ڪالهه، وڏو وڃ ورهن ڪي.“

وري ڪڇ ملڪ جي تاريخي واقعن جو ذڪر ڪندي اتي جي قديم دهقاني قبيلن جو ذڪر ٿو ڪري :

”چنل چچ هڻن ۾، ڪلهن ڪوڏارا،  
پورهئي خاطر پنهنجي، اٿين سوارا،  
اوڏ به ويچارا، لاکا! وڃن لڏيو.“

## 23. سرڪاپاڻتي

هن سر ۾ بي عمل زندگيءَ کان پرهيز ڪرڻ، نيٺ سچي ۽ خلوص دل سان عمل صالح ڪرڻ جي تلقين ڪيل آهي، قابليت ۽ هوشيارِي سواءِ خلوص جي بيڪار سمجهي اٿس، عمل تي فخر ۽ هٿ ڪرڻ جي به مخالفت ڪئي اٿس، هڪ هنڌ سنڌيءَ کي چوي ٿو ته، پنهنجو قيمتي وقت اجايو خرافات ۾ پيو وڃائين. تنهنجي زندگيءَ جا ڏانهن مختصر آهن، دنيا جون ٻيون قومون ترقي ڪري رهيون آهن ۽ تون خواب غفلت ۾ ستو پيو آهين، جلد هڪ ڏينهن پيٽ واري آهي، اتي توکي شرم کان ڪنڌ هيٺ ڪرڻو پوندو، تنهنڪري جلد ملڪ ۽ قوم لاءِ ڪا خدمات ڪري وٺ :

”ڪٽ جي ڪانه ڪرئين، ستي ساهئين هڏ،  
سيان ايندئي اوچتي، عيد اگهاڙن گڏ،  
جت سرتيون ڪندئي سڏ، اتي سڪندئين سينگار ڪي.“

ٻئي هنڌ چوي ٿو ته زندگيءَ جون بهترين گهڙيون جاءِ طلبي، ناپائدار شين ۽ اجائين مشغلن ۾ ويهي وڃايا اٿئي، جلدئي جواني گذري، پوڙهڻ ايندءِ، پوءِ وڃايل وقت لاءِ هٿ هڻندين، پر ويل وقت ڪو موٽي ڪونه اچڻو آهي :

”سي تون ويهي وڃائيا، جي ڪٽ سندا ڏينهن،  
ارت لوڏي نه ٿئين، پوري پوري سيئن،  
ڪنڌ ڪنڊين ڪيئن، اڱڻ عجيبن جي.“

پر وري به چوي ٿو ته، جيڪڏهن عمر جو گهڻو حصو تو اڃايو وڃائي ڇڏيو آهي ته به اميد نه لاه ۽ عمل جي ميدان ۾ گهڙي پئو، پوءِ جيڪڏهن ٻيو ڪجهه هڙ حاصل نه ٿيندءِ ته به خادمن جي لسٽ ۾ ته نالو داخل ٿي ويندءِ :

”ٽوڙي وڏي ٿينءِ، توءِ اتي آڻ آءِ،  
تي پيڙي پيرم وارئين، بي هڏ ڪر مآ ڪاءِ،  
ته صراف تو صباح، ڪوئي ڪاتارين سين.“

هڪ جاءِ تي چوي ٿو ته جيڪڏهن توکي ڪاميابي سان ڪم ڪرڻ جو موقعو نٿو ملي ته، ان جي پرواهه نه ڪري هر حالت ۾ خدمت ڪندو رهه، ويني کان وندر بهتر آهي ۽ بيڪاريءَ سان پاڻ هيرڻ نيڪ نه آهي :

”ڀڳوئي پير، جانسين رتو راس ٿئي،  
بريءَ بيڪاريءَ سين، هاري پاڻ مَ هير،  
ڪت ڪٽينديون ڪير، نئين سين نه ڄاڻجي“

جيڪي ماڻهو خود مطلبيءَ جي غرض سان سياسي ميدان ۾ گهڙي ڪم ڪن ٿا، انهن کي آخر ڪوبه فائدو حاصل ٿيڻو نه آهي، پوءِ ڪهڙي به هوشياريءَ سان بهگرين ڪم ڪيو هجين، انهن واسطي چوي ٿو ته :



”جائت پائي چت ۾، سنهو ڪٽيو جن،  
تن جو صرافن، ڏکو داخل نه ڪيو.“

پر جن خلوص دل سان خلق خدا جي پلي خاطر ذرو به ڪم ڪيو هجي ۽ اهو ڪم  
بدنيتي وارن جي معيار کان ڪيترو به گهٽ هوندو، ته به آخر اهوئي عوام جي اڳيان قبول  
پوڻو آهي :

”محبت پائي من ۾، رنڊا روڙيا جن،  
تن جو صرافن اڻ ٿوريو ئي اڳهايو.“

جن ملڪ جي خادمن ۾ دنيا جي ڪا ظاهري قابليت ۽ لياقت نه آهي، ليڪن خلوص دل سان  
ڪم ڪرڻ گهرن ٿا، انهن لاءِ چوي ٿو ته :

”جا سنهون نه سڪي، سا مر رنڊائي روڙي،  
ست تنين جو سڦرو ويا ترازيءَ توري،  
تلهي ۽ ٿوري ويچاريءَ سان وڙ ڪيو.“

## 24. سرپرڻا تي

هن سر ۾ لس پيلي جي سخي سردرا سپڙ ڄام جي نالي ۾، بخشش الاهي جو ذڪر  
ٿو ڪري :

”ڏات نه آهي ذات تي جو وهي سو لهي،  
آريون اپوڄهن جون، سپڙ ڄام سهي،  
جو راءِ وٽ رات رهي، تنهنڪي جڪي جان ڪي تان لهي.“

”جيڪي ڏڏن ڏي، ڳجهيائي ڳجهه ۾،  
سو جي سڻن ڪڏهن، ڪرت واري ڪي،  
ته ساز مڙوئي سي، هوند پٿون ڪن پلڪ ۾.“

”ميرا پسي مڱا، سير سڌ ڪيا،  
 سبوحهن سڻا، ابوجهن آسرو.“  
 ”ڏاتار ته تون، بيا مڙئي مڱا،  
 مينهن منداتا وسڻا، سدا وسين تون،  
 جي گهر اچين مون، ته ميربائي مان لهان.“

## 25. سرگهاتو

هن سر ۾ شاهه صاحب ڪلاچيءَ جي ڪن واري مگر مڇ، ضعيف مورڙي مڇي ماريندڙ، ان جي ڇهن ٿلهن متارن پائرن جي قصي تي بيت چيا آهن، تصوف وارا ان جي معنيٰ ڪهڙي به ڪين، ليڪن هي ته صاف تاريخي واقعا آهن ته ڪلاچيءَ جي ڪن واري جاءِ جتي هينئر ڪراچيءَ جو شهر ٻڌل آهي، مان گهڻي وقت کان سنڌين کي نقصان پئي پهتا آهن، انگريزن به انهيءَ رستي کان اول سنڌ تي قبضو ڪرڻ شروع ڪيو، هينئر به اتي جي سياست ڪري سنڌ جي آزاديءَ ۾ رخنو پيو پوي، انهنڪري هتي ڪلاچيءَ جي ڪن مان ٻاهرين سياست جو مرڪز مراد آهي. مگر مڇ ڌاريا حڪمران آهن، مورڙي جا ٿلها متارا پائرن، سنڌ جي صاحب اقتدار طبقي جا رڪن آهن ۽ مورڙو غريب سنڌي ڳوٺاڻي سان مشابهت ٿو رکي :

”ڪوجو قهر ڪلاچ ۾، جو گهڙي سو نئي،  
 خبر ڪونه ڏئي، ته رڇ ڪڇاڙيا رنديا؟“

سنڌ جا ٿلها شڪاري يا سياستدان سڀ انهيءَ ڪن ۾ گم ٿي ويندا. وري به مگر مڇ کي غريب سنڌي (مورڙو) مارينديو، پر ان لاءِ خاص تيارين جي ضرورت آهي، شاهه صاحب چوي ٿو ته :

”جيئن جهينگا پائين جهول ۾، ائين نه مرڻ مڇ،  
 سڀر ڌار سمنڊ جا، ڪي راتو رڱي رڇ،  
 هي ڇاڙون ۽ ڇيچ، اڃا اوڙاهه اڳاهون ٿيو.“

## 26. سر آسا

هن سر جا بيت چئن فصلن ۾ چيل آهن. پهرين ۾ وحدت الوجود جي مسئلي جي تشريح آهي، چوي ٿو ته :

”هو پڻ ڪونهي هن ري، هي نه منجهان ڌار.  
 ”الانسان سري وانا سره، پروڙج پچار.  
 ڪندا ويا تنوار، عالم عارف اهڙي.“

”صورت سوچه مر تنهنجي، تون پڻ پجين جو.  
 سخن آهي سو، جو منهن مقابل نه ٿئي.“

ٻئي فصل ۾ اکين جي عجب جهڙي عادت جو ذڪر ڪندي چوي ٿو ته، جي ڪر سامهون گڻان ٿو ته به پرين پسڻ ٿيون، جيڪي هڪ دفعي ڏسي آيون آهن، اوڏانهن پيئون پاڻ مراديون تائين، اهي ”سور پرائي سات جا وڃيو وهائين“ اها مت پاڻ سان پاڻهي ڪئي اٿن، جو اتي وڃي لڳيون آهن، جتي جيءَ ڏني کانسواءِ، ٻيو چاروئي ڪونه آهي. آخر ۾ چوي ٿو ته :

”اڪيون اهي ڌار جن سان پسڻ پرينءَ کي،  
 ٻئي ڏي ڪي مر نهار گهڻو ريسا سپرين“

ٽي فصل ۾ سچي محبت ۽ سک جو احوال ڪندي چوي ٿو ته حق جي راهه ۾ خلق خدا جي خدمت ڪرڻ وارن کي، ڪر ڪاري ڪين سگهندو، ڪر صرف انهن کي ڪاريندو، جن جو پريٽڻو مانو هوندو :

”ڪر ڪاريندو سي، مانو جن پريٽڻو،  
 جوش جلايا جي، ماري تن مات ڪيو“

بي اصول ۽ ظالم، جي حق جي آواز کي دبائڻ جي ڪوشش ڪن ٿا، تن لاءِ پيشنگوئي ڪري چوي ٿو ته اهي پاڻ ختم ٿي ويندا :

”ڪر جا ڪڏ ڪنئي، پوڻ خاطر پريءَ جي،  
تنهن ۾ پاڻ پئي، غيبي غار ٿيو.“

چوٿين فصل ۾ وري وحدت جي واديءَ جو ذڪر ڪندي چوي ٿو ته :

”پاڻ پردو پاڻ ڪي، سٽي ڪر سنيال،  
وچان جو وصال، سو تان هٽ هڻ جو.“

”پاڻ پردو پاڻ ڪي، طالب سٽج تون،  
نڪا نان نه هون، پردا سپ پاسي ٿيا.“

## 27. شرمائي

شاه صاحب جي ڪلام ۾ مارئي جي سُر اندر حب الوطني، عوام جي محبت، آزاديءَ جي تمنا، قديم روايات کي برقرار رکڻ، ڌارين جي لالچن کان پرهيز ڪرڻ، غير جي ڏاڍائيءَ اڳيان سر نه نمائڻ، جا جذبات پريا پيا آهن، جيڪڏهن ان جي سياسي معنيٰ وٺي ته مارئي کي محب وطن، عمر کي ظالم حاڪم، عمر ڪوٽ کي غلاميءَ جي زندگي ۽ ملير کي آزاديءَ جي دنيا سان تشبيهه ڏيئي سگهجي ٿي. شاه صاحب مارو سنڌي عوام کي سمجهي ٿو ۽ ملير مان سندس مراد آزاد سنڌ آهي، ملير طرف مينهن جي وسڻ مان سندس مقصد، ان جي ترقيءَ جي اميد جو پيدا ٿيڻ آهي، هن کي سنڌين جي بدويانه تهذيب تي فخر آهي، سنڌين کي چوي ٿو ته ٻين جي محلاتن، پلنگن، سيجن، نرم وهائڻ، زري ۽ ريشم جي ڪپڙن، طرح طرح جي طعامن عطر عنبرن وغيره کان، پنهنجون جهوپڙيون، ڪٿا، لويون، ڌڻ ۽ پيرون هزار دفعا وڌيڪ بهتر آهن. عوام (مارن) سان گڏ آزاديءَ جي زندگي گذارڻ، لوئي نه لڄائڻ، عمر جي ڏاڍائيءَ اڳيان سر نه نمائڻ، بند ۾ خوشي نه ملهائڻ، آزادي ماڻڻ کان اڳ بند ۾ مرڻ کان پناهه گهرڻ ۽ ڪوٽن جي ڪرڻ ۽ زنجيرن جي ٽٽڻ جي آس رکڻ هن سُر جا خاص جزا آهن.

سنڌي عوام جي لاءِ چوي ٿو ته :

”چئي، ڪن فيڪون، جڏهن خلقيا روح خدائ  
گڏ جت گذران هئو، جڙ لڳي تنهن جاءِ،  
مون توهين سين آهي، اها ساڃاءِ سپرين.“

پنهنجي مارن لاءِ ڏاڍي محبت اٿس، انهن سان آزاديءَ جي زندگي گذارڻ، پنهنجي  
وس کان ٻاهر ڏسي رت روئي ٿو :

”ري اعرابين هت، گهنگهر گهارڻ مون ٿيو،  
’بكت العينان في هواك دما‘ پڄان ساڻ ڀرت،  
من اڪيون، ته ته، جتي جنم جيڏئين.“

پنهنجي وطن سان ڪس محبت آهي، ان جو پتو سندس هيٺين بيت مان پوي ٿو،  
جنهن وطن جي مٽيءَ کي ڪتوري جي برابر سمجهي ٿو :

”پهي سڪ، پيرن ڪه، ڪو نه ٺپو ماريئ؟  
ات اڪندي آهيان، تن آڻ تن ڏيه،  
سندي جا ساڻيه، ڪيه ڪتوري پائيان.“

پنهنجي وطني ڀائرن جي محبت ۽ پيار کي ههڙيءَ طرح ادا ڪري ٿو :

”تر تر اندر ٿاڪ، عمر ماروڙن جا،  
لاتائون لطيف چئي، مٿان لوئيءَ لاک،  
عمر! ڪريو آڪ، پهرو ٿي پن چوان.“

سنڌين جي بدويانه تهذيب ۽ سندن خانہ بدوش زندگي، جهنگن ۽ برن ۾ رهڻ کي،  
فخر جي نگاه سان ڏسي ٿو ۽ انهيءَ کي عيب سمجهي شرمائي نه ٿو :

”اسين تڻان آئيون، جت ڪهنبو ناھ،  
جي وڃون ڪنهن وهانءِ، ته پڻ مٿيون لويون.“

”آئين ۽ چاڙهين، ڏت ڏهاڙي سومرا،  
ستا ڪيو سومرا! سائون سڪائين،  
منجهان لنب لطيف چوي، چانور ڪيو چاڙهين،  
پلا نه پاڙين، عمر آراڙي سين.“

هڪ جاءِ تي چئي ٿو ته اگرچ مسڪيني ۽ غلاميءَ جي زندگيءَ، سنڌي عوام جو حال هيٺو ڪري ڇڏيو آهي، پر هنن جو ست ايڏو آهي، جو آزاديءَ جي آسري تي ڪيڏي به قيمت تي، پنهنجي روايت کي نه وساريندا :

”سهسين سيبا ڪنجري، لوئي ليڙ تيام،  
اباڻن جي آسري، ڪتي ڪان قيام،  
جا ڍٽ ڍڪيام، تنهن جو پرورا پن رهائين.“

سنڌي عوام کي غربت ۽ غلاميءَ جي قيد ۾ ڏسي، ارمان ٿئيس ٿو، پر دل مضبوط ڪري ڪي دلاسو ۽ ڏڍ ڏئي، دلداري ڏيندي چوي ٿو ته، پنهنجي روايت کي نه وسارجو، اهي ڏکيا ڏينهن جلد گذري ويندا آخر آزادي ۽ ترقي نصيب ٿيندو :

”قسمت قيد قوي، نه ڪير اچي هن ڪوت ۾،  
لڪي آئي لوح جي، هنڌ ڏيڪاريم هيءُ،  
پرچي ڪين پنهور ري، جان جسو ۽ جيءُ،  
راجا راضي ٿيءُ، ته مارن ملي ماريءُ.“

”ڪو ڏينهن آهي ڪوت ۾، لوئي هڏ مَ لاه،  
ڪامڻ آهنجي، جي ڪر جي، اڏ وڌائي آهي،  
هت مَ پاڙج هيڪڙو، پائر جي پساه،  
ستي سيل نباه، ملير ويندڻ ماريءُ.“

سنڌ جي عوام جي مشڪلاتن ۽ تڪليفن واري زندگي هوندي به هن ۾ جوست ۽ همت آهي. تنهن جو ذڪر ڪري هن طرح چوي ٿو ته :

”زيرين بيڙين لوه ۾، ڳٽن کيس ڳاه،  
 سوکي سندي سموري، هڏ نه چاڙهيم ماه،  
 سرتيون دعا ڪجاه، ته ڀرم پاروڙيءَ رهي.“

ملڪي حاڪم ۽ سندن حواري حڪمران طبقا، جڏهن ملڪ جي سموري پيداوار تي قبضو ڪري، رنگ رليون ملهائڻ ۽ خوشيون ڪن ٿا، تڏهن شاه صاحب عوام جو عيوضي ٿي، انهن کي مخاطب ٿي ڪري چوي ٿو ته، اسان مظلوم، محڪوم ۽ مسڪين آهيون. ان حالت ۾ اسان ڪهڙي طرح خوشي ملهائي سگهندا سون. جيسين اسان جو عوام آزاد نه ٿيو آهي :

”جا عمر تون مل عيد، سا اسان سوء ورتي سومرا،  
 ويئي ويچارن وسري، خوشي ۽ خريد،  
 سڪڻ ڪيا شهيد، مارو جي ملير جا.“

”عمر اڃا ڪپڙا ڪاٺياريون ڪيئن ڪن،  
 جنين جا ٿرڻ ۾، ورثا ويڻ سهن،  
 هو جي حق پجن، سي ڪيئن ستيون سومرا.“

”آءُ ڪيئن سوڙين سمهان، مون ور گهاري وله،  
 ڪٿيءَ تان ڪل، عمر ڪج م اهڙي.“

وري غلاميءَ جي زندگيءَ عوام جو جهڙو حال ڪيو آهي، ان جو ذڪر هيٺين طرح ڪري ٿو:

”سونهن وڃايم سومرا، ميرو منهن ٿيوم،  
 وڃڻ تن پيوم، جت هلڻ ناه حسن ري.“

ملڪ ۽ قوم جي ترقيءَ جي سوال کي هو چوي ٿو ته، تيسيتائين نه ڇڏيندو، جيسين تائين سرير ۾ ساه اٿس :

”پير نه ڇڏيان پرين جو، جانشين ٿي جيان،  
 ڪيرون ڪٿين ڪي، وڃي ڏيه ڏيان،

ڪارڻ بن ڏينهان، آءُ ڪيئن لوئي لائين.

حڪمران طبقي ۽ ڌارين جي ساز ۽ سامان، حڪومت ۽ دڊپي، علم ۽ عقل کي ڏسي، جي ماڻهو عارضي نفعي خاطر پنهنجي روايات کي ڇڏي سندن انڌي تقليد ڪرڻ لڳن ٿا، ۽ ملڪي معاملات سان غداري ڪن ٿا، تن کي مخاطب ٿي ڪري چوي ٿو ته :

”هي منهن ڏيئي بن، تون وه نه کائي مرن،  
تان جي ملير جايون، توسين سڱ نه ڪن،  
تون ڪيئن منجهان تن، پاڻ ڪوٺائين ماري.“

ڪنهن وقت وجد ۾ اچي دعا گهري ٿو ته، خدا ڪري اهو ڏينهن نه ٿئي جو، ملڪ ۽ قوم کي غلاميءَ کان آزاد ۽ مسڪينيءَ کان ٻاهر ڏسڻ کان اڳي مري وڃي. شل عوام جون مرآدون پوريون ٿينديون ڏسي، پوءِ مري :

”الله ائين مَر هوءَ، جيئن آءُ مران بند ۾،  
جسو زنجيرن ۾، راتو ڏينها روءِ،  
پهريان وڃا لوءِ، پوءِ مَر پڄم ڏينها.“

ڪڏهن عوام جي ملڪي معاملات پاسي، گهٽ ڌيان ڏسي چوي ٿو ته، جيڪڏهن انهن ۾ قومي احساس هجي ها ته، غلامي گهڻو وقت ڪانه رهي سگهي ها. ۽ نه کيس ئي ايتري اذيت ٿئي ها :

”جيڪر لڏائون ته، بنديءَ بند نه ساريو،  
ماروڙن آئون، جيڪس ويس وسري.“

هن جڏهن ڏٺو ٿي ته، حڪمران طبقو يا ڌاريان حاڪم سنڌي عوام بنسبت ڳلا ڪن ٿا ته، هو جاهل بزدل ۽ اُٿسڌريل آهن، ته هن جي حب الوطني عود ڪريو آئي، ۽ چيائين ٿي ته :

”جيها سي تيه، مون مارو مڃيا،  
مون جيڏيون ملير ۾، چونڊن موڪ ميهي،  
منهنجي آس اها، ڪڏهن ڪيرائيندي ڪوٽ ڪي.“



## 28. سرپورب

هن سُر ۾ ٻه فصل آهن، پهرين ۾ ڪانگ کي محبوب جو قاصد سڏي، ان سان دل جا حال اوريا اٿس، چوي ٿو ته :

”ڪانگل سيئي ڪوٺ، پرين سي پرڏيه ويا،  
جنين ريءَ جهان ۾، اڪڙين ارون،  
الله لڳ لطيف چئي، ڪج ڳارچو ڳوٺ،  
جي ڏمريا ڪنهن ڏوٺ، سي اڏامي آڻ پرين.“

ٻئي فصل ۾ خادم ملڪ کي مخاطب ٿي ڪري ڪي نصيحتون ٿو ڪري :

”سامي چائين، سڪ طلبين تسان ڏيئين نه تن،  
ماڙهن کان مون ڪيو، پنن اٿا ۽ ان،  
ڪاپڙي تون ڪن، ڪ چيريا چشن لءُ.“

”سامي چائين سڪ، طلبين سڪين نه سامي،  
اڃا اوريڻ پنڌ ۾، وينين وسامي،  
گر ڪي تون نه گڏئين، چائين انعامي،  
دائم مدامي، پورو رهج پرين سين.“

## 29. سرڪاموڏ

هن سُر ۾ چار تماچي ۽ نوري مهاڻيءَ جي قصي جو بيان ڪندي چار تماچيءَ جي غريب مهاڻن سان محبت کي ساراهيو اٿس.

انهيءَ مان شاهه صاحب جي سياسي رجحان جو پتو پوي ٿو ته، سياسي ليڊرشپ لاءِ، هو ڪن خاصيتن کي پسند ٿو ڪري :

”ڪڪيءَ هاڻيون ڪاريون، چچيءَ هاڻا چچ،  
پاند جن جي پاند سين، لڳو ٿي لڳ،  
سمو ڄام سهج، ايو ڪري ان سين.“

”گند جن جي گوڏ ۾، پاپوڙا پوشاڪ،  
انهن جي اوطاق، راجا ريجهي آيو.“

”ڪوئ سميون، بن سومريون جي اچن اوچي ڳات،  
ورسي ڪينجهر ڄاڻيون، جن تماچيءَ جي تات،  
راڻن ملان رات، ماڻڪ ميءَ پرائيو.“

”ڪاريون ڪوجهيون ڪوڙيون، مور نه موچاريون،  
وٺي وينيون وات تي، ڪڪيءَ جون ڪاريون،  
انهن جون آريون، سمي ريءَ ڪير سهي.“

### 30. سرڪاريل

هن سُر ۾ ٻه فصل آهن، پهرين ۾ سنڌ جي تهذيب ۽ امن کي، جو ٻاهرين اثرن اچي،  
خراب ڪرڻ جي ڪوشش ڪئي هئي، ان جو ذڪر ڪندي سنڌين جي بيچارگيءَ جي حالت  
تي چيو اٿس :

”اچو پاڻي لڙ ٿيو، ڪالوريو ڪنگن،  
ايندا لڄ مرن، تنهن سَر مٽي هنجڙا.“


”سَر ۾ پڪي هيڪڙو، پارپهن پنجاهه،  
سنڌي آس الله، ٿو لڏي لهن وڃ ۾.“

اها حالت سنڌين جي ڪين ٿي، ان بنسبت چوي ٿو ته، هو پنهنجي سادگيءَ ڪري،  
دارين جي چقمقي ڳالهين تي ڀلجي پيا ۽ پاڻ وساري ڇڏيائون، جنهن ڪري ڦاسي پيا :

”دلبو منجه درياه، پسي پڪي آڻيا،  
ويچارا ويساه، آڻي ات اڙايا.“

وري ٻي فصل ۾ سنڌي عوام بنسبت حاڪمن کي چوي ٿو ته، هو اهڙي نسل ۽  
روايات جا آهن جو سدائين محڪوم رهي نه سگهندا، اگرچہ ظاهري ڪمزور ڏسڻ ۾ اچن  
ٿا :

”سڻها يائن مَر سڀ، اٿئي وياءِ واسينگن جا،  
جينن جي جهڙپ، هاڻي هنڌائين نه ڇري.“



## فصل نائون

## شاه صاحب جو سنڌين لاءِ سنيھو

هن کان اڳ به هڪ ٻن جڳهن تي، هن ڪتاب ۾ مون لکيو آهي ته آءُ شاه صاحب جي ڪلام جو سياسي مفھوم سمجھائڻ جي ڪوشش لاءِ، هي ڪتاب لکي رهيو آهيان، تنهنڪري سندس سنڌين لاءِ سنيھي جو به سياسي پھلوئي بيان ڪندس.

شاه صاحب جي ڪلام کي، هن وقت تائين گھڻو ڪري تصوف جي روشنيءَ ۾ پئي ڏٺو ويو آهي، ليڪن ان جي ڪلام کي هر پھلو کان ڏسي سگھجي ٿو.

منهنجي سمجھ موجب، شاه صاحب جي ڪلام ۾، سنڌين لاءِ ڪي خاص پيغام ۽ سنيھا ڏنل آهن، جي انهن جي پوري کوجنا ڪبي ته، اهي اڄڪلهه جي گھڻن سياسي مسئلن جي حل لاءِ، سنڌين جي رهبري ڪري سگھندا.

شاه صاحب جي ڪلام مان، جي پيغام نڪري سگھن ٿا، تن مان مکيه هيٺيان آهن.

## 1. حب الوطني

شاه صاحب جي ڪلام ۾ حب الوطني کي خاص جڳهه ڏنل آهي، هن جي ڪلام جو نچوڙ اهو آهي ته سڄڻ (ديسي) ساڻيهه (وطن) ڪنهن بي گٽي کان وسري سگھندا. مارئي جو سڄو سر انهيءَ جذبات ۽ خيالات سان ڀريو پيو آهي. شاه صاحب حب الوطني کي ايمان جو جزو ۽ مذهب جو بنياد ٿو سمجھي.

شاه صاحب جي زماني ۽ موجوده دور جي حاڪمن جي سياسي پاليسي، گھڻو ڪري ساڳي آهي، هو به اسلام ۽ شريعت جو نالو وٺي ڪتا ڌارڻ، شڪار ڪرڻ، ملڪي خزاني جو گھڻو حصو، ذاتي عياشين ۾ خرچ ڪرڻ ۽ پنهنجي طاقتن کي برقرار رکڻ لاءِ، خرچ ڪندا هئا ۽ سندس قول ۽ فعل يڪسان نه هئا. هي به ڪم و بيش ساڳئي رستي تي هلي رهيا آهن. انهن ڏينهن ۾ اسلامي برادريءَ جي نالي ۾ عوام کي آزاد راءِ ۽ آزاد خيالي کان محروم رکيو ويندو هو. هن وقت به ساڳي حالت آهي.

تنهنڪري شاه صاحب جو سڄو سر مارئي انهيءَ مضمون تي صرف ڪرڻ بغير، ڪنهن مطلب ۽ مقصد جي نه آهي. آءُ اڳي به لکي آيو آهيان ته مسلمانن ۾ قديم وقت کان ٻن خيالن جا ماڻهو پي رهيا آهن. هڪڙا وطن جي محبت جي بنياد تي، انسانذات جي

ترقيء لاءِ ڪوشش ڪرڻ جي راءِ جا پي رهيا آهن ته ٻيا مسلمانن کي هڪ جدا گروھ بنائي، انهن کي انسانذات جي رهبري ڪرائڻ جا طرفدار پي رهيا آهن، ته ٻيا مسلمانن کي هڪ جدا گروھ بڻائي انهن کي انسانذات جي رهبري ڪرائڻ جي طرفدارن کي پنهنجا دليل آهن، جن جو مختصر احوال به اڳي ئي ٻڌايل آهي. هتي صرف هي ٻڌائڻ ڪافي ٿيندو ته شاه صاحب پهرين خيال جو هو، جنهن ڪري ئي حب الوطني کي ساراهيو اٿس. موجوده وقت جي زبان ۾ انهن ٻنهي نظرين کي نيشنلزم ۽ پٽن - اسلام از سر سڏجي سگهجي ٿو.

شاه صاحب نيشنلزم جو حامي هو، نيشنلزم ۽ حب الوطني ساڳي شيءِ آهن. اهو صاف سمجهڻ گهرجي ته جيڪي سنڌي، شاه صاحب جا مداح آهن ۽ ڊاڪٽر اقبال جا به پوئلڳ ٿيڻ گهرن ٿا، تن يا ته ٻنهي جي خيالات جو مقصد سمجهيو نه آهي يا ڄاڻي وائي ائين ڪن ٿا. مطلب ته شاه صاحب جو پهريون پيغام سنڌ جي سياسي، اقتصادي، ذهني آزادي ۽ ترقيءَ جي مقصد سان محبت رکڻ آهي ۽ حب الوطني جي صحيح معنيٰ به اهائي ٿي سگهي ٿي.

## 2. پاڻ سڃاڻڻ

شاه صاحب جي ڪلام ۾ پاڻ سڃاڻڻ تي پڻ گهڻو زور ڏنل آهي. اڪثر معنيٰ ڪندڙ پاڻ سڃاڻڻ مان صرف روحاني ۽ صوفيائو مقصد ڪيندا آهن، وحدت الوجود جي نقطه نگاهه کان هو چوندا آهن ته ’تو ۾ تنهنجو معشوق يا محبوب لڪل آهي، ٻاهر نهارڻ بيسود آهي‘، ’نائي نيڻ نهارڻ‘، ’اندر اچارڻ‘ سان ان کي ڏسي سگهندين. شاه صاحب چوي ٿو ته:

”جين ڇو وڻڪار هت نه ڳولين هوت ڪي،  
لڪو ڪين لطيف چئي، ٻاروڇو ٻي پار،  
تي ستي ٻڌو سندرو، پرت پنهنوءَ سين پار،  
نائِي نيڻ نهار، ته تو ۾ ديرو دوست جو.“

ان جي هيءَ معنيٰ به ٿي سگهي ٿي ته ٻين يا ڌارين جي درن تي ڇو وڃين رلين ۽ ڌڪا ٿو کائين، هوت (مقصد) تنهنجي هت ۾ آهي، رڳو همت جي درڪار اٿئي، ته پاڻ وٽان ئي هت اچي ويندئي.

پنهنجو قومي نالو نشان، اصل نسل ۽ قديم روايات جي واقفيت قدر ۽ قيمت، سڀ پاڻ سڃاڻڻ جي معنيٰ ۾ اچي وڃن ٿا. دنيا ۾ انسان ڪنهن خاص مقصد جي لاءِ پيدا ٿيل آهي ۽ ان کي خاص فرض پورا ڪرڻا آهن، انهيءَ مقصد، مراد ۽ فرض اداين لاءِ هر هڪ ماڻهو ۽ قوم کي پنهنجو پنهنجو ڀارت ادا ڪرڻو آهي.

اهڙيءَ طرح سان سنڌين لاءِ به ڪو نصب العين هوندو ۽ انهيءَ جي سڃاڻپ ۾ ئي سنڌين جي پاڻ سڃاڻڻ جو راز لکيل آهي. سنڌين جو نصب العين اهو آهي ته، جڏهن اقوام عالم کي پنهنجي ’ڪتيل سُت‘ جي پرک لاءِ صراف ’عالم‘ وٽ سرتين جي سامهون سڏ ٿيندو، تڏهن انهيءَ کي ڪجهه هجي، جو ڏيکاري سگهن ۽ شرم کان ڪنڌ هيٺ ڪرڻو پوين.

ان جو سڃاڻڻ تڏهن حاصل ٿي سگهندو، جڏهن هر هڪ سنڌ جو رهاڪو، پنهنجي شخصي ۽ طبقاتي نفعي کي قوم جي گڏيل مفاد جي لاءِ قربان ڪرڻ سکندو، پاڻ سڃاڻڻ ۾ شخص جي فنا آهي ۽ قومن جي لاءِ بقا آهي. قوم جي نفعي جي لاءِ، پاڻ کي ماري يا فنا ڪري، هڪ قطري کي قومي قالب ۾ فنا ڪرڻ، پاڻ سڃاڻڻ جو بنيادي سبق آهي، شاه صاحب فرمائي ٿو ته :

”مر ته موچاري ٿين، ويهي جيءَ ۾ جوءَ،  
منڊا! مرڻا پوءِ پهچندڻ پنهنوءَ کي.“

شاه صاحب جو سمورو ڪلام، غور سان پڙهي ڏسبو ته مقصد، محبوب، منزل، مارن وغيره کي پهچڻ لاءِ ڏکڻ ۽ ڏاکڻن، ڪشالن ۽ مصيبتن جو سهڻو ۽ برداشت ڪرڻ، ضروري امر آهي. گهر ويني، بنا محنت ۽ تڪليف جي، ان درجي تي پهچڻ، ڪوڙيون سڌون ڪرڻ آهن.

### 3. بي خوفِي ۽ همت

شاه صاحب جو سنڌين جي لاءِ ٽيون پيغام، همت ڌارڻ جو آهي، جنهن ماڻهو يا قوم کي خوف جي بيماري ويڙهي ويل هوندي، سي نه آزاد ٿي سگهندا ۽ نه ترقي ڪري سگهندا، جتي ايمان آهي، اتي خوف نه آهي، جتي خوف آهي، اتي ايمان نه هوندو. مؤمن ايمان کان سواءِ ٿي نه سگهندو. بزدلي، جهالت، احساس ڪمٽريءَ ۽ بي اتفاقيءَ ڪري خوف پيدا ٿئي ٿو. جڏهن ڪي خود مطلب مڪاني حاڪم، عوام کي ڪمزور، بزدل بنائي پنهنجي شخصي اقتدار قائم رکڻ گهرندا آهن ته ٻيا وري خود مطلبي ۽ خانہ جنگيءَ جو فائدو وٺي، ساري قوم کي غلام بنائي ڇڏين ٿا، مقصد ان راند وانگر سڄو ڪم ناهين، جا ڳيرو کيڏيندا آهن، هت ته سسي نيزي جي پاند تي اچلي اڌ ڪرڻي آهي.

دهشت جا درياھ لنگهڻا آهن، هت لڙ، لهريون، لس ليت هوندا آهن ۽ جن درياهن جو سندوسيتڙهو ڪونه هوندو آهي، اتي سڄا پيڙا سير ۾ هيٺ هليا ويندا آهن، جن سان پرزو به پيدا نه ٿيندو آهي، جتي بهر جا سٿا سيار ۽ هيبتناڪ واڳون هزارين هوندا آهن. اتي اڻ تارون کي صرف ساھڙ جي صلاح پار لنگهائي سگهي ٿي، جا اها آهي ته :

”جئان وهي تئان وات، ڪپر پچن ڪوڙيون،  
جن کي سڪ ساھڙ جي، سي گهيڙ نه پچن گهاٽ،  
جن کي عشق جي اسات، سي واھڙ پائين وکڙي.“

شاه صاحب سنڌين ۾ جهالت، احساس ڪمٽري، بي اتفاقي ۽ سستي ڏني ۽ انهن جملي مرضن لاءِ، هڪ ئي واحد علاج، همت ۽ بهادريءَ جو ڏسيائين.

#### 4. قرباني

سنڌين جي لاءِ شاه صاحب جيڪو چوڻون، سنهيو ڏنو آهي، اهو قوم ۽ ملڪ جي آزاديءَ ۽ ترقيءَ جي، رستي ۾ هر هڪ سنڌيءَ کي پنهنجي شخصي ۽ طبقاتي مفاد کي قربان ڪري، عوام جو پلو گهرڻ جو آهي، ڪابه اهڙي قوم يا ملڪ ترقي ڪري نه سگهندو، جنهن جي فردن ۾ قربانيءَ جو مادو نه هوندو آهي. شاه صاحب فرمائي ٿو ته :

”تون جي ڪالهه مئين، ته ڪالهه ئي گڏين پرينءَ کي،  
ڪڏهن ڪا سئي، ته ڪا سگهين گڏين سڄڻين.“

شاه صاحب چوي ٿو ته انهيءَ فنا في القوم جي درجي کي پهچڻ جي لاءِ، سر جي ست ڏيڻي پوي ٿي. ڪامڻ سنڌيون خبرون پتنگن ڪا پڇي ڏسو، جي پنهنجي جيءَ کي آڻيو آڳ ۾ جلائڻ ٿا. هو ٻه پڇايو مڇ تي مڙن ٿا ۽ لهس ڏسي لڇڪن ڪين ٿا، سڄ مٿي سڙيو وڃن ۽ ڳچين سندا ڳچ وڃايو ڇڏين. جڏهن باهه ٻري ٿي ته، هو چڙهيو پيا چڪاسين، ۽ ڏسيو پيا وهسن ۽ پاڻ کنيو ڪوريءَ ۾ وجهن. ڪنهن جاءِ تي اڱرن جو مثال ڏيئي چوي ٿو ته :

”هيءَ پر اڱارن، به ڏاهين ٻرن جي،  
هڪ ڪوري، ڪانڀا، ٻو ڌوڌيءَ منجه ڏڳن،  
پاڻ لهارن، ميڙي رکيا مڇ ۾“

انهن کي لهار ٻاريو اجهائين، وري اجهايو ٻارين ٿا، ته به هو پنهنجي ڪمن ۾ پورا آهين، وري ملڪ جي خادمن کي مخاطب ٿي چوي ٿو ته :

”جان ويڊو هيئن تان ويهه، نه ته ونيو واٽ وانءِ تون،  
هي تنين جو ڏيهه، کاتي جنين هٿ ۾.“

انهن کي وري چوي ٿو ته، جي تون سڪڻ سڪيو آهين، ته کاتيءَ پئي ۾ ڪنجهه ۽ ڪلالن جي مائيءَ وٽ پنهنجو مٿو کاتي رکڻ جي لاءِ تيار ٿي وڃ، ۽ سر سٺ ۾ ڏئي، پوءِ انهيءَ محبت واري مڌ مان ڪي پيالئون پئج. اڳتي هلي وري فرمائي ٿو ته :

”اصل عاشقن جو سر نه سانڍڻ ڪم،  
سو سسٽان اڳرو سندو دوستان دم،  
هي هڏ ۽ چم، پڪ پريان جي نه ٻڙي.“

سوريءَ چڙهڻ جو بيان ڪري چوي ٿو ته :

”سوري آهي سينگار اصل عاشقن جو،  
مڙڻ، موٽڻ، ميهڙو، تيا نظاري نروار،  
ڪسڻ جو قرار، اصل عاشقن جو.“

وري چوي ٿو ته هڪ ٻن عاشقن جي پيدا ٿيڻ مان ملڪ ۽ قوم جو چٽڪارو ٿيڻ وارو نه آهي، اتي ته ڪيئي ڪوڙين عاشقن جو پيدا ٿيڻ ضروري آهي. ڇاڪاڻ ته ڪلالڪي گهر، ڪسڻ جو ڪوپ پيو وهي، اتي ويڻ، چيرڻ، چچرڻ، انهن جي پهت ۽ پر ٿي وئي آهي ۽ عاشقن کي وري مڙڻ ۾ مشاهدو پيو ٿئي.

## 5. ستايلن جي سنگت ۽ حمايت

شاه صاحب جا مٿي ذڪر پيغام، رواجي طرح ته هر سنڌيءَ جي لاءِ آهن پر کيس خبر هئي ته، انهن ڳالهين تي عمل ڪرڻ اهڙو آهي. انهن ذريعن جي وسيلي، قومي آزاديءَ ۽ ترقيءَ جي مقصد کي پهچڻ جو پنڌ، اٿانگو آهي. جتي باري بر ۽ ٽڪائڻ وارا ٿر سڏين ٿا. اتي جبل جلدائي ڪري تڪ جو تاهه ڏيکارين ٿا. ڪڪر ڪوسا ٿين ٿا ۽ رڻ تتو رڻو آهي، جو راڻي جبل جو سفر ستاڻو آهي، وڻڪار جي وڻن ۾ نيلا نانگ رهن ٿا، جت



ڪٽم ڦيلا ساٿ نه ٿا ڏين. اتي سڀڪا سڌ ڪانه ڪندي، صرف جن جو اندر اڌ هوندو سي ئي ڏونگر ڏوري سگهنديون، انهيءَ ڪري سندس خطاب پڪن، ۾ رهڻ وارن پنوهارن، ڏيهه جي ڏوئين، مالن چارڻ وارن مارڻ، هر ڪاهن وارن هارين، ٿرن ۽ برف ۾ رهندڙ سنگهارن پيار پرين سيٺن ۽ سرتين، ڪارن ۽ چارن وارن مڇي مارڻ وارن مهاڻن جن جي پاپوڙا پوشاڪ آهي، وڏيءَ جي واڍ ٻوڙن ٻاروچين ۽ ٻارن، سڪا سمنڊ ڪڇن ۾ ۽ پراڻن ڪٿين ۽ نيٺن ٽمائيندڙ ڪاهوڙين پگها پاسي گهاريندڙ، ۽ سڙهه سنڀائيندڙن سامونڊين، گوندر ۾ گذاريندڙن پهڙن تي پاسا ڪوڙيندڙن، سڄ جي سفر وارن، نه ٻڌي نه سڻي جوءِ جي ڏوريندڙن، جتي پڪيءَ جو پير نه هجي، اتي باهڙي تمڪائيندڙن طرف آهي. انهيءَ کي خبر هئي ته سندس پيغام ۽ سنيهن تي عمل، لوڪ جي لياڪن رکڻ وارن، نام نشان پويان هلندڙن، مال مڏيون گڏ ڪندڙن، سڪ جي سانڍيندڙن ڪندي ۽ گرانهن جي گولن، پٽ ڪٽي پندڙن، سنجهي سمهي رهندڙن، پاڻ جي پوڄا ڪرائڻ وارن، گندي، مانيءَ ۽ ماڳ موچاري پنيان هلڻ وارن، جسم ۾ جڏا، پر ڪيڙ ۾ ڪڙن، مٿي تي ماڻڪ وڪڻندڙن، ماڻهن کان منهن ڪيو اٿو ۽ ان پندڙن، (جن کي اڄ ڪلهه جي زبان ۾ لقبن ۽ لالچن تي ضمير وڪڻڻ وارا، ميمبرين ۽ وزيرين خاطر قوم کي قربان ڪرڻ وارا، رشوتن مان مال ۽ ملڪيت ڪنيون ڪرڻ وارا، ٿوري جوف خاطر، ڌارين جا جوتا صفا ڪرڻ وارا، چاڻي سڃاڻي ناحق کان ڊڄي ماڻ ڪرڻ وارا، بداخلاقيءَ جو اڏو هڻڻ جي باوجود دين جو نعرو هڻڻ وارا، مسڪينن، خانہ بدوشن، اڻ ڄاڻن جي ڪمائي تي عيش عشرت ڪرڻ وارا، ظلم ۽ ستم، ذريعي پنهنجي طاقت قائم رکڻ وارا سڏي سگهجي ٿو) کان ڪين ٿي سگهندو، تنهنڪري اهڙن ماڻهن کي مخاطب ٿي چوي ٿو ته :

اڻ ڏکيو ڏکڻ جي، چو ٿيون پٿرون،  
 ناهه اورراتو ان کي، ٿيون لوڪ رياتون رون،  
 پنڻ پيريون هون، پار تنين جا پٿرا.

هو سنڌ جي مظلوم ۽ مسڪين عوام کي غربت، جهل، بداخلاقي، ظلم ۽ ڏاڍائيءَ کان آزادي ڏيارڻ واسطي گڏ ڪرڻ گهري ٿو، ڇاڪاڻ ته کيس خبر هئي ملڪ ۽ قوم جي آزاديءَ ۽ ترقيءَ ج موڪ به انهن وٽان ٿيڻ وارو آهي ۽ چوي ٿو ته :

اڇو سورن واريون، ڪريو سور پچار،  
 ڪن گهڻا ڪن ٿورا، ڪانهي سورن ڌار،  
 ڏنا جي ڏاتار، سي جهولي پائي مو جهليا.

هن کي بنگلن ۽ محلاتن ۾ رهندڙن، پٽ پٽيهر پهريندڙن، ٻوڙ پلاءِ کائيندڙن، موثرن ۾ چڙهندڙن ۾، عوام لاءِ اتي ڪا جفاڪشي ڪرڻ جي ٿوري اميد به نه هئي. آخر ڪار اها جا جاءِ ٻرندي اها جلندي، تنهن ڪري چوي ٿو ته :

”سگهن سڌ نه سور جي، ته گهايل ڪيئن گهارين،  
پيل پاسو پٽ تي، واڍوڙيل نه وارين،  
پر ۾ پچن پرين لاءِ، هي هنجون هارين،  
سڄڻ جي سارين، ته رويو وهامي راتري.“

هو محب وطن ماڻهن کي صلاح ڏئي ٿو ته، جيڪي جهوپڙين ۽ ڪڪائن منهن، ٿرن ۽ ٻرن جيئن ۽ اسپتالن وغيره ۾ دڪي حياتي گذاري رهيا آهن، تن جي خبر لهن، انهن جا ڏک ۽ سور ٻڌن. انهن جا مسئلا سمجهن. ملڪ مان بڪ، اگهاڙ، بيماري ۽ مصيبت ڪڍڻ لاءِ رٿون ۽ مشورا ڪن، پوءِ ئي هو سچا خادم سڏائڻ جا حقدار ٿي سگهندا. چوي ٿو ته :

”رهي اچي راتري، تن واڍوڙين وٽان،  
جن کي سور سرير ۾، گهٽ منجهاران گهاٽ،  
لڪائي لوڪان، پاڻهن ٻڌن پٽيون.“

ان وقت زماني جي صاحب اقتدار طبقي جي ماڻهن (جن ملڪ ۽ قوم جي ليڊريءَ جي واڳ به پنهنجي حوالي ڪئي هئي ۽ باوجود وڏين دعوائن جي ملڪ ۽ پنهنجي طبقاتي مفاد جي لاءِ مسڪين، بي علم، مظلوم ۽ ڪسمپرس حالت ۾ رکيو ويٺا هئا) جي حالت ڏسي انهيءَ طبقي مان قطعاً نا اميد ٿي هو ۽ ظاهر ڪيائين ته :

”ڪنيس ڪ ويڃن، تن طبيب نه گڏيا،  
ڏئي ڏنپ ڏڏن، پاڻان ڏيل ڏڪوئيو.“

هو ساڳئي طرح متعصب، تنگ نظر، خود مطلب ۽ دنيا خاطر دين وڃائيندڙ ملن ۽ مولوين مان به راضي نه هو، هن کي خبر هئي ته :

”پڙهيو ٿا پڙهن، ڪڙهن ڪين قلوب ۾،  
پاڻان ڏوه چڙهن، جيئن ورق وارين وٽرا.“

ملڪ ۽ قوم جي خادم ٿيڻ جي لاءِ هو ڪي شرط مقرر ٿو ڪري، جيڪي انهن پٽاندڙ هلندا، سي ئي ان ڪم لاءِ لائق ٿي سگهندا. چوي ٿو ته :

”سڀ ننگيون ٿي نڪرو، لالچ ڇڏي لو،  
سڀريان جي سو، نندن ڪندي نه ٿي.“

جن ماڻهن ۾ اهي ڳالهيون موجود نه آهن، سي مستقبل تي حال ۽ عوامي فائدي تي شخصي فائدو مٽائڻ لاءِ تيار آهن ۽ قوم جي مجموعي نفعي کي پنهنجي طبقاري مفاد تي قربان ڪن ٿا تن لاءِ چوي ٿو ته :

”وصل تنهن وڃايو، سيند سرمي سئين،  
سا لوني ليلان جيئن، مٿيو جنهن مٽ ڪيو.“

هن سنڌ جي صاحب اقتدار طبقي جي خامين جي باوجود، سنڌي عوام مان اميد ڪانه لائي هئي ۽ انهن مصيبت زده، ستايل غريب ۽ اڻڄاڻ ماڻهن کي دلداري ڏئي، هن طرح مخاطب ڪيو آهي :

”ڏکي ڏک مٽي ڪري، ونءُ چير پيهي،  
گڏيئي گڏيئي، سوڌيون ڏيندي خبرون.“

وري چوي ٿو ته :


”پيڙي ٻڌ بيهار، سوراتي سندرو،  
ڏونگر توهان ڌار، ڪانه ڏوريندي سک سين.“

هو تڪليفن ۽ مصيبتن سان عادي ٿيڻ ضروري ٿو سمجهي، ڇاڪاڻ ته جيسين ماڻهو انهيءَ جو عادي ۽ هيراڪ نه ٿيو آهي، ان وقت تائين هن کان ڪوبه بلند خيال ۽ اعلى مقام وارو ڪم پورو نه ٿي سگهندو، تنهنڪري چوي ٿو ته :

”سؤ سڪن ڏيئي، ورهه وهائيم هيڪڙو  
مون کي تنهن نيئي، پير ڏيڪاريو پرينءَ جو.“

سورن جا هيراڪ ٿيڻ بعد، ملڪ جي خادمن جو جيڪو حال ٿئي ٿو، انهيءَ جا  
هيٺيان اهڃاڻ ٿو ڏسي :

”ڏکون اهڃاڻ، ڪلهي ڦاٽو ڪنجرو،  
وڃن گوندر گڏيون، لوڪ نه آچين پاڻ،  
سورن اسان ساڻ، ننڍي نينهن ڪيو.“



## فصل ڏهون

## شاه صاحب ۽ سياسي نظريا

شاه صاحب ۽ سياسي نظريا بنسنت، ڪجهه ذڪر آءُ ٻئي فصل ۾ اڳيئي ڪري آيو آهيان ته ان زماني، ماحول جا شاه صاحب تي ڪهڙا اثر پيا. جنهن صورت ۾ انهيءَ زماني جا تفصيل وار تاريخي احوال ملي نٿا سگهن، ان ڪري جيڪو به تاريخي احوال ملي سگهيو اٿم ان تي ڳوڙهي ويچار ويچار ڪرڻ بعد، شاه صاحب جي ڪلام کي پڙهڻ ۽ هن وقت جي سياسي حالات کي مد نظر رکي، قومي دليلن جي بنياد تي، آءُ جن نتيجن تي تي پهتو آهيان، تن جو ذڪر هن فصل ۾ ڪندس، ممڪن آهي ڪي تاريخ دان يا اهل علم منهنجي هيٺ ذڪر ڪيل نتيجن سان شامل راءِ نه ٿين، پر آءُ جن نتيجن تي پهتو آهيان، انهن لاءِ مون کي ڪافي دليل ۽ ثبوت آهن ۽ جيسين ان کان وڌيڪ قوي دليل سان انهيءَ نتيجي کي ڪنهن رد نه ڪيو آهي، مون کي پورو حق آهي، انهن خيالن جي اظهار ڪرڻ جو. اهو ته دنيا جو دستور آهي، هڪ مريض جي تشخيص ۾ به ڪو ڇڊو، ٻه ڊاڪٽر پاڻ ۾ متفق ٿيندا آهن، تنهن ڪري ممڪن آهي، ڪي صاحب مون سان به متفق نه ٿين، ان زماني ۾ دنيا جا سياسي نظريا اڄڪلهه وانگر صاف ٿي، ڪن بنيادي اصول تي ظاهر ٿيل ڪو نه هئا، سنڌ ۾ ان وقت شخصي راج هو، تعليم گهٽ هئي، مغربي دنيا ۾ تهذيب ۽ تمدن سا، هتي ماڻهن جي واقفيت ڪا نه هئي، اسيمبليون، وزارتون، چونڊون، ووٽن ونڊ لاءِ، ڪن پروگرامن جي بنياد تي، ماڻهن کي اپيلون ڪرڻ، ڪن اصولن جي بنياد تي سياسي پارٽين جو ٺهڻ، سوشلزم، نئشنلزم، پئن اسلامزم، ڪمپيٽلزم، فاشيزم، ڪميونزم وغيره جا نظريا موجوده صورت ۾ ڪو نه هئا. سنڌ ۾ جاگيرداري نظام ۽ مذهبي، نظرين جن جي هيٺ حڪومت جو ڪاروبار هلندڙ هو. انهيءَ وقت جي سياسي نظام ۽ ڪاروبار جي هاڻوڪي وقت جي معاملات سان مشابهت نڪ نه ٿيندي. ليڪن ان ڳالهه ۾ وڌاءُ نه ٿيندو ته مٿي ذڪر ڪيل نظريا جيڪڏهن سندن موجوده صورت ۾ ان وقت نه هئا، ته به انهن نظرين جا ابتدائي عنصر ته ضرور موجود هئا. جيڪڏهن جاگيردارن ۽ هارين جو وجود ان وقت ثابت ٿئي ٿو ته ان مان سوشلزم جي لاءِ سواد موجود هئڻ جو ثبوت ملي ٿو.

سنڌ تي ڌارين جي ڪاهن، تسلط ۽ اقتدار جا واقعا ۽ سنڌين طرفان ڀرپور مقابلا، آزاديءَ لاءِ جدوجهد واسطي ڪوشش جا مثال تاريخ ۾ موجود هوندي، سنڌ اندر نيشنلزم جي جذبي يا تحريڪ جو بنياد ڪهڙي به شڪل ۾ هئڻ کان انڪار ڪرڻ بي سود ٿيندو. سومرن ۽ سمن جي گهراڻن جون ڌارين سان جنگيون ۽ مڪاني شاعرن جا انهن جي ساراهه ۾ قصدا چوڻ مان قوم پرستيءَ جي بوءِ اچي ٿي.

سيد محمد ميران جونيوري ۽ ٻين مسلمان مذهبي ليڊرن جي تحريڪن ۾ پئن اسلامزم جا صفا چٽا آثار نمايان نظر اچن ٿا. انهيءَ وقت جي مثالن مان قاضي قاضن جي شاه بيگ محمد ارغون پنهنجي پير پائي جي حمايت ڪرڻ به ان ڳالهه جو ثبوت ڏئي ٿي.

البت ڪئپيٽلزم پنهنجي موجوده منظم صورت ۾ موجود نه هو، ليڪن اهو ته اڃا تائين به سنڌ ۾ مغربي نموني ۾ پيدا ڪو نه ٿيو آهي. جنهن صورت ۾ فاشزم جا بنيادي مٿا هي آهن، ته چند ماڻهو پنهنجي شخصي يا طبقاتي مفاد خاطر، عوام جي آزاديءَ کي ختم ڪري، طاقت جي زور تي انهن تي قابض ٿي عوام جي زندگيءَ جي هر معاملي ۾ دست اندازي ڪن ۽ انهن کي پنهنجي مخصوص نقطه نگاهه مطابق زبردستي هلائين ته اهڙي فاشزم جا آثار، ڪلهوڙن جي طريقي حڪومت ۾ عام جام ڏسجن ٿا.

مخدوم محمد هاشم ٺٽوي جي فتوائن کي حڪومت طران نافذ ڪرڻ، ڪهڙن واري بزرگ ميان عبدالرحمان ۽ شاهه عنايت صوفي جون اختلاف راءِ جي ڪري، شهادتون ڪرائڻ، انهيءَ ڳالهه جو ڪافي دليل آهي، مسلمانن کي هڪ خاص نموني جون ڏاڙهيون رکائڻ، سٿڻ پارائڻ، ڪرڻ ڪٽائڻ تائين مجبور ڪرڻ، هندن جي مذهبي رسوم تي ڪي پابنديون لڳائڻ جي واقعن مان فاشزم جا پٿر آثار نظر اچن ٿا.

ڪميونزم جو نظريو ان وقت موجوده صورت ۾ نه هو، ليڪن ان جي پيدائش لاءِ مواد موجود هو. جيئن ڪاٺ ۾ باهه هميشه موجود هوندي آهي. ليڪن اها ظاهر تڏهين ٿيندي آهي، جڏهين ان جي دڪاڻ لاءِ ڪارڻ پيدا ٿئي ٿو. ڏکويل، ستايل، بي گهر ۽ انگ اگهاڙن ماڻهن جو موجود هئڻ، ان ڳالهه جي ثابتي آهي ته، ان وقت به جماعتي نظام جي خرابين ڪري، انقلاب جي شديد ضرورت موجود هئي.

تنهن ڪري شاهه صاحب جي ڪلام مان، هيٺين نتيجن ڪڍڻ لاءِ، مون کي ڪافي سبب آهن. منهنجي خيال موجب شاهه صاحب:

1. شاهه صاحب نيشنلزم جو حامي هو.

2. جمهوريت جو طرفدار هو.

3. سندن رحجان سوشلزم طرف مائل هو.

4. هو پڻ اسلامزم جو حامي ڪو نه هو.

5. ڊڪٽيٽر شپ يا فاشزم جو مخالف هو.

6. شاهوڪاري نظام جو مخالف هو.

آءٌ هيٺ سندس ڪلام مان حوالا ڏيئي ثابت ڪرڻ جي ڪوشش ڪندس ته مٿي ذڪر ڪيل نتيجا ڪيتري قدر صحيح آهن.

### 1. نيشنلزم (قوم پرستيءَ) جي حمايت

قوم پرستيءَ لاءِ ٻن ڳالهين جي ضرورت ٿئي ٿي. هڪ جاگرافي ۽ لساني لحاظ سان ملڪ جو تصور ۽ ٻيو انهيءَ وطن جي بنياد تي قوميت جو تخیل.

هن ڪتاب جي چوٿين ۽ پنجين فصلن ۾ مون شاھ صاحب جي سنڌ ملڪ بابت خيالات ۽ سندس قومي تصور بابت گهڻو ڪجهه لکيو آهي، تنهن ڪري ساڳين دليلن کي هتي دهرائڻ ضروري نٿو سمجهان. جن ماڻهن کي ان ۾ شڪ هجي، سي شاھ صاحب جي ڪلام مان، مارئيءَ جو سُر محب وطن جي نگاه سان پڙهي ڏسن ته پتو پئجي ويندو.

## 2. جمهوريت جي طرفداري

انهيءَ ڳالهه کان انڪار ٿي نٿو سگهي ته شاھ صاحب عوام جي اتفاق جو حامي، ستايلن، مسڪينن، ڏوڪريلن جي گڏجڻ ۽ ٻڌيءَ جو طرفدار هو. هن کي عوام ۾ نا اتفاقي ڏسي، ڏاڍو ارمان ٿي ٿيو ۽ پڪين جو مثال ڏيئي کين سرمايائين ٿي ته، اي ماڻهوءَ اوهان ۾ پڪين جيترو به شعور نه آهي:

وڳر ڪيو وتن، پرت نه چنن پاڻ ۾  
پسو پڪيڙن، ماڻهونئان مين گهڻو

هڪ جاءِ تي سنڌ جي عوام کي پنهنجي مشهور لقبن مان هڪ جي نالي چئي ٿو ته اي سنگهار، قوم جي ترقيءَ ۽ بهتريءَ جو خيال ڌاري، جدائي ڪرڻ آيءَ سچن قوم پرستن جو ڪم نه آهي. چوي ٿو ته:

ڏڻ ڌارڻ، ڌار رهڻ، آيءَ نه سگهارن ست،  
ڪاهي ايندا ڪڏهين، مٿي وائي وھت،  
جي هاڻو هونئي هت، ته به اوڍ لاهه م ان جو.

سنڌ جي عوام ۾ گذر جي تنگيءَ جاگيردارن جي پاليسيءَ، ملن جي تعصب ۽ پيرن جي خودمطلبيءَ ڪري، جو نا اتفاقيءَ جو بچ چٽجي ويو هو ۽ ساري قوم جو شيرازو ٽڪرا ٽڪرا ٿي ويو هو. ان تي ارمان کائيندي ظاهر ٿو ڪري:

”ڪٿا منجهه قرار هئا هيڪاندا سنگ ۾  
گاهي ڳاهه فراق جي، ڪيا ڌارون ڌار  
نه ڄاڻا بيهار ميلو ٿيندو سڄڻين“

هڪ هنڌ اتفاق ۽ ٻڌيءَ جا فائدا بيان ڪندي چوي ٿو ته:

”جي پائين وس چران، ته سنگهارن سان لڏ  
ته هاڃي سنڌي هڏ، ڪوڪ نه سنين ڪڏهين“

سورٺ جي سر ۾ راءِ ڏياچ ۽ بيجهل جي قصي ۾، هن ٻڌايو آهي ته ڪيئن نه عام راءِ، بادشاهن جا به ڪنڌ نمايو ڇڏي:

انبو نوابن جا، سوريو ڪڍي ساه

”محلين آيو مڱڻو ڪڍي ساز سري

لڳي تند تنبير جي، پيا ڪوت ڪري

هنڌين ماڳين هوءَ ٿي، تنهن جي بيجل دانهن پري

جهونا ڳڙه جهري، پوندي جهانءَ جهروڪ ۾”

وري هڪ گوش نشين يا عوام کي پري، وطني پاءُ کي ٿو چو ته :

وڳر وساري، وينين ڪيئنءَ مان ڪري

ڪ تو نه ماري، رڻ جهڻ سنڌي سڄڻين

سندس ڪلام جا اهي اشارا سندس جمهوريت پسنديءَ لاءِ ڪافي دليل آهن

### 3. سوشلزم جي طرف رجحان

شاه صاحب غريب جو طرفدار هو ۽ ستايلن کي گڏ ڪرڻ جي ڪوشش ٿي ڪيائين، ان جا مثال اڳيئي پيش ڪيا ويا آهن، هتي سندس ڪلام مان پيا مثال ڏيئي، ان ڳالهه کي واضع ڪرڻ جي ڪوشش ڪندس ته جيتوڻيڪ شاه صاحب سموري وطن جي آزاديءَ ترقيءَ لاءِ بارش (انقلاب) جي دعا پي گهري آهي، پر سندس انهيءَ مان مقصد غريب عوام جو سک هو ۽ نه شاهوڪار طبقي جي سک جو مطلب هو. هو صاف چئي ٿو ته اي سارنگ (انقلاب) اچين ۽ بکين جي سار لهيج ۽ ان (رزق) گهڻو ڪج، جو سنگهار (عوام) سکيا ٿين.

سارنگ سار لهيج، الله لڳ اچين جي

پاڻي پوچ تي، ارزان ان ڪريج

وطن وسائج، ته سنگهارن سک ٿئي

انهيءَ سوسائٽي جي انقلاب مان جو ملڪ جي اقتصادي آزاديءَ جي بارش بعد پيدا ٿئي ٿو، سندس مقصد هاري ڪلاس جي خوشنودي هئي، چوي ٿو ته:

من ٿي منڊل وجهيا، تازي ڪي تنوار

هارين هر سنياها، سرها ٿيا سنگهار

اجه پڻ منهن جي يار، وسڻ جا ويس ڪيا



شاه صاحب ڏڪارين، مانگو ميڙڙ وارن، پنجن مان پندرهن ڪرڙ وارن، ظالم زميندارن جي سخت بر خلاف هو، انهن جي ختم ٿيڻ لاءِ دعا گهريون اٿس، سندس چوڻ موجب سڄي اقتصادي آزاديءَ جي بارش (انقلاب) اهي سڀ آفتون ملڪ تان تاري ڇڏيندي:

حڪم ٿيو بادل کي، ته سارنگ ساڻ ڪجن،  
وڃون وسڻ آيون، ٿه ٿه مينهن ڏسن،  
جن مهانگي لئي ميڙيو، سي ٿا هٿ هڻن،  
پنجن مان پندرهن ٿيا ائين ٿا، ورق ورن،  
ڏڪاريا ڏيهه مان، شال موڙي سڀ مرن،  
وري وڌي وس جون، ڪيون ڳالهيون ڳورن،  
سيد چوي سين، آءُ توهه تنهنجي آسرو

پنهنجي سنڌڙيءَ جي عوام کي، جڏهين ڌٽيل ٿي ڏنائين ته دعائون ٿي گهريائين ته شل اهي سڪيا ستابا ٿين ۽ گهر اڏي تمدن جي حياتي گذارين، فرمائي ٿو ته:

”ونهيان ٿين وڻاڻ، ڏوڪا هي هئاڻ جي  
اوه پيڙيون ۽ پاڻ، موٽي مارن اڏيا“

غريب مڇي مارڻ وارن اڌ اگهاڙن ۽ اڌ بڪين کي به نه وساريو اٿس ۽ دعا گهري چوي ٿو ته:

”گند جن جي گوڙ ۾، پاپوڙا پينام  
انهين کي انعام، مڃر ميڙيوئي ٿيو“

شاه صاحب وٽ ڄام تماچي عوام جو حقيقي ليڊر اهي، جنهن وٽ وڏو ماڻهپ جي شيخي نه آهي ۽ ڄارو ڪلهي تي ڪيو جبيرن جي وچ ۾ جهلي رهيو اهي، جنهن جي اڳيان سميون ۽ سومريون جي اوچي ڳاٽ اچن ٿيون. سي ياد نه آهن، ان کي صرف ڪينجهر ڄاڻين جي تات آهي ۽ وٽس، گند سان گوڏين ڀريل، مٽي تي ڪڪيءَ هاڻيون ڪاريون ۽ هٿن ۾ چڇيءَ هاڻان چڇ ساڻ ڪري، ڪاريون، ڪوجهيون مهڻيون، صبح ۽ شام اچن وڃن ٿيون. راڻين ۽ سمين حڪمران قوم جي وڏن ماڻهن جي لاءِ، ڪا جاءِ نه آهي، هن گندرن کي گاڏيءَ ڇاڙهي ڪٿي نوازيو آهي. هن انهن کي سڃاڻي سندن ٻانهن ۾ پنهنجي محبت جو پيڙو ٻڌو آهي ۽ کين مڏ، مياڻيون، مڪڙا مڙئي معاف ڪري ڇڏيا اٿس، شاه صاحب چوي ٿو ته:

ٿيا تماچي ڄام سين، مهاڻا محروم،  
 ننڍي وڏي گندري، مٽي ماڙي ڏور،  
 جي ڪينجهر جي روم، سي سڀ انعامي ٿيا.  
 ڪاريون، ڪوچهون، ڪڙ وڙيون، مور نه موچارون،  
 وڏي ويٺيون وات تي، ڪڪيءَ جون ڪاريون،  
 انهن جون آريون، سمي ريءَ ڪير سهي.

#### 4. پئن اسلامزم جي طرفداري:

آءُ هن ڪتاب ۾ ٻين جاين تي ٻڌائي چڪو آهيان ته ابتدا کان وٺي مسلمانن ۾ هڪڙو گروهه اهڙو به پي رهيو آهي، جو مسلمانن کي دنيا جي بهترين ۽ انسانن جي رهبريءَ جي لائق قوم سمجهي، ساري دنيا تي غلبه اسلام جي نالي ۾، خلافت جي حڪومت قائم ڪرڻ جي فائدي ۾ پي رهيو آهي. خليفن ۽ مهدين جو وجود به انهيءَ اصول جي بنياد تي پي رهيو آهي ”پئن اسلامزم“ انهيءَ نظريي جو جديد نالو آهي. انهي نظريي مطابق جهاد، مسلمانن جي برتري ۽ غلبي جو مڃڻ لازمي شيون ٿيو پون، جيڪڏهن انهن ڳالهين جي صداقت ۽ ويساهه رڪبوت اسلام جا بنيادي اصول، امن ۽ سلامتي، مساوات ۽ جمهوريت جا رد ٿي پوندا، هر صوفي اسلام جي اهڙي تخيل جي برخلاف پي رهيو آهي.

شاه صاحب وحدت الوجودي ٿي ڪري، اهڙا خيال رکي نٿي سگهيو، از انسواءِ هن کي معلوم هو ته هزار کان به مٿي ورهيه گذري چڪا هئا ته، انهيءَ نظريي جي پوئلڳي ڪندڙن جي طرز عمل مان، اسلام کي فائدي بدران نقصان پي رسيو هو. اسلام کي هڪ محدود دائري ۾ بند ڪري، ان جي فروغ کي نقصان پي پهچايو ويو. شاه صاحب جڏهين:

پريان سنڌي پار جي، مڙئي مٺائي،  
 ڪانهي ڪڙائي، چڪين جي چيت ڪري.

جي اصول کي مڃيو ٿي ته، اهڙي بزرگ کان پئن اسلامزم جي نظرين کي مڃڻ جيڪو (فاشلزم) جو هڪ قسم هو، اجائي اميد ٿيندي.

#### 5. ڊڪٽيٽر شپ جي مخالفت:

جنهن سوسائٽيءَ ۾ شخصي آزادي نه هجي، جتي حڪومت جي واڳ چند ماڻهن جي هٿ ۾ هجي، جي ان کي پنهنجي شخصي ۽ طبقاتي مفاد لاءِ ڪتب آڻين ۽ پنهنجا

خيال، حڪم، طريقا زوريءَ عام ماڻهن مٿان مڙهين، اهڙي طريقي حڪومت کي فاشست يا ڊڪٽيٽرانه حڪومت سڏبو آهي. اهو طريقو جمهوريت جي مخالف آهي. شاهه صاحب جيڪو ستايلن جي سنگت ڪئي ڪرڻ جو حامي هو، سو اهڙي دستور جو حامي ٿي ڪين ٿي سگهيو. ازانسواءِ هر صوفي شخصي آزاديءَ جو ايترو گهڻو گهرو آهي، جو منجهان ڪي ته وڃي ”انار ڪزم“ جي اصول جا قائل ٿين ٿا، هو هر ظلم ۽ زبردستيءَ جي مخالفت ڪرڻ گهرن ٿا. پوءِ ڪٿي اها زبردستي مذهب يا سوسائٽيءَ جي نالي ۾ ٿي ڇو نه هجي. اهڙن ماڻهن کي مخاطب ٿي هڪ هنڌ چوي ٿو ته:

” ماري مرين شال، ڊب وڃئي ڊيون  
جيئن تو اچي ڪالهه، وڌو وڃر ورهن ڪي“

اهي ڊڪٽيٽر جڏهين تمام طاقتور ٿي، ڪنهن جي پرواهه نٿا ڪن جذبات کي نوڪر هڻي، پيرن هيٺان لتاڙڻ جي ڪوشش ٿا ڪن ته، انهيءَ وقت شاهه صاحب سندن لاءِ چوي ٿو ته:


متو آهين مڇ، ٿلهو ٿو ٿونا هڻين  
تو جا پائين اڇ، تنهن پاڻي پئي ڏينهاڙا.

## 6. شاهوڪاري نظام جي مخالفت:

آءٌ مٿي لکي آيو آهيان ته شاهه صاحب جي طبع جو رجحان سوشلزم طرف هو، تنهن ڪري ان جو لازمي نتيجو اهو نڪرڻو آهي ته هو هر اهڙي نظام جي برخلاف هجي، جنهن سان سندس مارو ۽ سنگهار بڪيا، اڇيا، اگهاڙا ۽ بي گهر خانو بدوش زندگي گذارين ۽ چند شاهوڪار طبقي جا ماڻهو پيا مزا مائين. مارئي جو مثال ڏيئي هو ٻڌائڻ گهر ٿو ته، اها ڪيڏي به قيمت ٿي، سواءِ مارن جي سڪي ٿيڻ جي، پنهنجي حالت بدلائڻ لاءِ تيار نه آهي، هوءَ باوجود عمر جي هزار اچن جي مارن کانسواءِ پاڻ کي سڪي نٿي سمجهي، جڏهين هن جا مارو ولهه ۾ سمهن ٿا ته هيءُ ڪيئن سوڙن ۾ سمهڻ برداشت ڪندي. هو چوي ٿو ته:

آءٌ ڪيئن سوڙين سمهان، مون ور گهاري ولهه،  
ڪٿين تان ڪل، عمر ڪج ۾ اهڙي

ايءِ نه مارن ريت، جو سين مٿاڻين سون تي،  
اچي عمر ڪوت ۾، ڪنڊيس ڪا نه ڪريت،  
پڪن جي پريت، ماڙن سين نه مٿيان.



## فصل يار هون

## شاه صاحب ۽ اسان جون جوابداريون

هر قومي شاعر جي ڪلام جي اها خصوصيت هوندي آهي، جو ڳوناڻن کان وٺي شهري، جاهلن کان وٺي عالمن تائين تي، سندن اثر پوندو آهي.

اسان جي قومي شاعر شاه صاحب کي اگرچ ٻن سون ورهين کان به مٿي زمانو گذري چڪو آهي ۽ ملڪ جي ماڻهن ۽ حالات ۾ گهڻي تبديلي اچي ويئي آهي، ايتري قدر جو سندس ڪم آندل سنڌي زبان جا ڪيترائي لفظ به اڄڪلهه غير مروج ٿي چڪا آهن، جنهنڪري ڪيترن ئي بيتن کي سمجهڻ واسطي معنيٰ لاءِ لغتن کي ڏسڻ جي ضرورت پوي ٿي. اڄڪلهه وڏن شهرن، ريلن، هوائي جهازن، تارن وغيره ملڪ جي اڳوڻي زندگيءَ کي گهڻو بدلائي ڇڏيو آهي، ليڪن باوجود ان جي به جيڏانهن نظر ڪندا ته اڃا شاه صاحب جو ڏاڪو سموري سنڌ تي ويٺل آهي. ڪي نڙ وڄائي ان جا بيت ڏيئي قلب کي سرور پهچائي رهيا آهن، ته ڪيترن عالمن ۽ اهل دل وارن جي مجلسن جي رونق به شاه صاحب جي ڪلام سان وڌي ٿي.

جيئن سون مان حاڪم سڪا ناهي، ملڪ جي ڌيتي لپتيءَ جي لاءِ ڪم آڻي ٿو، ته واپاري پنهنجي مٿا سٽا لاءِ ان کي استعمال ڪري ٿو، امير ماڻهو ان مان برتن وغيره جو ڪم وٺن ٿا ته خوبصورت ۽ شاهوڪار عورتون ان کي پنهنجي حسن کي وڌائڻ لاءِ زيورن جي طور تي ڪم آڻين ٿيون، حڪيم صاحب ان مان ڪشتو بڻائي دل جي قوت، خون جي گهڻائي ۽ بدن جي طاقت لاءِ ڪتب آڻي ٿو. تيئن هڪ بهترين شاعر جي ڪلام کي مختلف ڪمن لاءِ ڪتب آڻي سگهجي ٿو.

شاه صاحب جو ڪلام جيڪڏهن عالمن جي وعظن جي مجلسن جي رونق، هڪ طرف بنجي ٿو ته ٻئي طرف اديب ان جي باريڪ نڪتن، سلاست ۽ بلاغت ۾ سنڌي ٻوليءَ جي سونهن محسوس ڪن ٿا، اگر صوفي صاحب ان ۾ روحاني رمزون ۽ لدني نڪتا ٿو ڏسي ته ڳوناڻو ان جي ٻڌڻ مان غير معمولي دل جو سرور يا درد ٿو محسوس ڪري، مطلب ته جنهن جهڙيءَ نظر سان ان کي ڏٺو، اهڙو فائدو حاصل ڪيائين.

منهنجي طيال موجب وقت اچي ويو آهي، جڏهن هن سون جي ڪشتي کي قومي بدن جي صحت ۽ قوت جي لاءِ استعمال ڪجي، انهيءَ مقصد کي حاصل ڪرڻ جي لاءِ

شاه صاحب جي ڪلام کي سياسي نقطه نگاه سان سمجھڻ جي سخت ضرورت آهي. آءٌ انهيءَ نظر سان ڪلام ڏسڻ جي شروعات ڪريان ٿو، ممڪن آهي ته علم جي ڪوتاهي، وقت جي تنگي ۽ معلومات جي ڪميءَ سبب انهيءَ نئين مهم کي پوري طرح وقت جي ضرورتن جي مطابق ادا ڪري نه سگهيو هجان، ليڪن مون کي اميد آهي ته ٻيا عالم ۽ فاضل هن منهنجي ادنيٰ ڪوشش مان اشارو حاصل ڪري، انهيءَ مضمون کي زياده واضع ۽ اٽملمه طريقي سان ادا ڪندا. مون کي پنهنجن خامين ۽ ڪوتاهين جي پوري پروڙ آهي، پر هي ڪتاب صرف سندن علمي غيرت ۽ جذبي کي تازيان هڻي چست ڪرڻ جي نيت سان لکيل آهي، اگر اڙدو. دان حضرات ڊاڪٽر اقبال ۽ ٻين شاعرن تي سؤها شرح لکي، ان کي هر مجلس ۽ موقع لاءِ ڪتب آڻي سگهن ٿا ته، اسان سنڌي ڇو نه بجا طور تي شاه صاحب جي ڪلام کي پنهنجي نوجوان طبقي ۾ قومي بيداري ۽ سياسي شعور پيدا ڪرڻ لاءِ ڪتب آڻيون ۽ اهڙي طرح سان سنڌين ۾ قومي احساس پيدا ڪري، پنهنجي قوم کي دنيا جي ٻين قومن جي اڳيان منهن مٿي کڻي، ميدان عمل ۾ بيهڻ جو لائق ڪرڻ جي ڪوشش ڪريون.

اهو ڪم پوريءَ طرح سان تڏهن پورو ٿي سگهنديو، جڏهن اسان پنهنجون جوابداريون سنڌ جي قومي شاعر شاه صاحب جي طرف محسوس ڪريون.

شاه صاحب جي راڳ جون مجلسون سڏائڻ يا انهن ۾ وڃي قلب کي سرور پهچائڻ، سندس ٻارها ملهائڻ، عرس جي موقعي تي سندس درگاه تي حاضر ٿي زيارتون ڪرڻ، مضمون ۽ ڪتاب لکي شاه صاحب جي پيغام کي ملڪي يا غير ملڪي ماڻهن تائين پهچائڻ به چڱا ڪم آهن، پر سندس ڪلام جي حقيقت معلوم ڪرڻ ٻي ڳالهه آهي. اها آهي پنهنجي قوم جي سڃاڻپ ۽ انهيءَ سن گڏ انهيءَ جو نصب العين مقرر ڪرڻ ۽ ان جي مقرر ڪرڻ بعد، انهيءَ مقصد کي ڪشالا کاتي، جبل جهاڳي حاصل ڪرڻ آهي. اهو ماڻهو جو پاڻ منو ڪري سنڌي قوم ۽ سنڌ ملڪ جي آزاديءَ ۽ ترقيءَ لاءِ قرباني نه ٿو ڪري، سو حقيقي طرح شاه صاحب کي محبت نه ٿو ڪري. شاه صاحب فرمائي ٿو:

”سڪڻ ائين نه سڏ، جيئن لکيو لياڪا پائين،  
پئي پريان جي نه ٿئين، مٿي اڳڻ اڏ،  
ايءَ پڻ ڪوڙي سڏ، جيئن لکيو لياڪا پائين.“


اهو ماڻهو جو پنهنجي قوم جي سڃاڻپ نه ڪري، ملن وانگر دانهون ڪري ٿو ۽ ٻين جا در پيو ڳولي تنهن به شاه صاحب جي ڪلام کي صحيح طرح نه سڃاتو آهي :

”پاڻيءَ مٽي جهوپڙا، مورڪ اڃ مرن،  
ساهان اوڏو سپرين، لوجي تان نه لهن،  
دم نه سڃاڻن، دانهون ڪن ملن جيئن.“

اهو ماڻهو ڪليو ڪايو سمهي ٿو، پاڙي ۾ رنج رسيل جي پروڙ نه اٿس، سورن وارن جي پچار ڪانه اٿس، سندس راتيون رويو نه ٿيون وهامن، سگهو آهي، گهايل نه آهي، گندي ۽ گراهه جو اونو اٿس، سڄ جو سمر ساڻ نه ڪنيو اٿس، انهيءَ کان به شاهه صاحب جي حب اڃا اڳاهين آهي. منهنجي خيال موجب هر هڪ سنڌيءَ تي جوابداري آهي ته تيسين تائين آرام نه ڪري جيسين تائين هيٺيان مکيه ڪم پورا نه ٿيا آهن :

1. شاهه صاحب جو جملي ڪلام مستند نموني ڪنو ڪرائي، ان جا بهترين شرح لکرائي سٺي ۽ سستي چاپي ۾ ڇپرائڻ، جيئن هر سنڌي وٽ اهو پهچي سگهي.
2. درگاهه عبداللطيف جي ٻاهرين واري ميدان کي فرش ٻڌرائي چؤطرف ميلن جي وقت ايندڙ عوام جي رهڻ لاءِ هجرن جو انتظام ڪرڻ جيئن شاهه صاحب جون ٻارهه ماهي مجلسون، ختمو ۽ سندس يادگار شين جو ڏيکارڻ، سهڻي ۽ عمدي نموني ٿي سگهي.
3. ڪرار جي ڍنڍ جي چؤطرف پڪو فرش، چاڙهين جي ڏاڪڻين سان ٻڌرائي، پارڪ بنرائي ان جي چؤطرف سنڌي تهذيب ۽ فن جي زندهه ڪرڻ لاءِ هڪ درسگاهه کولجي، جنهن ۾ هڪ بهترين ڪتب خانو به هجي.
4. پٽ جي ڳوٺ کي صفائي، سنائي جو ماڊل ڪري، از سر نو تعمير ڪرائجي، جيئن ٻاهريان، هلي اچي ان کي ڏسن.
5. سنڌي يونيورسٽيءَ ۾ شاهه صاحب جي ڪلام جي کوجنا وغيره لاءِ هڪ ڪرسي (سيغ) کولجي، جو سنڌ جا بهترين عالم ان تي وقت به وقت نئين سر کوجنائون ڪندا رهن.
6. سنڌ جي جملي بهترين، شاهه کان اڳ ۽ پوءِ جي شاعرن جو ڪلام ڪنو ڪري ڇپرائجي، پوءِ شاهه صاحب جي ڪلام تي، انهن جي اثر يا شاهه جي ڪلام جو انهن تي اثر بابت مطالعو ڪجي.

اهي آهن مختصر طرح اسان سنڌين تي شاهه صاحب جي محبت جا چند فرائض، جن جي ادا ڪرڻ جي جوابداري هر هڪ سنڌيءَ تي آهي.



## فصل ٻارهون

## شاه صاحب جا مختلف مضمونن تي چونڊيل بيت

- شاه صاحب جو جملي ڪلام سرن ۾ ڪنو ڪيو ويو آهي ۽ هر هڪ سر ۾ وري ڪيئي فصل ۽ داستان آهن. جيئن ته اهو هڪ وڏو اٽمله ذخيره آهي، جتي ڪيئي موتي پيا آهن. انهيءَ مان آءُ ڪجهه سنڌي زندگيءَ بنسبت پيش ڪريان ٿو.

(ملڪ جي خادمن جي سنگت)

1. ڪالڪو هنڌ

جي اٿئي سنڌ سرڪ ۾، ته ونءُ ڪلاڪي هت،  
 لاهي رک لطيف چئي، مٿو مائيءَ وٽ،  
 سر ڏيئي ۾ ست، پئج ڪي پيالون.

(خادم جي مجلس)

2. طبيب جو آهر

اڄ پڻ ڪنجهو ڪنجه، وڍوڙڪي منهن  
 ج پڻ پيڻ منجه، هو پنيون هو پتيون.

(خطاب غدار ملڪ)

3. تڙڙيون

ڪشي ڪان ڪمان مان، متان هڻي مون  
 مون ۾ آهين تون، متان تنهنجو ئي توکي لڳي.

## 4. پننت ۽ مڇ

(قومي خادم ۽ خدمت)

پتنگن پهه ڪيو مڙيا مٿي مڇ،  
 پسي لهس نه لچيا، سڙيا مٿي سڇ،  
 سندا ڳچين ڳچ، ويچارن وڃاڻيا.

## 5. لهار جو تهر

(انقلابي جماعت)

سر سانداڻ ڪري، پڇج گهر لهار جو،  
 ڏڪن هيٺ ڌري، مان گڏينئي رڪ سين.

## 6. صوفيءَ جي مجلس

(سچا خادم)

ڏني ڏکڻيا، اڻ ڏني راضي ٿيا،  
 صوفي تيئن ٿيا، جيئن ڪين ڪنڀائون پاڻ سين.

## 7. مڪتب

(اڄڪلهه جا سياستدان)

پڙهيو تا پڙهن، ڪڙهن ڪين قلوب ۾  
 پاڻ ڏوهه چڙهن، جيئن ورق وارن وٽرا.

## 8. چوڏهينءَ جو چنڊ

چوڏهين چنڊ اڀرين، سهسين ڪرين سينگار،  
 پلڪ پريان جي نه پڙين، جي حيل ڪرين هزار،  
 جهڙو تون سڀ ڄمار، تهڙو دم دوست جو.



## 9. تارن هيٺ

هن تاري، هن جاء، هت منهنجا سپرين،  
سجڻ ماکيءَ ساءِ، ڪوڙا ٿين نه ڪڏهن.

## 10. اونداهي رات

اونداهيءَ اڌ رات ۾، پرينءَ پسايو پاڻ،  
چنڊ ڪتين ساڻ، پيهي ويو پڙلاءِ ۾.

## 11. سنڌي ان

(سنڌي قوم)

ڪرها ڪر سڃاڻ، پيڪو ۽ پنهنجو،  
اصل آهي اوهان جو، ناليرو نڌاڻ،  
ڪرها اسان ساڻ، ڪي چانگا ڪر چڱايون.

## 12. سمنڊ جي شيوا

(اعليٰ مقصدن جي محبت)

سيوا ڪر سمنڊ جي، جت جر وهي ٿو جال،  
سوين سڀجن سمنڊ ۾، ماڻڪ موتي لال،  
جي ماسو جڙئي مال، ته پوڄارا پر ٿئين.

## 13. سمنڊ جا ٻوٽا

(مفڪر قوم ۽ ملڪ)

اي گت غواصن، جيئن سمنڊ سوجهيائون،  
پيهي منجهه پاتار جي، ماڻڪ ميڙيائون،  
آڻي ڏنائون، هيرا لعل هٿن سين.

## 14. پراڻي ٻيڙي

(سنڌين جي موجوده حالت)

ٻيڙي پراڻي، وکر ٻاءِ مَ وٽرو،  
 تري ۾ تن پيا، ۽ پاسن ۾ پاڻي،  
 هيءَ هڏ وهائين، ڪڙه ڪالوڻي ڏينهن کي.

## 15. صرافڪو دکان

(حقيقي خادم)

تا صراف سڄن، پاڻ ڪونائين جوهرِي،  
 ماڻڪ ڪري مٺ ۾، ونئن وٺي وٽ تن،  
 پاڻيئي پرڪن، ڪي ڪنچن گڏين ڪڇ سين.

## 16. وڻجاري جي وٺي

(انقلابي جي زال)

جو تڙ ڏيا ڏي، وڻ تڻ ٻڏي وانئڻيون،  
 الا ڪانڌ اچي، آسائي آهيان.

## 17. درياھ جي دهشت

(مخالفت جو ميدان)

دهشت ڌور درياھ جي، جتي ڪڙڪا ڪُن ڪري،  
 ٻچل ٻانڊي ٻار ۾، لهرون لوڏا ڏين،  
 سنور ساميا، جتي سيڙها نه سنڊين،  
 ويرون وات نه ڏين، اتي ساھڙ سير لنگهائين.

## 18. واھڙن جو پريون پائڻ

(غير سنڌي اقتدار)

واھڙ پريون نه پاءِ، تون پڻ ليڪو ڏيڻو،  
 سدا سانوڻ ڏينھڙا، هئين هونءِ،  
 وهائيءِ وينءِ، اوڀر اتاهان لهين.

## 19. بيلن جا چڙا

(حب الوطني)

چوڌاري چڙا، ٻُرن پيلاين جا،  
 ستي سنڀارن جو، پيم ڪن پڙا،  
 وهڻ مون نه وڙا، سڻيو جهانءِ جهجهي هنيون.

## 20. ميهار جي مهڳي

(صحيح سياسي تعليم)

ميهارا مهڳي، پيتائين پريم جي،  
 ارڪ سرڪ سيد چئي، لڳس ڏوت ڏهي،  
 سگهي تان نه سهي، ملي جان نه ميهار ڪي.

## 21. ڪچو تهڙو

(جذباتي خيالن جون جماعتون)

پيلي پلائي، پسي ڇت چري ٿي  
 ٻُر ٻُر ٻڏي سهڻي، ويرن ۾ وائي،  
 ڪچي ڪيرائي، لعل لهرن وچ ۾.

## 22. ميهار ۽ سندس مينهون

(سنڌي ۽ سنڌ)

مينهون هن ميهار جون، الا سڀ جيئن،  
 ڪاريون ڪڪيون، ڪنڊيون، وارا ڪيو وهن،  
 جوءَ جاجا نارن جي، بيلا به به ڪن،  
 اچي ريل رهن، مون سانپارين سپرين.

## 23. سارنگ جي سار

(انقلاب جي اڪير)

سارنگ کي سارين، ماڻهو، مرگ، مينهون،  
 آڙيون ابر آسري، تاڙا تنوارين،  
 سڀون جي سمنڊ ۾، نئين سج نهارين،  
 پلر پيارين، ته سنگهارن سک ٿئي.

## 24. ڀٽ ۽ ڪرار جو ڪن

پري ڀٽ تي آيو، سارنگ سهج منجهان،  
 ڪڙيون ڪٽهار جيئن، وڃون اتر واءِ،  
 سرها سبزا ٿيا، ڊامڻ ڊپ ڪيا،  
 پهري پٽنن، پريائين ڪن ڪرار جا.

## 25. بادلن جا برج

(انقلابي رنگ)

اڄ رسيلا رنگ، بادل ڪڍيا برج سين،  
 ساز سارنگيون سرنڊا، وڄائي برجنگ،  
 صراحيون سارنگ، پلٽيون رات پڌام ٿي.

## 26. تاڙي جي تنوار

(انقلابي آواز)

مند ٿي مندل وڄائيا، تاڙي ڪئي تنوار،  
 هارين هر سنباهيا، سرها ٿيا سنگهار،  
 اڄ پڻ منهنجي يار، وسڻ جا ويس ڪيا.

## 27. جهونجهار ڪو جهڳڙو

(اصولن خاطر مخالفت)

ڏٺو ڪاله ڪنهن، جهونجهار ڪو جهڳڙو،  
 هاڻين هڏ مڇائيا، ريلو رٿ نئين،  
 پانئين سا سنئين، جيان جو جوڪو ٿئي.

## 28. ٻجهڙن جو ٻارو

ڳجهڙيون ڳارو، راتو ڏينهان رڻ ۾،  
 ڀڻيو پڇن پاڻ ۾، ڪنهن منهن ڪيڏارو،  
 ڪئن ڪڳ مارو، ڪائر پيو ڪنو ٿئي.

## 29. وٽڪار جا وٽ

وڏا وٽ وٽڪار جا، جت نانگ سڄن نيلا،  
اتي عبداللطيف چئي، ڪيا هيڪلن حिला،  
جتي ڪڙم نه قبيلو، ات رسج رهبر راه ۾.

## 30. ڏونگر جا ڏٺا

(مخالفن جون مشڪلاتون)

ڏکا ڏونگر لاه، آءِ اڳي مئي آهيان،  
آريائيءَ سين آه، ذاتي سنگ ضعيف جو.

## 31. تس ۽ تسبي

(قديم روايات)

هي گسي، هي گس، هي پهڻ، هي پيچرو،  
ويچاريءَ وڏو ڪيو، ويندن پنيءَ وس،  
ليڙن جو لطيف چئي، ڏونگر اٿئي ڏس،  
جڳ ۾ رهيس جس، سڳر ٿي سردار جي.

## 32. جنبور ڪنو

(سنڌي مخالف)

جاڳيس جنبور، ڪُتي قريبن جي،  
بهي پونڪي اٿيو، گهڙي منجهان گهور،  
سپ لاهيندو سور، گري هن غريب تان.

## 33. هاڙهو جبل

(سند جي ترقيءَ جي راهه جون رڪاوٽون)

هلندي هاڙهو هڻي، گسان تان مَر گسان،  
لڪن تان لطيف چئي، رڙهي مان رسان،  
پنهونءَ شال پسان، وهان تان نه وس پيو.

## 34. رجن ۾ رڙ

رجن ۾ رڙ ٿي، ڪر سانگي ساز،  
اي عشق جو آواز، ماڻهو رڪن مند تي.

## 35. اوپرا اٺ

(غير سنڌي اقتدار)

اڱن مٿي اوپرا، جڏهن ڏنئي اٺ،  
ڏايئي نه ڏاڳهن ڪي، اوڳي ساڻ اڳٺ،  
ته هوند نه تنهنجي هٿ، سور پرايا سسئي.

## 36. اٺن جو اوبارڻ

(خادم قوم جي گوشه نشيني)

اوڳارين نه اٺڙا، ٻڌا چرن نه ٻور،  
ليڙن ڪي لطيف چئي، هلڻ جو مذڪور،  
مِين ڪي مامور، آهي اڻ تڻ اڳئين پنڌ جي.

## 37. کيچ جو قافلو

(سنڌي نيشنلزم جي تحريڪ)

کيچان آيو قافلو، ساڻ ڏٺي سرواڻ،  
 وار وڏي واڳون ڪريان، پوان هوند پلاڻ  
 جهڙو پنهنون پاڻ، تهڙي سٺا ساڻ جي.

## 38. پربت جو پاڙو

(موجوده سياست)

پربت جي پاڙي، جار گذاريم جيڏيون،  
 جنهن مون کي ماريو، سورن سين ساڙي،  
 ارادي آڻي، سانگين سين سڱ ڪيو.

## 39. ڪانڊو ۽ ڪارو جبل

چپر چمر پانڻيان، ڪانڊو ۽ ڪارو،  
 پڇ وجهندس بڻ تي، صبح سوارو،  
 ويڇ مون وارو، ڪين وهينديس وچ ۾.

## 40. ڪرڙا ڏونتر

(ملڪ جي ترقيءَ جي رستي ۾ رند ڪون)

ڪرڙا ڏونگر ڪه گهڻي، جت جبل گونا گون،  
 ليڙن جو لطيف چئي، تنگ تنوارون پون،  
 جن ڏٺو پير پنهنوءَ جو، سي نه رون نه چون،  
 هوندين مٿي هون، لاڳاپا هن لوڪ جا.



(خادم ملڪ ۽ مصيبتون)

41. دٻي ۽ ڏونتر

ڪي جو ڪڍيا پار، ڏکي ڏونگر پاڻ ۾،  
سٽي سا تنوار، مرون پيا مامري.

42. آٺن جو چرخو

امڙ وڃي آڻ، چرخو آٺ وچ مان،  
ڪٽيم جنهن ڪاڻ، سو ڪوهيارو ڪڇ ويو.

43. سج جون وٺن مٺان راستون

ويو سج وٺن تان، راسيون رتائين،  
مون ڪي ماريائين، آيل اونداهي ڪري.

44. ڪلهي ڦاٽو ڪنجرو مٿو اگهاڙو

ڪلهي ڦاٽو ڪنجرو، مٿو اگهاڙو،  
منهنجو ڪڇاڙو، پيئر هن پنيور ۾.

45. سورن جو سانگهارو

سورن سانگهارو، ڪڏهن تان ڪونه ڪيو،  
آيل اويارو، ٻائر ٻڌو ٻوڙي.

## 46. قطار مان نه ڇڄ

(قوم پرستي)

ڇڄ مَ قطاران، ساٿ چڙهندو لڪئين،  
مڇڻ تيئن پٺان، وڳ وات ئي نه لهين.

## 47. ستو ست هڪ ورهه برابر

سو سڪن ڏيئي، ورهه وهائيم هيڪڙو،  
مون کي تنهن نيئي، پير ڏيڪاريو پنهنجو.

## 48. سرندي جو ساز

(صحيح قومي خادم)

محلين آيو مڱڻو، ساز کڻي سرندي،  
سر جي سدا سُر ۾، گهور هڻي گهرندي،  
مٿي ريءَ ملوڪ جي، چارڻ نه چرندي،  
جهونا ڳڙهه جهرندي، پوندي جهانءَ جهروڪ ۾.

## 49. تند جي تنوار

(عام رايو)

سو سرن پائي، جي تند برابر توريان،  
اتل اوڏانهن ٿئي، جيڏانهن بيجل ٻرائي،  
سڪڻو هڏ آهي، سر سڄڻ ناهه ڪي.

## 50. نڪتن جو نئي وڃڻ

اڀي اڀاريام، نڪت سڀ نئي ويا،  
هڪ ميو پيو مينڌرو، سڄي رات ساريام،  
ڳوڙها گل ڳاڙيام، سورج شاخون ڪڍيون.

## 51. ڳلابي ويس

جهڙا گل ڳلاب جا، تهڙا مٿن ويس،  
چوٽا تيل چنبيليا، هاها هو هميش،  
پسيو سونهن سيد چئي نيهن اچن نيش،  
لالن جي لبيس، آڻڻ اکر نه اڄهي.

## 52. چورين جا چال

ڪاڪ نه جهليا ڪاڙي، موها ڪنهن نه مال،  
جي چورين ڏنا چال، ته به لاهوتي لنگهي ويا.

## 53. تنجو ڏونتر

ڪنگو ڏونگر گام، پيهي جن پروڙيو،  
ڪري تن تمام، لوچي لاهوتي ٿيا.

## 54. جهنڻ ۽ آهيڙي

نه ڪتا نه ڪوڪار، نه سي سڌ شڪارئين،  
پٽيو ڪٽي پار، جهنگلي آهيڙين ڪي.

## 55. نانڌا ۽ نانڍي

نانگا نانڍي هليا، لوڪان ڪري لڪ،  
ويئي موق وهڪ، آءُ نه جيئندي ان ري.

## 56. نڀي نڀا

سنگيون، سيليون، گريون، ٿيئي ٽول ٽڳو،  
پٺ هڻي پٺ سين، پيري تن پڳو،  
لاهور جن لڳو، سي مڙهيان مور نه لڳيا.

(سچي سياست جي محبت)

## 57. تر جي ٿوڌڙي

جا گر ڏني گودڙي، سا ٿئي لاهيندي لڄ،  
سندا تنهن سهج، چيو چوندو ڪيترا.

## 58. نهائين ۽ نينهن

نينهن نهائينءَ جان، ڏکيو ڪوه نه ڏکئين،  
جر چيري ڇڏي، ته ڪيئن پچندا تانوَ،  
سندي ڪنڀاران، ڪن ڪريجا ڳالهڙي.

(ڪاميابي ۽ ناڪامي)

## 59. سهاڳ ۽ ڏهاڳ

گهريو سو سهاڳ ، جنهن ۾ سين پاڻ کي،  
ڏوري له ڏهاڳ، جنهن ڪر لاهو داستو.

(محبت جي ميخ)

## 60. ڪلين ۾ ڪنڊي

ڪنڊي ڪلين وچ ۾، جڏهن هنڌئون،  
موت نه ماريائون، ڏور ڏئي ويا ڏک جي.

## 61. ڪونجن جي ڪٽڪ

ڪونجون ٿيون ڪٽڪن، جيڪس هلڻ هاريون،  
بچا پوءِ اٿن، وڃن واندا ڪنڊيون.

## 62. ماري ۽ ميرا ڪپڙا

بغل ۾ بندوق، ماريءَ ميرا ڪپڙا،  
مارو مير ملوڪ، لتاڙيو لڪ چڙهي.

## 63. اوڏا ويچارا

چنل چچ هٿن ۾، ڪلهن ڪوڏارا،  
پورهِي ڪارڻ پيت جي، ائين سوارا،  
اوڏا به ويچارا، وڃن لاڪا لڏيو.

## 64. تڪ ڏنڌي

(انقلابي جا وسائل)

تڪ ڏنگي، در گهڙا، ڪتيان ڪڇاڙو،  
 ڪاپي مٿان ڪيترو، آڻيان اڏارو،  
 جي ور ڏئي وارو، ته سونهان سرتين وچ ۾.

## 65. نيٺن جي نيرن

تن نيٺن ڪئي نيرن، جن ساجهر سيڻ سانپيٽا،  
 جيءَ، جسي ۽ جان، ڪر حضوري حج ڪيو.

## 66. لوئيءَ جي لڄ

سهسين سيبا ڪنجري، لوئي ليڙ ٿيام،  
 اباڻن جي آسري، ڪتي کان ڪيام،  
 جا ڍٽ ڍڪيام، تنهن پرور پن رهئين.

## 67. تارا تپڙ ڏيهه جا

ڪارا ڪپڙ ڏيهه ۾، ٻيا واريءَ منجهه وٽا،  
 سائين ڪي، سيد چئي، ڀريو ڏين پاڻ،  
 عمر اُتِ اماڻ، ثابت رکج سومرا.

## 68. سنهيءَ سئيءَ سان سببو

سنهيءَ سئيءَ سان سببو، مون ماروءَ سين ساهه،  
 ويٺي ساريان سومرا، گولاڙا ۽ گاهه،

هنئيون منهنجو هت ٿيو، هت مٽي ۽ ماه،  
پکن منجهه پساه، قالب آهي ڪوت ۾.

## 69. ڊٽين پٽين (دهقاني زندگي)

ڊٽين پٽين ڏير، منهن ماروئڙن جا،  
پائر سڀ پڇي پيو، گهر گهاريندي ڪير،  
ڪوئئين گهاري ڪير، محلين منجهي مون هيئون.

## 70. سڀن جو سڀر (انقلابي جي توکل)

سڪو سڀ سرتيون، سڀن مان سير،  
ٻيو مٽائي نير، اڀيون ابر آسري.

## 71. بر جو پير (توهه) (مخالفت جو ميدان)

پير ڪنيائون بر ۾، پيارين پهون،  
سڄن ساٿيڪن ٿي، وڏيءَ وير وهون،  
پايو جر جنڊن ۾، ڪوڏان ڪن ڪهون،  
ڏينهان ڏينهن نئون، مونڪي ورهه ويڙهيچن جو.

## 72. ڏٻرا ڌارڻ (عارضی نفعو)

ڪيئن ڌارڻ ڏٻرا، وينديس ڪنهن نه وهانءِ،  
مون مل مارو ٺاه، اڃا اوڍيان ڪن ڪي.

(حق جو آواز)

73. کانٽل نه ڪوڙو

پريان سندي پار جو، کانگل نه ڪوڙو،  
اچي وڃي وڃ ۾، مٿي در ڏوڙو،  
جو اندر اوسيئڙو، سو لاتائين لطيف چئي.

(عوام جي محبت)

74. جاريون ۽ ڪاريون

جاريون ۽ ڪاريون، چڄ چيريون،  
جن جي محبت مڃي ۽ سان،  
رهڻ، وهڻ، سر ٻانڌڻين، سڀئي بدبوءِ هاڻ،  
لڏڻ جيئن لطيف چئي، پاڻيءَ وجهن پاڻ،  
تن ملاحن جو ماڻ، سمي سر ڪيو پانهنجي.

(ڏاڍي جو خوف)

75. پٽيءَ جو قالب

پڪي جنهن پڄاڻيا، تنهن ۾ ساھ نه ماھ،  
منجھ ڪرنگهر ڪات جو، مٿي پکن چاھ،  
ويچارن ويساھ، مٿي پکين آيو.



www.voiceofsindh.net